

இலங்கைச் சனநாயக சோசலிசக் குடியரசின் பாராளுமன்றத்தினது  
நிலையியற் கட்டளைகள்

ஒரு பொதுத்தேர்தலின் பின்னர் இலங்கைச் சனநாயக சோசலிசக் குடியரசின் பாராளுமன்றத்தினது  
முதலாவது கூட்டத்தின் நடவடிக்கைகள்

1. பொதுத் தேர்தல் ஒன்றின் பின்னர் நடைபெறும் (இதன் பின்னர் “பாராளுமன்றம்” என குறிப்பிடப்படும்) இலங்கைச் சனநாயக சோசலிசக் குடியரசின் பாராளுமன்றத்தின் கூடுதல் ஒன்றின் முதல் நாளில், முறைப்படி நியமித்த நேரத்திலும் இடத்திலும் உறுப்பினர்கள் ஒன்று கூடி, இலங்கைச் சனநாயக சோசலிசக் குடியரசின் 3ஆம் நிலையியற் கட்டளையின் ஏற்பாடுகளுக்கமைய இருக்கைகளில் அமர்ந்ததும் கூட்டத்தினைக் கூட்டுவித்தல் பற்றிய (இதன் பின்னர் “சனாதிபதி” என குறிப்பிடப்படும்) இலங்கைச் சனநாயக சோசலிசக் குடியரசின் சனாதிபதியினது பிரகடனத்தை (இதன் பின்னர் “செயலாளர் நாயகம்” என குறிப்பிடப்படும்) பாராளுமன்றச் செயலாளர் நாயகம் வாசித்தல் வேண்டும். அதனையடுத்து அத்தின அலுவல் ஒழுங்குகள் பின்வருமாறு அமைதல் வேண்டும்:-

- (அ) சபாநாயகர் தேர்வு,
- (ஆ) செயலாளர் நாயகத்தின் நெறிப்படுத்தலின்படி, பாராளுமன்றத்தின் முன்னால் சபாநாயகர் சத்தியப்பிரமாணம் அல்லது உறுதிப்பிரமாணம் செய்தல்,
- (இ) சகல உறுப்பினர்களும் சபாநாயகர் முன்னிலையில் சத்தியப்பிரமாணம் அல்லது உறுதிப்பிரமாணம் செய்தல்,
- (ஈ) (இதன் பின்னர் “பிரதிச் சபாநாயகர்” என குறிப்பிடப்படும்)பிரதிச் சபாநாயகரும் குழுக்களின் தவிசாளருமானவரின் தேர்வு,
- (உ) குழுக்களின் பிரதித் தவிசாளரின் தேர்வு.

மேற்கூறிய அலுவல்கள் முடிவுற்றதும் பாராளுமன்றமானது, பாராளுமன்றத்தினால் நிர்ணயிக்கப்பட்ட திகதியும் நேரமும் வரை ஒத்திவைக்கப்படும்.

2. சபாநாயகரின் பதவியில் வெற்றிடமொன்று ஏற்படுகின்ற சந்தர்ப்பத்தில் அவ்வெற்றிடமேற்பட்டதன் பின்னர் கூடும் முதலாவது கூட்டத்தில் பாராளுமன்றம் சபாநாயகர் ஒருவரைத் தேர்வு செய்வதற்கு முற்பட வேண்டும்.

உறுப்பினர்களின் இருக்கை ஒழுங்கு

3. (1) ஒரு பொதுத் தேர்தலின் பின்னர் பாராளுமன்றம் கூடும் முதல் நாளிலும் அதன்பின்னர் ஒவ்வொரு உறுப்பினருக்கும் இருக்கையொன்று குறித்தொதுக்கப்படும் வரையிலும், உறுப்பினர்கள், சபைத் தடை எல்லைக்குள் எந்த இருக்கையிலும் அமரலாம்.

(2) சபாநாயகரின் தற்றுணிப்பின்பேரில் காலத்துக்குக்காலம் உறுப்பினர்களுக்கு ஆசனங்கள் குறித்தொதுக்கப்படுதல் வேண்டும்.

## சபாநாயகர் தேர்வு

4. சபாநாயகரைத் தேர்ந்தெடுப்பதற்கான நடவடிக்கைமுறை பின்வருமாறு அமைதல் வேண்டும்:-

- (அ) சபாநாயகராக தேர்ந்தெடுக்கப்படுவதற்கான உறுப்பினரொருவரை முன்மொழிவதற்கு விரும்புகின்ற எவரேனும் உறுப்பினர், தேர்ந்தெடுக்கப்படின அத்தகைய உறுப்பினர் சபாநாயகராகச் சேவையாற்றுவதற்கு விரும்புகின்றாராவென்பதை முன்கூட்டியே நிச்சயித்தல் வேண்டும்.
- (ஆ) செயலாளர் நாயகத்தை விளிக்கின்ற எவரேனும் உறுப்பினர், அப்போது பாராளுமன்றத்தில் சமூகமளித்துள்ள வேறெவரேனும் உறுப்பினரை அதன் சபாநாயகராக முன்மொழிதல் வேண்டுமென்பதுடன், அவர் எந்த உறுப்பினரின் பெயரை முன்மொழிகின்றாரோ அந்த உறுப்பினரைச் சபாநாயகராகப் பாராளுமன்றத்தின் அக்கிராசனத்தில் அமரும்படி பிரேரித்தலும் வேண்டும். முன்மொழிவானது வழிமொழியப்படுதல் வேண்டும், ஆனால் விவாதமெதுவும் அனுமதிக்கப்படுதலாகாது.
- (இ) சபாநாயகராக ஓர் உறுப்பினர் மட்டுமே அவ்வாறு முன்மொழியப்பட்டு வழிமொழியப்படின, அத்தகைய உறுப்பினர், வினாவின்றியே சபாநாயகராகத் தேர்ந்தெடுக்கப்பட்டுள்ளாரெனச் செயலாளர் நாயகத்தினால் பிரகடனப்படுத்தப்படுதல் வேண்டும். ஒன்றுக்கு மேற்பட்ட உறுப்பினர்கள் அவ்வாறு முன்மொழியப்பட்டு வழிமொழியப்படின, பாராளுமன்றம், **வாக்கழைப்பு மணி ஐந்து நிமிடங்களுக்கு அடிக்கப்பட்ட** பின்னர், இரகசிய வாக்கெடுப்பின்மூலம் ஒரு சபாநாயகரைத் தேர்ந்தெடுப்பதற்கு முற்படுதல் வேண்டும்
- (ஈ) வாக்கெடுப்பொன்றின் நோக்கத்துக்காகச் செயலாளர் நாயகம், சமூகமளித்துள்ள ஒவ்வோர் உறுப்பினருக்கும் வாக்குச்சீட்டுப் பத்திரமொன்றைக் கொடுத்தல் வேண்டும்; அதில், அத்தகைய ஒவ்வோர் உறுப்பினரும், அத்தகைய உறுப்பினர் எவ்வறுப்பினரின் சார்பாக வாக்களிப்பதற்கு விரும்புகின்றாரோ அவ்வறுப்பினரின் பெயரை எழுதுதல் வேண்டுமென்பதுடன், அதன்மீது எழுதப்பட்ட பெயர் தெரியாதவகையில் வாக்குச்சீட்டுப்பத்திரங்கள் மடிக்கப்படுதலும் வாக்களிக்கின்ற உறுப்பினரினால் கையொப்பமிடப்படுதலும் வேண்டும்.
- (உ) செயலாளர் நாயகம் தீர்மானிக்கவேண்டியவாறான அத்தகைய முறையில் வாக்குச்சீட்டுப்பத்திரங்கள் செயலாளர் நாயகத்தினால் சேகரிக்கப்படுதல் வேண்டுமென்பதுடன், பாராளுமன்றத்தின் சபாபீடத்தில் வைத்து செயலாளர் நாயகத்தினால் எண்ணப்படுதலும் வேண்டும். வாக்கெடுப்பின் பெறுபேறுகள் செயலாளர் நாயகத்தினால் பிரகடனப்படுத்தப்படுதல் வேண்டும்.
- (ஊ) (i) இரண்டுக்கு மேற்பட்ட வேட்பாளர்கள் முன்மொழியப்பட்டு, முதலாவது வாக்கெடுப்பில், ஏனைய வேட்பாளர்களினால் பெறப்பட்ட கூட்டுமொத்த வாக்குகளிலும் பார்க்க அதிகமான வாக்குகளை வேட்பாளரெவரும் பெறாதவிடத்து, குறைந்தபட்ச எண்ணிக்கையிலான வாக்குகளைப் பெற்றுள்ள வேட்பாளர் தேர்தலிலிருந்து விலக்கப்பட்டு விடயத்துக்கேற்ப ஒரு வேட்பாளர் எஞ்சியுள்ள வேட்பாளரின் வாக்குகளைப்பார்க்க அல்லது எஞ்சியுள்ள வேட்பாளர்களின் கூட்டுமொத்த வாக்குகளைப்பார்க்க அதிகமான வாக்குகளைப் பெறும்வரை, ஒவ்வொரு வாக்கெடுப்பிலும் மிகக்குறைந்த எண்ணிக்கையிலான வாக்குகளைப் பெறுகின்ற வேட்பாளர் விலக்கப்படுவதுடன் வாக்கெடுப்பானது புதிதாக மேற்கொண்டு நடாத்தப்படுதலும் வேண்டும்.

(ii) மூன்று அல்லது அதற்குமேற்பட்ட வேட்பாளர்களுக்கிடையிலான ஏதேனும் வாக்கெடுப்பில் இரண்டு அல்லது அதற்கு மேற்பட்டவர்கள் சம எண்ணிக்கையிலான வாக்குகளைப் பெற்று அவர்களுள் ஒருவர் (i) ஆம் உட்பந்தியின்கீழ் தேர்தலிலிருந்து விலக்கப்பட வேண்டியவராகவிருக்குமிடத்து, எவ்வேட்பாளர்களுக்கிடையே வாக்குகள் சமமாகவுள்ளனவோ அவ்வேட்பாளர்களுக்கிடையே எவர் விலக்கப்படவேண்டியவர் என்பது செயலாளர் நாயகத்தினால் தீர்மானிக்கக்கூடியவாறான சீட்டிழுப்பின் மூலம் நிர்ணயிக்கப்படுதல் வேண்டும்.

(iii) இரு வேட்பாளர்களிடையேயான ஏதேனும் வாக்கெடுப்பில் வாக்குகள் சமமாகவுள்ளவிடத்து, இன்னொரு வாக்கெடுப்பு நடாத்தப்படுதல் வேண்டுமென்பதுடன், அத்தகைய வாக்கெடுப்பின் முடிவிலும் வாக்குகள் சமமாகவிருப்பின், அவ்வேட்பாளர்களுள் எவர் விலக்கப்படவேண்டுமென்பது செயலாளர் நாயகத்தினால் தீர்மானிக்கக்கூடியவாறான சீட்டிழுப்பின் மூலம் நிர்ணயிக்கப்படுதல் வேண்டும்.

(எ) வாக்குச்சீட்டுப்பத்திரங்கள் எண்ணப்பட்டதும் அவை ஒரு பெட்டியில் இடப்படுதல் வேண்டுமென்பதுடன், உறுப்பினரொருவர் சபாநாயகராகத் தேர்ந்தெடுக்கப்பட்டுள்ளாரென பிரகடனப்படுத்தப்பட்டதும், அப்பெட்டியானது பாராளுமன்றத்தின் முன்னிலையில் முத்திரையிடப்பட்டு ஒரு பஞ்சாங்க மாதத்துக்குச் செயலாளர் நாயகத்தின் பாதுகாப்பில் வைத்திருக்கப்படுதலும் வேண்டும். பின்னர், பாராளுமன்றத்திடமிருந்து பெறக்கூடிய ஏதேனும் பணிப்புக்கமைய செயலாளர் நாயகம் வாக்குச்சீட்டுப்பத்திரங்களை அழித்துவிட்டு அதனைப் பாராளுமன்றத்துக்குச் சான்றுபடுத்துதலும் வேண்டும்.

#### சத்தியப்பிரமாணம் அல்லது உறுதிப்பிரமாணம்

5. (1) தாம் சத்தியப்பிரமாணம் அல்லது உறுதிப்பிரமாணம் செய்துகொண்டதன் பின்னர் சபாநாயகர் அங்கு சமூகமளித்திருக்கும் உறுப்பினர்கள் அனைவரும் சத்தியப்பிரமாணத்தை அல்லது உறுதிப்பிரமாணத்தைச் செய்துகொள்வதற்கும் கையொப்பமிடுவதற்கும் வகைசெய்தல் வேண்டும். செயலாளர் நாயகத்தால் சத்தியப்பிரமாணம் அல்லது உறுதிப்பிரமாணம் செய்து வைக்கப்படுதல் வேண்டும்.

(2) சத்தியப்பிரமாணத்தை அல்லது உறுதிப்பிரமாணத்தைச் செய்துகொண்டதன் பின்னர் உடனடியாக சபாநாயகர் முதலாக ஒவ்வொரு உறுப்பினரும் செயலாளர் நாயகத்தால் அதற்கென வைத்திருக்க வேண்டிய புத்தகத்தில் கையொப்பமிடல் வேண்டும்.

(3) ஏற்கனவே சத்தியப்பிரமாணத்தை அல்லது உறுதிப்பிரமாணத்தைச் செய்துகொள்ளாத ஓர் உறுப்பினர் செயலாளர் நாயகத்திற்கு அறிவிக்கலாமென்பதுடன், 22 ஆம் நிலையியற் கட்டளையின் கீழ் நியமிக்கப்பட்ட நேரத்தில் சபாபீடத்தில் சமூகமளிக்கலாம் என்பதுடன் அவருக்கு சத்தியப்பிரமாணம் அல்லது உறுதிப்பிரமாணம் செய்துவைக்கப்படலும் வேண்டும்; இதன்பின்னர் அவர் புத்தகத்தில் கையொப்பமிடுதல் வேண்டும்.

#### பிரதிச் சபாநாயகர், குழுக்களின் பிரதித் தவிசாளர் தேர்வு

6. (1) ஓராம் நிலையியற் கட்டளையில் குறிப்பிடப்பட்டுள்ள பிரகாரம், புதிதாகத் தெரிவு செய்யப்பட்ட பாராளுமன்றத்தின் முதலாவது அமர்வின்போது அல்லது பிரதிச் சபாநாயகர் அல்லது குழுக்களின் பிரதித் தவிசாளர் பதவியில் ஒரு வெற்றிடம் ஏற்பட்டதன் பின்னர் நிகழும் முதலாவது கூட்டத்தின் பொது அலுவல் ஆரம்பத்தின் போது, சந்தர்ப்பத்திற்றமைய, பிரதிச் சபாநாயகரொருரை அல்லது குழுக்களின் பிரதித் தவிசாளரொருவரைத் தேர்வு செய்வதற்குப் பாராளுமன்றம் முற்படும்.

(2) பிரதிச் சபாநாயகரதும், குழுக்களின் பிரதித் தவிசாளரதும் தேர்வு முறை, தேர்வைச் சபாநாயகர் நடாத்துவதைத் தவிர மற்றெல்லா விதத்திலும், கூடுமானவரை சபாநாயகரை தேர்வு செய்யும் முறைமையை ஒத்திருத்தல் வேண்டும்.

### சனாதிபதியொருவரின் தேர்வு

7. (இதன் பின்னர் “அரசியலமைப்பு” என குறிப்பிடப்படும்) இலங்கைச் சனநாயக சோசலிசக் குடியரசின் அரசியலமைப்பின் உறுப்புரை 40(1)(ஆ) வின் பிரகாரம்) சனாதிபதியொருவர் தேர்ந்தெடுக்கப்பட வேண்டிய சந்தர்ப்பத்தில் பாராளுமன்றமானது 1981 ஆம் ஆண்டின் 2ஆம் இலக்க, சனாதிபதி தேர்தல்கள் (விசேட ஏற்பாடுகள்) சட்டத்தில் குறித்தரைக்கப்பட்ட நடைமுறையை பின்பற்றுதல் வேண்டும்.

### பாராளுமன்றத்தின் கூட்டங்கள்

8. (1) பாராளுமன்றம் வேறுவிதமாகத் தீர்மானித்தாலன்றி, ஒவ்வொரு மாதத்தினதும் முதலாவது ஞாயிற்றுக்கிழமைக்கு பின்னர் தொடங்குகின்ற வாரத்திலும் ஒன்றுவிட்ட அடுத்த வாரத்திலுமாக மாதந்தோறும் முதலாவதும் மூன்றாவதுமான வாரங்களில் இரு செவ்வாய், புதன், வியாழன், வெள்ளி ஆகிய நாட்களில் பாராளுமன்றம் கூடுதல் வேண்டும்.

(2) பாராளுமன்ற அமர்வு செவ்வாய்க்கிழமைகளிலும், புதன்கிழமைகளிலும் பி.ப. 1.00 மணிக்கும், வியாழக்கிழமைகளிலும் வெள்ளிக்கிழமைகளிலும் மு.ப.10.30 மணிக்கும் ஆரம்பமாகும்:

எனினும், சனாதிபதியினால் அழைக்கப்பட்ட கூட்டமொன்று, சனாதிபதியால் கூட்ட முன்னறிவித்தல் கொடுக்கும் போது நிர்ணயிக்கப்படக்கூடிய அத்தகைய நேரத்தில் ஆரம்பிக்கப்படும்.

(3) வியாழக்கிழமை மற்றும் வெள்ளிக்கிழமை ஆகிய தினங்களில் பரிசீலனையிலிருக்கும் ஏதேனும் அலுவல் மீதான நடவடிக்கைகள், பாராளுமன்றம் வேறுவிதமாகத் தீர்மானித்தாலன்றி, பி.ப. 12.30 மணிக்கு வினாவின்றி இடைநிறுத்தப்பட்டு பி.ப. 1.30 மணிக்கு மீளத் தொடங்கப்படும்.

(4) சபாநாயகரால், பி.ப. 7.30 மணிக்கு வினாவின்றிப் பாராளுமன்றம் ஒத்திவைக்கப்படல் வேண்டும்.

(5) பி.ப. 6.30 மணிக்கு பரிசீலனையிலிருக்கும் எவ்வலுவலின் மீதிலுமான நடவடிக்கைகள் இடைநிறுத்தப்படல் வேண்டும். அவ்வேளையில் பாராளுமன்றம் குழுநிலையிலிருந்தால், தவிசாளர் அக்கிராசனத்தை விட்டகன்று பாராளுமன்றத்துக்கு அறிக்கையிடல் வேண்டுமென்பதுடன். பாராளுமன்றத்தையோ விவாதத்தையோ ஒத்தி வைக்கவெனவும் அல்லது குழுநிலையில் “தவிசாளர் முன்னேற்றத்தை அறிவிக்குக” அல்லது “அவர் அக்கிராசனத்தை விட்டகலு” எனவும் பிரேரணையொன்று பிரேரிக்கப்பட்டால், அத்தகைய தடங்கற் பிரேரணை ஒவ்வொன்றும் வினாவின்றியே வலுவற்றதாகலும் வேண்டும்.

எனினும், அலுவலை இடைநிறுத்துகையில் எப்பொழுதும் 46ஆம் இலக்க நிலையியற் கட்டளையின் கீழ் விவாதம் முடிவுறுதல் பிரேரிக்கப்பட்டலாம். அவ்வாறு பிரேரிக்கப்பட்டால் அல்லது அந்நிலையியற் கட்டளையின் கீழ் நடவடிக்கைகள் நிகழ்ந்து கொண்டிருந்தால், அந்நடவடிக்கைகள் விளைவான விடயமும் அதே நிலையியற் கட்டளையில் ஏற்பாடு செய்யப்பட்டுள்ள வேறெந்தப் பிரேரணையினதும் விடயமும் தீர்வு காணப்படும்வரை சபாநாயகரோ தலைமைதாங்கும் உறுப்பினரோ ஆசனத்தை விட்டகலலாகாது.

(6) பரிசீலனையிலிருக்கும் அலுவல் பி.ப. 6.30 மணிக்கு முடிவாக்கப்பட்ட பின்னர் உறுப்பினரொருவர் எதிர்ப்புத் தெரிவிக்கும் அலுவலெதுவும் பரிசீலனைக்குட்படுத்தப்படுதலாகாது.

(7) நான்காம், (5) ஆம் பந்திகளின் ஏற்பாடுகள் எவ்வாறிருப்பினும், நடைபெற்றுக்கொண்டிருக்கும் சபை அலுவலை முடிவுறுத்தும் நோக்கத்துக்காக, அமைச்சரொருவரினால் முன்னறிவித்தலின்றி மேற்கொள்ளப்பட்ட பிரேரணை சமூகமளித்திருக்கும் பெரும்பாலான உறுப்பினர்களால் ஏற்றுக்கொள்ளப்படின், அமர்வு நேரம் நீடிக்கப்படலாம்.

9. பொது அலுவல்கள் ஆரம்பத்தின்போது அமைச்சரவையின் அமைச்சரொருவரினால் திருத்தம் அல்லது விவாதமின்றி குறித்துரைக்கப்பட்ட ஏதேனும் அலுவல்கள்மீதான நடவடிக்கைகள் குறிப்பிட்ட தினமொன்றின் அமர்வில் நிலையியற் கட்டளை 8 இன் ஏற்பாடுகளிலிருந்து விலக்களிக்கப்பட வேண்டுமென்ற பிரேரணையொன்றை மேற்கொள்ளலாம் என்பதுடன் அத்தகைய பிரேரணை ஏற்றுக்கொள்ளப்படின், அவ்வாறு குறித்துரைக்கப்பட்ட அலுவலானது, அலுவலை இடைநிறுத்துவதற்கு நிர்ணயிக்கப்பட்ட நேரத்தில் அது கலந்துரையாடலின்கீழ் இருப்பின் இடைநிறுத்தப்படுதலுமாகாது; அத்துடன் அது எதிர்க்கப்பட்டபோதிலும் எந்நேரத்திலும் அவ்வலுவல் எடுக்கப்படலாம்.

எனினும், நிலையியற் கட்டளை 8 இன் செயற்பாட்டிலிருந்து விலக்குப்பெற்ற அலுவல் பி.ப. 6.30 மணிக்குப் பின்னர் முடிவுறும் போது, விலக்குப்பெற்ற அலுவலின் இறுதி விடயம் முடிவுற்றதும் சபாநாயகர் வினாவின்றி பாராளுமன்றத்தை உடனடியாக ஒத்திவைத்தல் வேண்டும்.

#### செயலாளர் நாயகத்தின் கடமைகள்

10. (1) பாராளுமன்றத்தினதும் முழுப்பாராளுமன்றக் குழுக்களினதும் நடவடிக்கைகளைச் செயலாளர் நாயகம் அறிக்கைப்படுத்தி வைத்திருத்தல் வேண்டும். சமூகமளித்த உறுப்பினரின் பெயர்களும் பாராளுமன்றத்தால் செய்யப்பட்ட எல்லா முடிவுகளும் இவ்வறிக்கையில் பதிவாகியிருத்தல் வேண்டும்.

(2) பாராளுமன்றத்திலோ அல்லது முழுப் பாராளுமன்றக் குழுவிலோ வாக்கெடுப்புகள் நிகழும் சந்தர்ப்பங்களில் பிரேரணைக்குச் சார்பாகவும் எதிராகவும் அளிக்கப்பட்ட வாக்குகளின் எண்ணிக்கையும் 47 (2) (ஆ) மற்றும் (இ) ஆம் இலக்க நிலையியற் கட்டளைகளின் கீழ் வாக்கெடுப்பு நிகழ்ந்தால், அவ்வாறு வாக்களிக்கும் உறுப்பினர்களின் பெயர்களும் வாக்கெடுப்பினின்றும் ஒதுங்கி நிற்கும் உறுப்பினர்களின் எண்ணிக்கையும் பெயர்களும் அறிக்கையில் இடம்பெறல் வேண்டும். கூட்ட அறிக்கை உறுதிப்படுத்தப்படத் தேவையில்லை. ஆனால் அறிக்கையில் பிழைகளிருப்பின், பாராளுமன்றத்தின் அனுமதியுடன் பிரேரிக்கப்படும் பிரேரணை மூலம் அவை திருத்தப்படலாம்.

(3) செயலாளர் நாயகம் நாளுக்கு நாள் ஒழுங்குப் புத்தகமொன்றினைத் தயாரித்து பாராளுமன்றச் சபாபீடத்திலும் நூல் நிலையத்திலும் வைத்தல் வேண்டும். இவ்வொழுங்குப் புத்தகத்தில் எதிர்வரும் எந்தவொரு தினத்திற்குமென நிர்ணயிக்கப்பட்ட எல்லா அலுவல்களும் குறித்த அல்லது குறிக்காத ஓர் எதிர்வரும் தினத்திற்கென நிர்ணயிக்கப்பட்ட வினாக்களின் அல்லது பிரேரணைகளின் முன்னறிவித்தல்களும் இடம்பெற்றிருத்தல் வேண்டும். குறிப்பிட்ட ஒரு தினத்திற்கென அலுவல்கள் ஒழுங்குப் புத்தகத்தில் நிர்ணயிக்கப்படலாம் என்பதுடன் அது தொடர்பாக குறிப்பிடப்படலும் வேண்டும்.

(4) பாராளுமன்றத்தின் முன் இடப்பட்ட கூட்ட அறிக்கைகள், பதிவேடுகள், சட்டமூலங்கள் ஏனைய ஆவணங்கள் அனைத்தினதும் பாதுகாப்பிற்கு செயலாளர் நாயகம் பொறுப்பாவார். சபாநாயகர் அனுமதிக்கும் ஒழுங்கு வசதிகளின் கீழ் பாராளுமன்ற உறுப்பினரும் மற்றையோரும் இவற்றைப் பரிசீலனை செய்வதற்கு வசதியளித்தல் வேண்டும்.

(5) செயலாளர் நாயகம், குழுக்களுக்கான நிருவாக மற்றும் வள ஆதரவை உறுதிப்படுத்துவதற்குப் பொறுப்பாயிருத்தல் வேண்டும்.

## கூட்டநடப்பெண்

11. அரசியலமைப்பின் 73 ஆம் உறுப்புரையின்படி பாராளுமன்றத்தின் கூட்ட நடப்பெண் தலைமை வகிப்பவர் உட்பட இருபது உறுப்பினர்களாகும். எந்நேரத்திலாவது கூட்ட நடப்பெண் இல்லை என்பது சபாநாயகரினதோ அல்லது தலைமை வகிப்பவரினதோ கவனத்திற்குக் கொண்டுவரப்பட்டால் அவர் வாக்கழைப்பு மணி அடிக்கக் கட்டளையிடுவார் என்பதுடன் ஐந்து நிமிடங்களின் முடிவில் கூட்ட நடப்பெண் காணப்படாத பட்சத்தில் சபாநாயகர் அல்லது தலைமை வகிப்பவர் வினாவின்றிப் பாராளுமன்றத்தை ஒத்திவைத்தல் வேண்டும்.

12. முழுப் பாராளுமன்றக் குழுவிற்குரிய கூட்ட நடப்பெண் இருபதாகும். முழுப் பாராளுமன்றக் குழுவில் கூட்ட நடப்பெண் இல்லையென்பது அவதானிக்கப்பட்டால் தவிசாளர் 11 ஆம் இலக்க நிலையியற் கட்டளையில் குறித்தரைக்கப்பட்டவாறு நடவடிக்கை மேற்கொள்வார். கூட்ட நடப்பெண் காணப்படாதவிடத்து அவர் அக்கிராசனத்தை விட்டகன்று, பாராளுமன்றம் மீண்டும் கூடியதும், உடனடியாகப் பாராளுமன்ற உறுப்பினர்கள் எண்ணப்படுவர். அப்போதும் கூட்ட நடப்பெண் இல்லாதிருப்பின் 11 ஆம் இலக்க நிலையியற் கட்டளையில் விதிக்கப்பட்டுள்ளவாறு பாராளுமன்றம் ஒத்திவைக்கப்படுதல் வேண்டும். ஆனால், கூட்ட நடப்பெண் இருப்பதாக உறுதிப்படுத்தப்பட்டால் பாராளுமன்றம் உடனே குழுநிலைக்கு மாறும்.

## பாராளுமன்ற நடவடிக்கைகள்

13. பாராளுமன்ற அலுவல்கள் சிங்களம், தமிழ், ஆங்கிலம் ஆகிய மொழிகளில் நடாத்தப்படுதல் வேண்டும். பாராளுமன்றத்தில் நிகழ்த்தப்படும் ஒவ்வொரு உரையும் உரையாற்றப்படும் மொழியிலே பாராளுமன்ற விவாதங்களைப் பதிவுசெய்யும் அதிகார அறிக்கையில் (ஹன்சாட்) பதிவுசெய்யப்படும். ஏதேனும் உரை நிகழ்த்தப்படும் மொழியை புரிந்தகொள்ள முடியாத உறுப்பினர்களுக்கு தகுந்த ஏற்பாடுகளைச் செய்தல் சபாநாயகரின் கடமையாகும்.

அவ்வேற்பாடுகளில் அடங்கவேண்டியவை –

(அ) ஒழுங்குப்பத்திரம் சிங்களத்திலும், தமிழிலும் ஆங்கிலத்திலும் வெளியிடப்படுதல்;

(ஆ) உரைகளையும் மற்றும் நிகழ்ச்சிகளையும் மற்றைய இரு மொழிகளிலும் சமகாலத்தில் உரைபெயர்த்தல்;

(இ) பாராளுமன்ற விவாதங்களைப் பதிவுசெய்யும் அதிகார அறிக்கையின் முகப்புப் பக்கம் சிங்களம், தமிழ், ஆங்கிலம் ஆகிய மொழிகளில் அச்சிடப்படுதல்;

(ஈ) உரைகள் அவை நிகழ்த்தப்படும் மொழிகளிலேயே பாராளுமன்ற விவாதங்களைப் பதிவு செய்யும் அதிகார அறிக்கையில் (ஹன்சாட்) பதிவுசெய்யப்படுவதுடன், உரை நிகழ்த்துபவரின் பெயர் சிங்களம், தமிழ், ஆங்கிலம் ஆகிய மொழிகளிலும் பதிவு செய்யப்படுதல்.

14. (1) சபை நடவடிக்கைகள், காலத்துக்குக்காலம் பாராளுமன்றத்தினால் தீர்மானிக்கப்படக்கூடியவாறான விதிகளுக்கும் நிபந்தனைகளுக்கும் அமைவாக, வானொலி, தொலைக்காட்சி அல்லது வேறேதேனும் இலத்திரனியல் வழிவகைகள் அல்லது சாதனங்கள் மூலமாக ஒலிபரப்பு அல்லது ஒளிபரப்பு செய்யப்படலாம்.

(2) சபை நடவடிக்கைகளினது ஏதேனும் ஒலிபரப்பு அல்லது ஒளிபரப்பானது, பாராளுமன்றத்தினால் ஏற்றுக்கொள்ளப்படுகின்றவாறான அத்தகைய நியாயமான தராதரங்களைப் பேணுதல் வேண்டும்.

(3) சம்பந்தப்பட்ட குழுக்களும் பாராளுமன்றமும் காலத்துக்காலம் தீர்மானிக்கக்கூடிய விதிகள் மற்றும் நிபந்தனைகளுக்கு இணங்க, குழுக்களினால் தீர்மானிக்கப்படக்கூடியவாறான நேரங்களில் குழுக்களின் நடவடிக்கைகள் ஒலிபரப்பு அல்லது ஒளிபரப்புச் செய்யப்படல் வேண்டும்.

எனினும், வழங்கப்பட்ட ஏதேனும் நேரத்தில் பாராளுமன்றத்தின் அல்லது ஏதேனும் குழுவின் நடவடிக்கைகளின் நேரடி ஒலிபரப்பை அல்லது ஒளிபரப்பை அனுமதிப்பதா, மட்டுப்படுத்துவதா அல்லது கட்டுப்படுத்துவதா என்பது பற்றி முடிவு செய்வதற்கு, நிலைமைக்கேற்ப, சபாநாயகர் அல்லது உரிய குழுவின் தவிசாளர் தமது தற்றுணிபை பிரயோகிக்கலாம்.

### ஒத்திவைப்புகள்

15. முன்னறிவித்தலின் பின் பிரேரிக்கப்படும் பிரேரணையின் மூலம் வேறொரு குறிப்பிட்ட தினத்திற்குப் பாராளுமன்றத்தை ஒத்திவைக்கும்படி பாராளுமன்றம் கட்டளையிட்டாலொழிய பாராளுமன்றத்தின் ஒத்திவைப்பு என்பது அடுத்துவரும் சாதாரண அமர்வு தினம் வரை எனப் பொருள்படும். காலவரையறையின்றி ஒத்திவைக்கக்கோரும் பிரேரணை அனுமதிக்கப்படமாட்டாது.

16. நாற்பத்தெட்டு மணித்தியாலத்திற்கு மேற்பட்ட ஓர் ஒத்திவைப்புக் காலத்தில், பிரதம அமைச்சர் கோரினால் அக்கோரிக்கையில் குறிப்பிடப்பட்டதும் ஏற்கனவே ஒத்தி வைக்கப்பட்ட தினத்திற்கு முன்னதுமான ஒரு தினத்தில், பாராளுமன்றத்தைக் கூட்டுவதற்கு சபாநாயகர் அறிவித்தல் விடுப்பார். அதனையடுத்து சபாநாயகரின் அறிவித்தலில் குறிப்பிடப்பட்ட தினத்திலும் நேரத்திலும் பாராளுமன்றம் கூடி, முறைப்படி அந்தத் தினமும் நேரமும் வரையுமே பாராளுமன்றம் ஒத்திவைக்கப்பட்டது போல் கருதி அன்றைய அலுவல்களைக் கவனிக்கும். சபாநாயகர் இத்தகைய ஓர் அறிவித்தலை விடுக்கும்பொழுது பாராளுமன்றம் கூட்டப்படும் தினத்தையும் நேரத்தையும் உறுப்பினர்களுக்கு அறியத்தருவதற்கான நடைமுறைச் சாத்தியமான நடவடிக்கைகள் அனைத்தையும் மேற்கொள்ளுதல் வேண்டும்.

### தடங்கற் பிரேரணைகள்

17. ஒரு விவாதத்தையோ ஒரு விவாதத்தின்பொழுது பாராளுமன்றத்தையோ ஒத்தி வைக்குமாறு, அல்லது முழுப் பாராளுமன்றக் குழுநிலையிலாயின், குழுநிலையில் ஏற்பட்ட முன்னேற்றம் பற்றித் தவிசாளர் அறிவிக்க வேண்டுமென்றோ அல்லது அவர் அக்கிராசனத்தை விட்டகல வேண்டுமென்றோ ஒரு பிரேரணை பிரேரிக்கப்பட்டால் அதுபற்றிய விவாதம் அத்தகைய பிரேரணையுடன் தொடர்புள்ள விடயத்திற்குட்பட்டதாகவே இருத்தல் வேண்டும். ஒரு விவாதத்தின்போது அத்தகைய பிரேரணையொன்றைப் பிரேரித்த அல்லது வழிமொழிந்த உறுப்பினரொருவர் மீண்டும் ஒருமுறை அதே விவாதத்தில் அத்தகைய பிரேரணையொன்றைப் பிரேரிக்கவோ வழிமொழியவோ அருகதையற்றவராவார்.

18. ஒரு விவாதம் நடைபெற்றுக் கொண்டிருக்கையில் அவ்விவாதத்தினை அல்லது பாராளுமன்றத்தை ஒத்திவைக்க வேண்டுமென்றோ அல்லது முழுப் பாராளுமன்றக் குழுநிலையிலாயின் குழுநிலையில் ஏற்பட்ட முன்னேற்றம் பற்றித் தவிசாளர் அறிவிக்க வேண்டுமென்றோ அல்லது அவர் அக்கிராசனத்தை விட்டகல வேண்டுமென்றோ பிரேரிக்கப்பட்ட பிரேரணையொன்று பாராளுமன்றத்தின் விதிகளைத் துர்ப்பிரயோகம் செய்வதாயுள்ளது என்று சபாநாயகர் அல்லது தலைமைதாங்கும் வேறு உறுப்பினர் அல்லது முழுப் பாராளுமன்றக் குழுத் தவிசாளர் கருதுமிடத்து அவர் உடனடியாகவே அக்கிராசனத்திலிருந்து அப்பிரேரணையை பாராளுமன்றத்திற்கு விடலாம்; அல்லது அப்பிரேரணையை பாராளுமன்றத்திற்கு எடுத்தியம்பாமல் இருக்கலாம்.

## அவசரப் பொது முக்கியத்துவம் வாய்ந்த விடயங்கள் மீதான ஒத்திவைப்பு

19. (1) பொது அலுவல்கள் எடுத்துக்கொள்ளப்படும் வரை பாராளுமன்ற ஒத்திவைப்பிற்கான பிரேரணையொன்றைச் சமர்ப்பிக்க முடியாது. ஆனால் கேள்விகளின் இறுதியில் அமைச்சரவை அமைச்சர் தவிர்ந்த உறுப்பினர் ஒருவர் தமது இருக்கையிலிருந்து எழுந்து நின்று திட்டவட்டமான அவசர பொது முக்கியத்துவம் வாய்ந்த விடயமொன்றை எடுத்துரைத்து அவ்வலுவலை விவாதிப்பதற்காக பாராளுமன்றத்தை ஒத்திவைக்கும் பிரேரணையைப் பிரேரிக்க அனுமதி கேட்கும் பட்சத்தில் பாராளுமன்ற ஒத்திவைப்பு பிரேரணை பிரேரிக்கப்படலாம்.

(2) உறுப்பினரொருவரால் 1ஆம் பந்தியின் கீழ் ஏதேனும் பிரேரணையொன்றை பின்வரும் சந்தர்ப்பங்களிலன்றி பிரேரிக்க இயலாது:

- (அ) சம்பந்தப்பட்ட பிரேரணையைப் பிரேரிப்பதற்கு உத்தேசிக்கப்பட்டுள்ள தினத்தன்று அமர்வு ஆரம்பிப்பதற்கு முன்னர் அப்பிரேரணை பற்றிச் சபாநாயகருக்கு எழுத்து மூலம் அறிவித்து அவரது இணக்கத்தைப் பெற்றிருத்தல்; அத்துடன்
- (ஆ) உரிய உறுப்பினரால் பாராளுமன்றத்தின் அனுமதியைப் பெற்றிருத்தல்; அல்லது
- (இ) பாராளுமன்றத்தின் அனுமதி வழங்கப்படாதவிடத்து இருபதுக்கு குறையாத உறுப்பினர்கள் அவ்வுறுப்பினரை ஆதரித்துத் தத்தம் இடங்களில் எழுந்து நின்றல்.

எனினும், சபாநாயகர் இணங்க மறுக்குமிடத்து அல்லது விவாதிப்பதற்கு உத்தேசிக்கப்பட்ட பிரேரணை அவரது தற்றுணிபின் பேரில் ஒழுங்கற்றதென அபிப்பிராயப்படுமிடத்து அவர் அப்பிரேரணை பற்றிய முன்னறிவித்தலை அல்லது சபாநாயகரால் அனுமதிக்கப்பட்டவாறு அதன் ஒரு பகுதியை வாசிப்பதற்கு அனுமதி வழங்கி அதன் பின்னர் சபாநாயகர் அதற்கு இணங்க மறுத்தமைக்கான அல்லது ஒழுங்கற்றதென அபிப்பிராயப்பட்டமைக்கான காரணத்தைக் கூறுதலும் வேண்டும்

(3) பிரேரணை அவ்வாறு ஆதரிக்கப்பட்டால் அல்லது பாராளுமன்றம் அனுமதி வழங்கினால் அது **பி.ப. 5.30 மணிவரை** தள்ளிவைக்கப்படுதல் வேண்டும்.

(4) எந்தவொரு தினத்திலும் ஒன்றுக்கு மேற்பட்ட அத்தகைய பிரேரணைகளுக்கு அனுமதி கோரலாகாது.

(5) அரசாங்க அலுவல்களுக்கு முன்னுரிமை அளிக்கப்படும் தினங்களில், இந்நிலையியற் கட்டளையின் ஏற்பாடுகளின்கீழ் முன்வைக்கப்படும் பிரேரணையை தவிர பாராளுமன்றத்தினை ஒத்திவைப்பதற்கான பிரேரணையெதுவும் அமைச்சரவையின் அமைச்சரொருவராலன்றி அத்தினத்திற் குறிப்பிடப்பட்டுள்ள அலுவல்களுக்கிடையே **பி.ப 6.30 மணிக்கு** முன்னர் பிரேரிக்க இயலாது.



## ஒத்திவைப்பு வேளையில் பிரேரணைகள் அல்லது கேள்விகள்

20. பாராளுமன்ற அலுவல்கள் பற்றிய குழு ஓர் ஒத்திவைப்புப் பிரேரணையை அல்லது ஒத்திவைப்புக் கேள்வியை ஏற்றுக்கொள்வதற்கு தீர்மானித்துள்ள தினத்தில் இந்நோக்கத்துக்காக பிரதான அலுவல்கள் முடிவுற்றபின்னர் ஒரு மணித்தியாலயத்திற்கு மேற்படாத நேரம் பின்வரும் விதிகளுக்கமைய ஒதுக்கப்படுதல் வேண்டும்:-

- (அ) ஒத்திவைப்புப் பிரேரணை அல்லது கேள்வி, அவசரப் பொது முக்கியத்துவம் வாய்ந்த விடயங்களுக்கு வரையறுக்கப்படுதல் வேண்டும்.
- (ஆ) ஒரு பிரேரணை அல்லது கேள்வி ஏதேனும் நிலையியற் கட்டளையை மீறுகின்றது அல்லது அத்தகைய பிரேரணையை அல்லது கேள்வியை முன்மொழிவது ஓர் உறுப்பினரொருவரின் உரிமையை துஷ்பிரயோகம் செய்கிறது என சபாநாயகர் அபிப்பிராயப்படி, அத்தகைய பிரேரணைக்கு அல்லது கேள்விக்கு அனுமதி மறுப்பதற்கு அவர் தத்துவமுடையவராதல் வேண்டும்.
- (இ) ஒதுக்கீட்டுச் சட்டமூலத்தின் மீதான விவாதத்தின் போது ஒத்திவைப்புப் பிரேரணைக்காக அல்லது ஒத்திவைப்புக் கேள்விகளுக்காகக் குறித்தொதுக்கப்படும் நேரம், பாராளுமன்ற அலுவல்கள் பற்றிய குழுவினால் தீர்மானிக்கப்படக்கூடியவாறு குறைக்கப்படலாம்.
- (ஈ) பாராளுமன்ற அலுவல்கள் பற்றிய குழுவினால் ஒத்திவைப்புப் பிரேரணை அல்லது கேள்விகளை ஏற்றுக்கொள்ளுதல் தொடர்பான நடவடிக்கைமுறை தீர்மானிக்கப்படுதல் வேண்டும்.

## புறத்தோர்

21. (1) சபாநாயகரினால் இதற்கென வகுக்கும் விதிகளுக்கமைய, 'புறத்தோர்' அவர்களுக்கென ஒதுக்கப்படும் இடங்களில் பாராளுமன்றச்சபையில் சமூகமாயிருக்கலாம்.

(2) பாராளுமன்றத்தின் எவ்வமர்வின்போதாவது அல்லது குழுநிலையின்போதாவது புறத்தோர் சமூகமளித்துள்ளனரென எவரேனும் உறுப்பினர் குறிப்பிட்டால் சந்தர்ப்பத்திற்கமைய, சபாநாயகர் அல்லது தவிசாளர், 'புறத்தோர் விட்டகலுமாறு கட்டளையிடுவதாகுக' எனும் கேள்வியை விவாதம் அல்லது திருத்தத்திற்கு அனுமதியாது உடனடியாக விடுத்தல் வேண்டும்.

(3) எவரேனும் குறிப்பிடாத போதிலும், சபாநாயகர் அல்லது தவிசாளர், தாம் உகந்ததெனக் கருதும் எவ்வேளையிலும் பாராளுமன்றச் சபையின் எப்பகுதியிலிருந்தும் புறத்தோர் வெளியேறவேண்டுமெனக் கட்டளையிடலாம்.

(4) அரசியலமைப்பின் 77 ஆம் உறுப்புரையின்கீழ் பாராளுமன்றத்தில் கடமைகளை மேற்கொண்டிருக்கும் சட்டத்துறை தலைமையதிபதி அல்லது அவரது பிரதிநிதி புறத்தோர் எனக் கருதப்படமாட்டார்.

(5) சபாநாயகர், எந்தவொரு செய்தி ஊடகத்தின் பிரதிநிதிக் கோ அல்லது பிரதிநிதிகளுக்கோ பாராளுமன்றம் அமரும் நாட்களில் சமூகமளிப்பதற்கு பொது அனுமதியொன்றை வழங்கலாம். சபாநாயகரது கருத்துப்படி அச்செய்தி ஊடகம் நேர்மையற்ற அறிக்கையை வெளியிட்டால் அல்லது பாராளுமன்றச் சபைக்கு அவமரியாதையை ஏற்படுத்தினால் அத்தகைய அனுமதியை இல்லாதாக்கலாம்.

## பாராளுமன்ற அலுவல்கள்

22. பாராளுமன்றத்தின் அலுவல்கள் பின்வரும் ஒழுங்குமுறையில் நடாத்தப்படுதல் வேண்டும்:-

- (1) எவரேனும் புதிய உறுப்பினர் சத்தியப்பிரமாணம் அல்லது உறுதிப்பிரமாணம் செய்தல்;
- (2) சனாதிபதியின் செய்திகள்;
- (3) சபாநாயகரின் அறிவித்தல்கள்;
- (4) பத்திரங்கள் சமர்ப்பித்தல்;
- (5) குழுக்களின் அறிக்கைகள் சமர்ப்பித்தல்;
- (6) மனுக்கள்;
- (7) கேள்விகள்;
- (8) சமூகமளிக்காதிருப்பதற்கு அனுமதி கோரும் பிரேரணைகள்;
- (9) அமைச்சு சம்பந்தப்பட்ட கூற்றுக்கள்;
- (10) தனிப்பட்ட விளக்கங்கள்;
- (11) சிறப்புரிமை கேள்விகள்;
- (12) முன்னறிவித்தல் தேவைப்படாத பொது அலுவல்கள் ஆரம்பத்தின்போதான பிரேரணைகள்;
- (13) முன்னறிவித்தல் தேவைப்படுகின்ற பொது அலுவல்கள் ஆரம்பத்தின்போதான பிரேரணைகள்;
- (14) அனுதாபம் தெரிவிக்கும் தீர்மானங்கள்;
- (15) பொது அலுவல்கள்.

## பொது அலுவல்கள்

23. (1) பொது அலுவல்கள், தினப் பணிகளையும் பிரேரணைகளின் முன்னறிவித்தல்களையும் கொண்டிருக்கும்.

(2) குறித்த ஒரு தினத்தில் பரிசீலனைக்கு எடுப்பதற்குப் பாராளுமன்றம் பணித்த ஒரு சட்டமூலமோ வேறு விடயமோ தினப் பணி ஆகும். அவ்வாறு நியமிக்கப்பட்ட தினத்திற்கு முன்னைய தினமொன்று பதிலீடு செய்யப்படலாகாது.

(3) ஒவ்வொரு மாதத்தினதும் முதலாவது வெள்ளிக்கிழமை அமர்வைத் தவிர்ந்த ஏனைய ஒவ்வொரு நாளிலும் அரசாங்க அலுவல்கள் முன்னீடடைதல் வேண்டும்.

(4) ஒவ்வொரு மாதத்திலும் முதலாவது வெள்ளிக்கிழமை அமர்விற்போது “இன்று அரசாங்க அலுவல்கள் முன்னீடடையுமாக” என்றோ “இன்று அரசாங்க அலுவல்களில் குறிப்பிட்ட ஒரு விடயம் முன்னீடடையுமாக” என்றோ பொது அலுவல்கள் ஆரம்பத்தின் போது திருத்தமோ விவாதமோ இன்றித் தீர்மானப்பதற்கான பிரேரணையொன்றை அமைச்சரவையின் அமைச்சரொருவர் முன்னறிவித்தலின்றி பிரேரிக்கலாம். அப்பிரேரணை நிறைவேறின், அரசாங்க அலுவல் அல்லது அலுவலின் குறிப்பிட்ட ஒரு விடயம் முன்னீடடைதல் வேண்டும்.

(5) அரசாங்க அலுவல்கள், அரசாங்கம் உகந்ததெனக் கருதும் ஒழுங்குமுறையில் வகுக்கப்படுதல் வேண்டும்.

## தனியார் உறுப்பினர்களின் பிரேரணைகள்

24. (1) பாராளுமன்றம் பிறவாறு பணித்தாலன்றி ஒவ்வொரு மாதத்தினதும் முதலாவது வெள்ளிக்கிழமை அமர்வுகளில் தனியார் உறுப்பினர்களின் அலுவல்கள் அரசாங்க அலுவல்களின் மீது முன்னீடடைதல் வேண்டுமென்பதுடன், பிரேரணைகள் பற்றிய அறிவித்தல்கள் தினப்பணிகளின் மீது முன்னீடடைதல் வேண்டும்.

(2) தனியார் உறுப்பினர் பிரேரணை முன்னறிவித்தலைக் கொடுக்கும் ஓர் உறுப்பினர் குறிப்பிட்ட ஒரு தனியார் உறுப்பினர்களின் தினத்திற்கு அந்தப் பிரேரணை ஒதுக்கப்பட வேண்டுமென்ற அவரது விருப்பத்தைத் தெரிவித்தாலன்றி, எல்லாத் தனியார் உறுப்பினர்களின் பிரேரணைகளும் அடுத்துவரும் தனியார் உறுப்பினர்கள் தினத்திற்கு ஒதுக்கப்பட வேண்டும். அத்தகைய ஏதேனும் பிரேரணை, பாராளுமன்ற அலுவல்கள் பற்றிய குழுவினால் ஆக்கப்பட்ட ஏதேனும் முடிவுக்கமைய, அது ஒழுங்குப்பத்திரத்தில் எந்த ஒழுங்குமுறையில் காணப்படுகின்றதோ அந்த ஒழுங்குமுறையில் எடுக்கப்படுதல் வேண்டும். தனியார் உறுப்பினர்களின் பிரேரணைகள் காலவரிசை ஒழுங்கு முறையில் ஒழுங்குப் புத்தகத்தில் சேர்க்கப்படுதல் வேண்டுமென்பதுடன், குறிப்பிட்ட ஏதேனும் நேரத்தில் எவரேனும் உறுப்பினரினால் சமர்ப்பிக்கப்பட்ட பத்துக்கு மேற்பட்ட பிரேரணைகள், ஒழுங்குப் புத்தகத்தில் சேர்க்கப்படுதலாகாது.

(3) “தனியார் உறுப்பினர்” என்பது, சபாநாயகர், பிரதிச் சபாநாயகர், குழுக்களின் பிரதித் தவிசாளர், பிரதம அமைச்சர், அமைச்சரவையின் அமைச்சர்கள், அமைச்சரவையின் உறுப்பினர்கள் அல்லாத அமைச்சர்கள், பிரதி அமைச்சர்கள், பாராளுமன்றச் சபைமுதல்வர், பாராளுமன்றத்தின் எதிர்க்கட்சித் தலைவர், அரசாங்கக் கட்சியின் முதற்கோலாசான் மற்றும் எதிர்க்கட்சியின் முதற்கோலாசான் என்ற பதவியை வகிக்கின்ற உறுப்பினரொருவரை உள்ளடக்காது.

25. பாராளுமன்றம் ஒத்திவைக்கப்படும்பொழுது எஞ்சிநிற்கும் எல்லாத் தினப் பணிகளையும் அடுத்த அமர்வுதினம் வரை அதற்கான ஒரு பிரேரணை இன்றியே பிற்போடல் வேண்டும். பரிசீலனைக்கு எடுபடாத ஏதாவது பிரேரணை முன்னறிவித்தல்களும் அம்முன்னறிவித்தல் எவ்வுறுப்பினரது பெயரில் உள்ளதோ அவரின் குறிப்பான அறிவுறுத்தல் இல்லாதவிடத்து ஓர் அமைச்சருடைய அல்லது பிரதி அமைச்சருடைய பெயரில் இருக்குமாயின் அடுத்த அமர்வு தினத்திற்கும் தனியார் உறுப்பினரொருவரின் பெயரில் இருக்குமாயின் அடுத்த மாதத்தில் பாராளுமன்றம் அமரும் முதலாவது வெள்ளிக்கிழமை அமர்விற்கும் முன்னெடுத்துச் செல்லப்படல் வேண்டும்.

## பத்திரங்கள்

26. (1) சபாநாயகர், அமைச்சரவை அமைச்சர், அமைச்சரவையின் உறுப்பினர் அல்லாத அமைச்சர் அல்லது பிரதி அமைச்சர் மாத்திரமே பத்திரங்களைச் சமர்ப்பிக்கலாம்.

(2) சமர்ப்பிக்கப்பட்ட பத்திரங்கள் அனைத்தும் கூட்ட அறிக்கையில் பதிவு செய்யப்படல் வேண்டும்.

(3) பத்திரங்கள் சமர்ப்பிக்கப்படும்போது அவற்றின் உள்ளடக்கம் பற்றிச் சிறிய விளக்கக் கூற்று அளிக்கப்படலாம். ஆனால் சமர்ப்பிக்கும்போது விவாதமெதுவும் நிகழலாகாது.

(4) சமர்ப்பிக்கப்பட்ட பத்திரங்கள் அனைத்தும் சபாபீடத்தில் இடப்படுவதற்குக் கட்டளையிடப்பட்டுள்ளதாகக் கருதப்படுவதுடன் அவற்றை அச்சிடக்கோரும் ஏதேனும் பிரேரணை திருத்தமோ அல்லது விவாதமோ இன்றித் தீர்மானிக்கப்படுதலும் வேண்டும்.

## முன்னறிவித்தல்கள்

27. (1) கேள்விகள் அல்லது பிரேரணைகள் பற்றிய முன்னறிவித்தல்கள், எழுத்துமூலம் முன்னறிவித்தல் கொடுக்கும் உறுப்பினரால் கையொப்பமிடப்பட்டு செயலாளர் நாயகத்துக்கு முகவரியிட்டுக் கொடுக்கப்படல் வேண்டும். பாராளுமன்றம் அமரும் நாட்களில் எந்நேரத்திலும் அத்தகைய முன்னறிவித்தல்களைச் செயலாளர் நாயகத்திடம் கொடுக்கலாம்; அல்லது எந்நேரத்திலும் செயலாளர் நாயகத்தின் அலுவலகத்திற்கு அனுப்பலாம்; அல்லது அங்கு கொடுக்கலாம்.

(2) செயலாளர் நாயகத்துக்கு முன்னறிவித்தல் கொடுக்கப்பட்ட எல்லாக் கேள்விகளும் சபாநாயகர் ஒழுங்கற்றதெனத் தீர்ப்பளித்தாலொழிய அத்தகைய அறிவித்தல் கொடுத்த தினத்திலிருந்து ஏழு முழு நாட்களுக்கு முற்படாத ஒரு தினத்திற்கு விடையளிக்கப்படுதற் பொருட்டு ஒழுங்குப் புத்தகத்தில் சேர்க்கப்படுதல் வேண்டும்.

எனினும், அவசரமான பொது முக்கியத்துவம் வாய்ந்ததுமான விடயமொன்றுடன் தொடர்புள்ள கேள்வியொன்று, அமைச்சருக்குப் போதுமான முன்னறிவித்தல் கொடுக்கப்பட்ட பின்னர் கேள்விகள் முடிவடைந்தவுடன் சம்பந்தப்பட்ட எதிர்க்கட்சித் தலைவரினாலோ அல்லது அங்கீகரிக்கப்பட்ட அரசியல் கட்சி ஒன்றின் தலைவரினாலோ கேட்கப்படலாம்.

(3) செயலாளர் நாயகத்துக்கு முன்னறிவித்தல் கொடுக்கப்பட்ட எல்லாப் பிரேரணைகளும் சபாநாயகர் ஒழுங்கற்றதெனத் தீர்ப்பளித்தாலொழிய அதனை ஒழுங்குப் புத்தகத்தில் சேர்த்தல் வேண்டும். ஆனால் பாராளுமன்றம் வேறுவகையாக கட்டளையிட்டாலன்றி முன்னறிவித்தல் செய்து ஐந்து முழு நாட்கள் கழியுமுன் அவற்றின் மீது விவாதமெதுவும் நிகழமுடியாது. இப்பந்தியின் ஏற்பாடுகள் எவ்வாறிருப்பினும் பொது அலுவல்கள் ஆரம்பத்தின் போது பிரேரிக்கப்படவுள்ள பிரேரணைகளின் முன்னறிவித்தல்கள் முன்னைய அமர்வுநாளில் சபாபீடத்தில் கிடைக்கப்பெற்றிருப்பின் அவை ஒழுங்குப்பத்திரத்தில் சேர்க்கப்படுதல் வேண்டும்.

(4) ஏதேனும் விடயம் பற்றி முன்னறிவித்தல் கொடுத்தல் மீது விவாதம் நிகழலாகாது.

(5) இந்நிலையியற் கட்டளைகளில் வேறுவகையாக ஏற்பாடுசெய்தாலொழிய ஒழுங்குப் பத்திரத்திற் காணப்படும் ஒரு பிரேரணை அல்லது ஒரு தினப்பணிப்பு மீது தவிர விவாதமெதுவும் இடம்பெறுதலாகாது.

(6) கேள்வி அல்லது பிரேரணை தொடர்பாக முன்னறிவித்தல் கொடுத்த உறுப்பினர் ஒருவர் செயலாளர் நாயகத்துக்கு எழுத்து மூலம் முன்னறிவித்தல் கொடுத்து அதனை மீளப்பெறலாம்.

(7) அமைச்சு சம்பந்தமான கூற்றொன்று, பிரதம அமைச்சரினால் அல்லது அமைச்சரவையின் அமைச்சரொருவரினால், அவ்வமைச்சருக்கு எந்த விடயம் தொடர்பில் அமைச்சர் ரீதியிலான பொறுப்பானது பொறுப்பிக்கப்பட்டுள்ளதோ அந்த விடயத்தின்மீது அளிக்கப்படுதல் வேண்டும். ஒரு கூற்றை அவ்வாறு அளிப்பதற்கு கருதுகின்ற அமைச்சர் கூற்றின் பிரதியொன்றை முன்கூட்டியே சமர்ப்பித்து சபாநாயகரின் அங்கீகாரத்தை முதலில் பெறுதல் வேண்டும்.

(8) உறுப்பினரொருவர் சபையில் சமூகமாயிராத சந்தர்ப்பத்தில் இன்னோர் உறுப்பினரினால் சபையில் செய்யப்பட்டுள்ளவொரு குறிப்பீட்டுக்குப் பதிலளிக்கும்போது அவ்வுறுப்பினரின் சொந்த நடத்தையை நிலைநாட்டும் நோக்கத்துக்காக அவ்வுறுப்பினரினால் தனிப்பட்ட விளக்கமொன்று கொடுக்கப்படலாம். அவ்வாறு விளக்கமொன்றை அளிப்பதற்கு கருதுகின்ற எவரேனும் உறுப்பினர், அவ்விளக்கத்தின் பிரதியொன்றை முன்கூட்டியே போதுமான அறிவித்தல் கொடுத்து சபாநாயகருக்கு சமர்ப்பிப்பதுடன் சபாநாயகரின் அங்கீகாரத்தையும் முதலில் பெறுதல் வேண்டும். அவ்வாறு அளிக்கப்படும் விளக்கம் கண்டிப்பாக அவ்வுறுப்பினரின் சொந்த நடத்தையை நிலைநாட்டும் நோக்கத்துக்காக மட்டுமே வரையறுக்கப்பட்டதாகவிருத்தல் வேண்டும்.

28. நிலையியற் கட்டளைகள் பிறவாறு பணித்தாலன்றி பின்வரும் விடயங்கள் தவிர்ந்த வேறு எவையேனும் தொடர்பாகவும் சமர்ப்பிக்க உத்தேசித்துள்ள எப்பிரேரணைக்கும் முன்னறிவித்தல் கொடுக்கப்படுதல் வேண்டும்.-

- (அ) முழுப் பாராளுமன்றக் குழுவில் பிரேரிக்கப்படும் பிரேரணை;
- (ஆ) பாராளுமன்றத்தை அல்லது ஏதாவது விவாதத்தை ஒத்திவைப்பதற்கான பிரேரணை;
- (இ) தெரிகுழுவொன்றின் அறிக்கையை முழுப் பாராளுமன்றக் குழுவிற்கு ஆற்றுப்படுத்தவோ அல்லது அச்சிடவோ கோரும் பிரேரணை;
- (ஈ) புறத்தோரை வெளியேற்றுவதற்கான பிரேரணை;
- (உ) ஓர் உறுப்பினரை இடைநிறுத்தி வைப்பதற்கான பிரேரணை;
- (ஊ) ஒரு சிறப்புரிமை விடயத்தையொட்டிய பிரேரணை;
- (எ) ஒரு தினத்தில் அலுவலொன்று முடிவாக்கப்பட்டவுடனும் வேறு புதிய விடயங்கள் ஆரம்பிக்கப்படுமுன்னரும் அவ்வலுவலிலிருந்து எழுகின்ற பிரேரணை;

29. (1) மற்றெல்லாப் பிரேரணைகள், தினப்பணிகள் ஆகியவற்றிலும் பார்க்கப் பாராளுமன்றத்தின் சிறப்புரிமைகளுடன் நேரடியாகச் சம்பந்தப்பட்ட ஓர் அவசரப் பிரேரணை முன்னீடடைதல் வேண்டும். வாக்கெடுப்பு நிகழ்ந்துகொண்டிருக்கும் சந்தர்ப்பத்தைத் தவிர்ந்த வேறு எச்சந்தர்ப்பத்திலும் பாராளுமன்றத்தின் சிறப்புரிமைகளை நேரடியாகத் தழுவிய ஒரு விடயம் அண்மையில் தோன்றியிருக்கும்போது சிறப்புரிமையை அடிப்படையாகக் கொண்ட ஒரு பிரேரணை மூலம் பாராளுமன்ற நடவடிக்கை இடை மறிக்கப்படலாம்.

(2) சிறப்புரிமை பற்றிய விடயத்தை எழுப்புவதற்கு கருதுகின்ற எவரேனும் உறுப்பினர், தவிசாளருக்கு முதலில் அறிவித்தல் கொடுக்க வேண்டுமென்பதுடன், பாராளுமன்றத்தின் நடவடிக்கைகளை இடைநிறுத்துவதற்குத் தவிசாளரிடமிருந்து அனுமதிபெறுதலும் வேண்டும்.

### மனுக்கள்

30. (1) பாராளுமன்றத்திற்கான ஒவ்வொரு மனுவும் சபாநாயகருக்கு முகவரியிடப்பட்ட ஒரு மனு வடிவத்திலிருத்தல் வேண்டும் என்பதுடன், அது ஓர் உறுப்பினரால் சமர்ப்பிக்கப்படுதலும் வேண்டும்.

(2) ஒவ்வொரு மனுவும் மதிப்பான வார்த்தைகளில் இருத்தல் வேண்டுமென்பதுடன், பொருத்தமற்ற கூற்றுக்களைக் கொண்டிருத்தலுமாகாது.

(3) ஒவ்வொரு மனுவும் தெளிவாகவும் வாசிக்கக் கூடியதாகவும் இருத்தல் வேண்டு மென்பதுடன், கோருவதான நிவாரணத்தை எடுத்துரைக்கும் இறைஞ்சுதலுடன் அது முடிவுறுதல் வேண்டும்.

(4) சுகவீனத்திலான இயலாமை விடயத்தில் தவிர, ஒவ்வொரு மனுவும், மனுதாரரால் அல்லது மனுதாரர்களால் கையொப்பமிடப்படுதல் வேண்டும். எழுத இயலாத ஆள் ஒருவர், சாட்சி ஒருவரின் முன்னிலையில் தனது அடையாளத்தை இடுதல் வேண்டும். மனு ஒன்றின் கையொப்பக்காரர் ஒவ்வொருவரினதும் முழுப்பெயரும் முகவரியும் அதில் குறிப்பிடப்படுதல் வேண்டும்.

(5) ஏதேனும் மனுவுடன் கடிதங்கள், சத்தியக்கடதாசிகள் அல்லது பிற ஆவணங்கள் எவையும் இணைக்கப்படுதல் ஆகாது.

(6) மனுவொன்றில் பாராளுமன்றத்தின் ஏதேனும் விவாதம் பற்றிய குறிப்பீடு இருத்தலாகாது.

(7) உறுப்பினரொருவர் தமது சொந்தச் சார்பில் மனுவொன்றை முன்வைப்பதற்குத் தகுதிவாய்ந்தவராகவிருத்தலாகாது, ஆனால் அது வேறொர் உறுப்பினரினால் முன்வைக்கப்படலாம்.

(8) ஒவ்வொரு மனுவும் சமர்ப்பிக்கப்படுமுன்னர், அதன் ஆரம்பத்தில் அதற்குப் பொறுப்பாயிருக்கும் உறுப்பினரால் ஒப்பமிடப்படுதல் வேண்டுமென்பதுடன் குறைந்தபட்சம் இரு முழு நாட்களுக்குச் செயலாளர் நாயகத்திடம் அதனை இட்டுவைத்தல் வேண்டும். செயலாளர் நாயகம் அதனை அங்கீகாரத்துக்கெனச் சபாநாயகருக்குச் சமர்ப்பித்தல் வேண்டும். இவ்வாறு அங்கீகரிக்கப்பட்டாலன்றி மனு எதுவும் சமர்ப்பிக்கப்படுதலாகாது.

(9) மனு ஒன்றைச் சமர்ப்பிக்கும் உறுப்பினர் பின்வரும் முறையிலான கூற்றொன்றுக்கு தம்மை வரையறுத்துக்கொள்ள வேண்டும். இக்கூற்றின்மீது விவாதம் எதையும் அனுமதித்தல் ஆகாது.

“சபாநாயகர் அவர்களே! ..... என்னும் இடத்தைச் சேர்ந்த  
(முகவரி)

.....\*என்பவரிடமிருந்தும்/ ஏனைய  
(மனுதாரரின் பெயர்)

..... ஆட்களிடமிருந்தும் வந்துள்ள மனு ஒன்றைச் சமர்ப்பிக்கிறேன்.”  
(மனுதாரரின் எண்ணிக்கை)

(10) மனு ஒன்று பாராளுமன்றத்திற்குச் சமர்ப்பிக்கப்பட்ட பின்னர் அது பொது மனுக்கள் மீதான குழுவிற்கு ஆற்றுப்படுத்தப்படுதல் வேண்டும்.

### கேள்விகள்

31. இந்நிலையியற் கட்டளைகளினால் ஏற்பாடு செய்யப்பட்ட அலுவல்களின் கட்டத்தில் பொது அலுவல்கள் தொடர்பான கேள்விகள், பிரதம அமைச்சரிடம் அல்லது சனாதிபதியினால் எவரேனும் அமைச்சருக்குக் குறித்தளிக்கப்பட்ட விடயங்களும் பணிகளும் தொடர்பாக அமைச்ச ரீதியிலான பொறுப்பை கொண்டுள்ள அத்தகைய அமைச்சரிடம் கேட்கப்படலாம்.

32. (1) கேள்வியொன்றுக்கு வாய்மூல விடை கோருமிடத்து, ஒழுங்குப் பத்திரத்தில் அக்கேள்விக்குரிய முறை வந்ததும் சபாநாயகர் அக்கேள்விக்குரிய உறுப்பினரின் பெயரை அழைக்க வேண்டும்; அவ்வண்ணம் அழைக்கப்பட்ட உறுப்பினர் தமது இடத்தில் எழுந்து நின்று ஒழுங்குப்பத்திரத்திலுள்ள அக்கேள்வியின் இலக்கத்தைக் குறிப்பிடுவதன் மூலம் கேள்வியினைக் கேட்டல் வேண்டும்; அதன் பின் அக்கேள்விக்குரிய விடை பிரதம அமைச்சரால் அல்லது அக்கேள்வி கேட்கப்படும் அமைச்சரால் அளிக்கப்படுதல் வேண்டும்.

(2) உரிய விடயம் தொடர்பான அமைச்சர் அல்லது அவர் இல்லாதிருப்பின் அத்தகைய அமைச்சரினால் அதிகாரமளிக்கப்பட்ட அமைச்சரவையின் உறுப்பினர் அல்லாத அமைச்சர் அல்லது பிரதி அமைச்சர் அக்கேள்விகளுக்கு எந்த நாளன்று விடையளிக்கப்படுவதற்கு அட்டவணைப்படுத்தப் பட்டுள்ளதோ அந்த நாளன்று அத்தகைய கேள்விகளுக்கு வாய்மொழிமூலம் விடையளிப்பதற்குச் சபையில் சமூகமளித்தல் வேண்டும்.

(3) குறிப்பிட்டவொரு நாளில் உறுப்பினரொருவரினால் எழுப்பப்பட்ட ஏதேனும் கேள்விக்கு விடையளிப்பதற்குச் சபையில் சமூகமாயிருப்பதற்கு இயலாதவராகவுள்ள அமைச்சரொருவர், சபாநாயகரின் முன்னனுமதியைப் பெறுதல் வேண்டுமென்பதுடன், அக்கேள்விக்கு விடையளிப்பதற்கு அத்தகைய அமைச்சர் செய்துள்ள ஒழுங்கேற்பாடுகளைச் சபாநாயகருக்கு அறிவித்தலும் வேண்டும்.

(4) கேள்வியொன்றுக்கு எழுத்து மூலம் விடை கோருமிடத்து பிரதம அமைச்சர் அல்லது அக்கேள்வி கேட்கப்படும் அமைச்சர் அதற்குரிய விடையைப் பாராளுமன்ற விவாதங்கள் பதிவு செய்யப்படும் அதிகார அறிக்கையில் (ஹன்சாட்) அச்சிடுவதற்கு வகைசெய்தல் வேண்டும்.

33. (1) நிலையியற் கட்டளை 32 இன் கீழ் அளிக்கப்பட்ட அத்தகைய ஏதேனும் விடையின்மீது எவரேனும் உறுப்பினர் மூன்றுக்கு மேற்படாத குறைநிரப்புக் கேள்விகளைக் கேட்கலாம்.

எனினும், அத்தகைய குறைநிரப்புக் கேள்விகள், தொடக்கக் கேள்வியில் உள்ளடக்கப்படாத விடயங்களை அறிமுகப்படுத்தலாகாதென்பதுடன், வாய்மொழிமூலமான விடையிலிருந்து எழுகின்ற ஏதேனும் விடயத்தை மேலும் தெளிவுபடுத்தும் நோக்கத்துக்காக மட்டுமே கேட்கப்படுதலும் வேண்டும்:

ஆயினும் மேலும், கேள்விகளின் ஏல்தகைமை பற்றிய விதிகளை ஏதேனும் குறைநிரப்புக் கேள்வி மீறுகின்றதெனச் சபாநாயகர் அபிப்பிராயப்படின, சபாநாயகர் அத்தகைய குறைநிரப்புக் கேள்விக்கு அனுமதிமறுத்தல் வேண்டும்.

(2) குறைநிரப்புக் கேள்விகளையும் அவற்றுக்கான விடைகளையும் எழுப்புவதற்காக அனுமதிக்கப்பட்ட நேரத்தைச் சபாநாயகர் வரையறுக்கலாம்.

34. (1) ஒரு கேள்வியின் முறையான நோக்கம், அது விளித்துக்கேட்கப்படும் அமைச்சரின் அறிவுக்குள்ளான நிகழ்வு பற்றிய விடயத்தின்மீது தகவல்களைப்பெற்றுக்கொள்வதற்காக அல்லது நடவடிக்கை எடுக்கப்படுவதனைத் தூண்டுதலாதல் வேண்டும்.

(2) கேள்வியொன்றினை விவாதத்திற்குச் சாட்டாக்கிக்கொள்ளக்கூடாது.

35. எந்தவொரு தினத்திலும் கேள்விகளுக்கென ஒரு மணித்தியாலத்துக்கு மேற்பட்ட நேரம் ஒதுக்கப்படுதலாகாது என்பதுடன், உறுப்பினரெவரும் எந்தவொரு தினத்திலும் வாய்மொழி மூலமான விடைக்காக இரண்டு கேள்விகளுக்கு மேற்பட்ட கேள்விகளைக் கேட்டலுமாகாது.

ஆயினும், ஒதுக்கீட்டுச் சட்டமூலத்தின் குழுநிலை விவாதத்திற்காக நிர்ணயிக்கப்பட்ட தினத்தன்று கேள்விகளுக்காக முப்பது நிமிடங்களுக்கு மேற்பட்ட நேரம் ஒதுக்கப்படுதலாகாது.

36. கேள்விகளைக் கேட்பதற்கான உரிமை, பின்வரும் விதிகளுக்கு உட்பட்டதாயிருத்தல் வேண்டும்:-

(அ) ஏதேனுமொரு கேள்வியில் ஒரு விடயம் மட்டுமே குறிப்பீடு செய்யப்படுதல் வேண்டுமென்பதுடன், கேள்வியானது நூற்றைம்பது சொற்களிற்கு மேற்படுதலாகாது;

(ஆ) கேள்வியை விளங்கிக்கொள்வதற்கு அத்தியாவசியமற்ற ஏதேனும் பெயர் அல்லது கூற்று ஒரு கேள்வியில் குறிப்பிடப்படுதலாகாது;

(இ) கேள்வியொன்று ஒரு கூற்றைக் கொண்டிருப்பின், அதனைக் கேட்கும் உறுப்பினர் அத்தகைய கூற்றின் பிழையின்மைக்கான பொறுப்பையேற்றல் வேண்டும்;

(ஈ) கேள்வியொன்றில் ஏதேனும் வாதம், ஊகம், காரணம் கற்பித்தல், அடைமொழி அல்லது வஞ்சகப்புகழ்ச்சியான சொற்றொடர் இடம்பெறலாகாது;

(உ) குழுவொன்றின் அறிக்கை மூலம் பாராளுமன்றத்திற்கு முன்னிடப்படாத அக்குழு தொடர்பான நடவடிக்கைகள் பற்றிக் கேள்வியொன்று கேட்கப்படலாகாது.

(ஊ) சட்ட நீதிமன்றமொன்றின் தீர்ப்புக்குட்பட்டுள்ள அல்லது சட்டமுடிவை எதிர்நோக்கியுள்ள எவ்விடயமும் ஒரு கேள்வியில் இடம்பெறலாகாது.

(எ) கருத்துத் தெரிவிக்கும்படியோ, யதார்த்தமற்ற ஒரு சட்டப் பிரச்சினைக்கு அல்லது ஓர் அனுமான நிலைக்கு பரிகாரம்கோரியோ கேள்வி கேட்கலாகாது.

(ஏ) தனிப்பட்ட ஒருவரது பொது அல்லது உத்தியோக முறை சம்பந்தப்படாத ஒழுக்கத்தையோ நடத்தையையோ ஒட்டிய கேள்வி கேட்கலாகாது.

(ஐ) ஒரு தன்னிலைப் பிரேரணையினால் மட்டுமே வினாவெழுப்பக்கூடிய எந்தவொர் ஆளினதும் ஒழுக்கத்தை அல்லது நடத்தையைப் பிரதிபலிக்கக் கூடிய கேள்வி கேட்கலாகாது.

(ஓ) ஒருவரின் சொந்த ஒழுக்கம் பற்றி நேரடியாகவோ உள்ளார்த்தமாகவோ குற்றம் சுமத்தும் கேள்வி அனுதிக்கப்படமாட்டாது.

(ஔ) ஏதேனும் கூட்டத்தொடரில் அதற்கு முழுமையாக விடையளிக்கப்பட்ட ஒரு கேள்வி அதே கூட்டத்தொடரின் போது மீண்டும் கேட்கப்படுதலாகாது.

37.(1) இந்நிலையியற் கட்டளைகளின் கீழ் ஒரு கேள்வியை அனுமதிக்கலாமா இல்லையா என்பதைச் சபாநாயகர் தீர்மானிப்பார். கேள்வி கேட்கும் உரிமையைத் துர்ப்பிரேயோகம் செய்வதாயுள்ளதென்றோ பாராளுமன்றத்தின் நடவடிக்கையைத் தடைப்படுத்தும் அல்லது குந்தகமான முறையில் பாதிக்கும் நோக்கம் கொண்டதென்றோ தாம் அபிப்பிராயப்படும் எந்தொவரு கேள்விக்கும் சபாநாயகர் அனுமதி மறுக்கலாம். இந்நிலையியற் கட்டளைகள் எவற்றையாவது மீறும் எந்தவொரு கேள்விக்கும் சபாநாயகர் அனுமதி மறுக்க வேண்டும். சபாநாயகர் ஒரு கேள்விக்கு அனுமதி மறுத்தால் அம்மறுப்பை அதற்குரிய காரணத்தோடு, செயலாளர் நாயகம் சம்பந்தப்பட்ட உறுப்பினருக்கு எழுத்து மூலம் அறிவித்தல் வேண்டும்.

(2) தகாத சொல்லமைப்புகளைக் கொண்ட அல்லது பாராளுமன்றத்தின் ஏதேனும் நிலையியற் கட்டளைக்கு முரணாகவுள்ள ஏதேனும் அறிவித்தல், அது ஒழுங்குப் புத்தகத்தில் தோன்றும் முன்னர், கேள்வியைக் கேட்கும் உறுப்பினரின் சம்மதத்துடன் சபாநாயகரினால் திருத்தப்படலாம்.

(3) ஒரு கேள்விக்கு நீண்ட விடை தேவையாகவுள்ளதெனச் சபாநாயகர் அபிப்பிராயப்படின, அக்கேள்வியானது வாய்மொழிமூலமான விடைக்கான கேள்வியல்லவெனக் கருதப்பட வேண்டுமென்று பணிக்கலாம் என்பதுடன் அத்தகைய முடிவு செயலாளர் நாயகத்தினால் சம்பந்தப்பட்ட உறுப்பினருக்கு அறிவிக்கப்படுதல் வேண்டும்.

### **பிரதம அமைச்சரிடம் கேட்கப்படவேண்டிய கேள்விகள்**

38. (1) ஒவ்வொரு மாதத்தினதும் அமர்வின் முதலாவது வாரத்தின் புதன்கிழமையன்று வாய்மொழிமூலமான விடைகளுக்கான கேள்விகளுக்காகக் குறித்தொதுக்கப்பட்ட நேரத்தின்போது, பிரதம அமைச்சரிடமிருந்து நான்குக்கு மேற்படாத கேள்விகளைக் கேட்பதற்கு அரை மணித்தியாலம் ஒதுக்கப்படலாம். முதலாவது புதன்கிழமையன்று பிரதம அமைச்சர் இல்லாதிருக்கும் பட்சத்தில் பாராளுமன்ற அலுவல்கள் பற்றிய குழு அத்தகைய நோக்கத்துக்காக அதே மாதத்தின்போது பொருத்தமான நாள் பற்றி முடிவுசெய்யலாம்.

(2) இந்நிலையியற் கட்டளையின்கீழ் கேள்வியொன்றைக் கேட்பதற்கு விரும்புகின்ற அமைச்சர், அமைச்சரவையின் உறுப்பினர் அல்லாத அமைச்சர் அல்லது பிரதி அமைச்சர் தவிர்ந்த எவரேனும் பாராளுமன்ற உறுப்பினர் முற்போந்த வாரத்தின் வெள்ளிக்கிழமையன்று நண்பகல் 12 மணிக்குமுன்னர், பாராளுமன்றச் சபை முதல்வரினது அலுவலகத்துக்கான பிரதியொன்றுடன் அக்கேள்வியைச் செயலாளர் நாயகத்திடம் சமர்ப்பித்தல் வேண்டும்.



(3) பிரதம அமைச்சருக்கான கேள்விகள், தேசிய முக்கியத்துவம் வாய்ந்த விடயங்களுட்பட அரசாங்கக் கொள்கைகள் தொடர்பான விடயங்களுக்கு மட்டுமே வரையறுக்கப்படுதல் வேண்டும். விபரமான விடையைத் தேவைப்படுத்துகின்ற அல்லது குறித்தவொரு விடயத்துக்கு வரையறுக்கப்பட்ட ஏதேனும் கேள்வி, பிரதம அமைச்சரின் தற்றுணிபின் பேரில் விடையளிப்பதற்காக உரிய விடயத்துக்குப் பொறுப்பாகவுள்ள அமைச்சருக்கு ஆற்றுப்படுத்தப்படலாம்.

(4) பாராளுமன்ற உறுப்பினரொருவர், கொடுக்கப்பட்ட ஏதேனும் நாளில் ஒரு கேள்வியை மட்டுமே கேட்கலாம் என்பதுடன், அத்தகைய கேள்வி நூற்றைம்பது சொற்களிற்கு மேற்படுதலுமாகாது.

(5) பிரதம அமைச்சருக்கான கேள்விகள், வாதங்களை உள்ளடக்காமலும் அல்லது கருத்துக்களைத் தெரிவிக்காமலும் கேட்கப்படுதல் வேண்டுமென்பதுடன், ஒன்றுக்கு மேற்பட்ட பொதுவான பகிரங்கக் கொள்கைகளுடன் தொடர்புபட்டிருத்தலுமாகாது.

(6) பிரதம அமைச்சர் ஏதேனும் கேள்விக்கு விடையளித்தபின்னர், கேள்வியைக்கேட்ட உறுப்பினர் மூன்று குறைநிரப்புக் கேள்விகளைக் கேட்கலாம். கேள்வியைக் கேட்கும் உறுப்பினரின் அனுமதியுடன் வேறெவரேனும் பாராளுமன்ற உறுப்பினர், குறைநிரப்புக் கேள்விகளுள் ஒன்றையோ அல்லது பலவற்றையோ கேட்கலாம்:

ஆயினும், குறைநிரப்புக் கேள்விகள், பிரதான கேள்வி அல்லது அதற்காக அளிக்கப்பட்ட விடை தொடர்பான விடயத்துக்குட்பட்டதாயிருத்தல் வேண்டும்.

(7) அரசாங்கத்துக்கும் எதிர்க்கட்சிக்கும் குறித்தொதுக்கப்பட்ட கேள்விகளின் எண்ணிக்கை, சபாநாயகரினால் தீர்மானிக்கப்படும்.

### விவாதத்துக்கான விடயங்கள்

39. பொதுமக்களின் நலன் தொடர்பான ஏதேனும் விடயம் பற்றிய ஏதேனும் பிரேரணையை பிரேரிப்பதற்கு எவரேனும் உறுப்பினர் தகுதிவாய்ந்தவராயிருத்தல் வேண்டும் என்பதுடன், அத்தகைய பிரேரணை இந்நிலையியற் கட்டளைகளுக்கிணங்க விவாதிக்கப்படவோ அல்லது வேறுவகையில் முடிவுறுத்தப்படவோ வேண்டும்.

40. (1) இந்நிலையியற் கட்டளைகளின்கீழ் வழிமொழியப்பட வேண்டிய ஒரு பிரேரணை அல்லது திருத்தம் அவ்வாறு வழிமொழியப்படாத சந்தர்ப்பத்தில் வலுவற்றதாகத் வேண்டும்.

(2) தமது பெயரிலிருக்கும் ஒரு பிரேரணையைப் பிரேரிக்கும்படி அழைக்கப்படு மிடத்து ஒரு தனியார் உறுப்பினர் அவ்வாறு பிரேரிக்காது விட்டால் அது காலாவதியாகும்; ஆனால் அவர் எழுத்துமூலம் அதிகாரம் அளித்த இன்னொரு உறுப்பினர் அவருக்காக அப்பிரேரணையைப் பிரேரிக்கலாம்.

எனினும், ஒரு தினப்பணிப்புக்குப் பொறுப்பாயுள்ள ஓர் உறுப்பினர் பிறிதோர் தினத்திற்கு அத்தினப் பணிப்பைப் பின்போடவேண்டுமென்ற தமது விருப்பத்தை முன் கூட்டியே செயலாளர் நாயகத்துக்குத் தெரிவித்திருந்தாலன்றி எந்த ஒரு உறுப்பினரும் அத்தினப் பணிப்பைப் பிரேரிக்கலாம்.

41. ஒரு பிரேரணையைப் பிரேரித்த ஓர் உறுப்பினர் பாராளுமன்றத்தின் அனுமதியுடன் அப்பிரேரணையை மீட்கலாம்.

## எதிர்நோக்கல்

42. (1) பரிசீலனைக்குக் குறிக்கப்பட்ட ஒரு சட்டமூலத்தின் அல்லது தினப் பணிப்பின் விடயப் பொருளுடன் தொடர்புடைய ஒரு பிரேரணையைச் சமர்ப்பிப்பதோ அல்லது திருத்தத்தைப் பிரேரிப்பதோ ஒழுங்கற்றதாகும் என்பதுடன் முன்னறிவித்தல் கொடுத்த ஒரு பிரேரணையின் விடயப் பொருளுடன் தொடர்புடையதான ஒரு திருத்தமும் ஒழுங்கற்றதாகும்.

(2) முன்னறிவித்தல் கொடுக்கப்பட்ட ஒரு தினப்பணி, பிரேரணை முன்னறிவித்தல் அல்லது திருத்தப் பிரேரணை பாராளுமன்ற ஒத்திவைப்புப் பிரேரணையின் மீதோ அல்லது வேறேதேனும் விவாதத்தின் மீதோ எதிர்நோக்கப்படலாகாது.

(3) எதிர்நோக்கலின் காரணத்தின் மீது கலந்துரையாடலொன்று ஒழுங்கற்றதா எனத் தீர்மானிக்கையில் அவ்வாறு எதிர்நோக்கப்பட்ட விடயம் ஒரு குறிப்பிட்ட காலவெல்லைக்குள் பாராளுமன்றத்திற்குச் சமர்ப்பிக்கப்படக்கூடிய வாய்ப்புக்கள் உண்டாவென்பதை சபாநாயகர் கருத்திற் கொள்ளல் வேண்டும்.

## திருத்தங்கள்

43. (1) அக்கிராசனத்திலிருந்து பிரேரணையொன்று எடுத்தியம்பப்படுமிடத்து –

(அ) குறித்த சில சொற்களை நீக்கிவிட்டு அவற்றிற்காக குறித்த சில வேறு சொற்களை பதிலீடு செய்தல் வேண்டுமென்றோ; அல்லது

(ஆ) குறித்த சில சொற்கள் நீக்கப்பட வேண்டுமென்றோ; அல்லது

(இ) குறித்த சில சொற்கள் புகுத்தப்பட அல்லது சேர்க்கப்பட வேண்டுமென்றோ அப்பிரேரணை திருத்தப்படலாம்.

(2) அத்தகைய ஒவ்வொரு திருத்தமும் அதனை பிரேரிக்கின்ற உறுப்பினரினால் எழுத்து மூலம் செயலாளர் நாயகத்துக்குக் கையளிக்கப்படுதல் வேண்டும்.

(3) சட்டமூலமொன்றுக்கு முன்மொழியப்படும் ஒவ்வொரு திருத்தமும் அரசியலமைப்பின் 77 ஆம் உறுப்புரையின் நியதிகளின்படி சட்டத் துறைத் தலைமையதிபதியினால் பரிசீலனை செய்யப்படுதல் வேண்டும்

(4) பிரேரணையொன்றுக்கான திருத்தம், எப்பிரேரணை தொடர்பாக முன்மொழியப்படுகின்றதோ அப்பிரேரணைக்கு இயைபானதாகவிருத்தல் வேண்டும்.

(5) பாராளுமன்ற விதிகளுக்கமைய முன்னறிவித்தல் அளிக்கப்பட்ட தன்னிலைப் பிரேரணை மூலம் மாத்திரமே எழுப்பப்படக்கூடிய ஒரு பிரச்சினை திருத்தமொன்றின் மூலம் எழுப்பப்படலாகாது.

(6) ஒரு பிரேரணையின் ஏதாவது ஒரு பகுதிக்கான திருத்தத்திற்குரிய முடிவு வழங்கப்பட்டதன் பின்னர் அப்பகுதிக்கு முன்னதாக உள்ள பகுதியைத் திருத்த முடியாது.

(7) அதேமுறையில், அக்கிராசனத்திலிருந்து ஒரு பிரேரணையின் ஏதாவது பகுதிக்குத் திருத்தம் எடுத்தியம்பப்பட்டால் அத்திருத்தம் மீட்கப்பட்டாலன்றி, அப்பகுதிக்கு முன்னதாகவுள்ள ஒரு பகுதியைத் திருத்தமுடியாது.

(8) ஒரு பிரேரணை தொடர்பான திருத்தம் ஏதாவதொரு சட்டமூலம் அல்லது விடயம் தொடர்பாக அதேபோன்ற கட்டத்தில் திருத்தம் தொடர்பான முன்னர் எடுக்கப்பட்ட முடிவுக்கு முரணானதாயிருத்தலாகாது.

(9) அக்கிராசனத்திலிருந்து திருத்தமொன்று எடுத்தியம்பப்படுமிடத்து, திருத்தமொன்று பிரேரிக்கப்படுமாயின் அத்திருத்தத்திற்கும் திருத்தமொன்று பிரேரிக்கப்படலாம்.

44. (1) திருத்தமொன்று குறித்த சில சொற்களை நீக்கிவிட்டு அவற்றிற்காக வேறு சில சொற்களை பதிலீடு செய்வதற்கானதாயிருப்பின் சபாநாயகரோ அல்லது தவிசாளரோ, அத்திருத்தத்தினைக் குறிப்பிட்ட பின்னர் நீக்கப்படவேண்டுமெனப் பிரேரிக்கப்பட்ட சொற்கள் பிரேரணையின் அல்லது வாசகத்தின் ஒரு பகுதியாக இருக்குமாக” என்ற பிரேரணையை முதலில் எடுத்தியம்புவார். அப்பிரேரணை சமர்ப்பிக்கப்பட்டு நிராகரிக்கப்பட்டால் “திருத்தத்தில் பிரேரிக்கப்பட்ட அச்சொற்கள் அங்கு பதிலீடு செய்யப்படுமாக” என்ற பிரேரணையை அவர் எடுத்தியம்புதல் வேண்டும்.

ஆயினும், சாத்தியமானால் சபாநாயகரோ அல்லது தவிசாளரோ ஒழுங்குமுறையாக இதன்பின்னர் பிரேரிக்கக்கூடியதான ஒரு திருத்தத்தினைத் தடைசெய்யா சொற்களை மாத்திரமே ஒரு திருத்தத்தில் பரிட்சார்த்தப் பிரேரணையாகச் சபைக்கு விடவேண்டும். அவ்வாறு எடுத்தியம்பப்பட்ட பிரேரணை நிராகரிக்கப்பட்டால் நீக்கப்படவேண்டுமெனப் பிரேரிக்கப்பட்ட திருத்தத்தின் எஞ்சிய சொற்கள் மேலுமொரு பிரேரணையின்றியே நீக்கப்பட்டதாகக் கருதப்படும்.

(2) திருத்தமானது குறித்த சில சொற்கள் நீக்கிவிடப்பட வேண்டுமென்ற பயன்படவிருப்பின், சபாநாயகர் அல்லது தவிசாளர், திருத்தத்தைக் குறிப்பிட்ட பின்னர், “நீக்கப்பட வேண்டுமென பிரேரிக்கப்படும் சொற்கள் பிரேரணையின் அல்லது வாசகத்தின் ஒரு பகுதியாக இருக்குமாக” என்ற பிரேரணையை எடுத்தியம்ப வேண்டும்.

(3) திருத்தமானது குறித்தசில சொற்கள் நீக்கிவிடப்பட வேண்டும், பதிலிடப்பட வேண்டும், உட்புகுத்தப்பட வேண்டும் அல்லது சேர்க்கப்படவேண்டுமென்ற கருத்திலாயின், சபாநாயகர் அல்லது தவிசாளர், திருத்தத்தைக் குறிப்பிட்ட பின்னர், பிரேரிக்கப்பட்ட சொற்கள் அங்கு நீக்கிவிடப்பட வேண்டும், பதிலீடுசெய்யப்பட வேண்டும், உட்புகுத்தப்பட வேண்டும் அல்லது சேர்க்கப்படவேண்டும் என்ற பிரேரணையை எடுத்தியம்புதல் வேண்டும்.

(4) இந்நிலையியற் கட்டளையின் முற்போந்த பந்திகளின் ஏற்பாடுகள் எவ்வாறிருப்பினும் சபாநாயகர், “திருத்தம் ஏற்றுக்கொள்ளப்படுமாக” என்ற பிரேரணையை, குறிப்பிடப்பட்ட “பிரேரணை அல்லது பிரேரணைகளுக்குப்” பதிலாக, எடுத்தியம்பலாம்.

(5) பிரேரிக்கப்பட்ட ஒரு திருத்தத்திற்கு வேறொரு திருத்தம் பிரேரிக்கப்பட்டால் முன் கூறப்பட்ட திருத்தத்தின் மீதான எல்லாத் திருத்தங்களும் முடிவாக்கப்படும்வரை அதுவே மூலப்பிரேரணையாகக் கருதப்படும்.

45. ஒரு பிரேரணையின் மீதான விவாதம் முடிவுற்றதும், சபாநாயகர் அல்லது தவிசாளர், அப்பிரேரணை அதன் மூல வடிவத்திலேயே இருப்பின், அப்பிரேரணையை அதன் மூல வடிவத்திலேயே குறிப்பிடுதல் வேண்டும் அல்லது அப்பிரேரணை திருத்தப்பட்டிருப்பின், அப்பிரேரணையை அதன் திருத்தப்பட்ட வடிவத்தில் குறிப்பிட்டு பிரேரணையை சபைக்கு விட வேண்டும்.

## விவாதமுற்றுக்கள்

46. (1) ஒரு பிரேரணை பிரேரிக்கப்பட்டதன் பின்னர் ஓர் உறுப்பினர் தனது இடத்தில் எழுந்து நின்று “பிரேரணை இப்பொழுது சபைக்கு விடப்படுமாக” எனப் பிரேரிக்கலாம். அப்பிரேரணை பாராளுமன்றத்தின் விதிகளைத் தூர்பிரயோகம் செய்வதாகவோ சிறுபான்மையினரின் உரிமைகளை மீறுவதாகவோ அக்கிராசனத்திற்குத் தோன்றினாலன்றி “பிரேரணை இப்பொழுது சபைக்கு விடப்படுமாக” என்ற பிரேரணை உடனடியாக சபைக்கு விடப்படல் வேண்டும்.

(2) “பிரேரணை இப்பொழுது சபைக்கு விடப்படுமாக” என்ற பிரேரணை நிறைவேற்றப்பட்டு அதன்விளைவான பிரச்சினை தீர்க்கப்பட்டதும் ஏற்கனவே அக்கிராசனத்தால் எடுத்தியம்பப்பெற்ற எந்தவொரு பிரேரணையிலும் தீர்வுகாண தேவைப்படும் மேலதிக பிரேரணையெதுவும் பிரேரிக்கப்படலாம். (முன்கூறப்பட்டபடி அக்கிராசனத்தின் இணக்கம் மறுக்கப்படாத பட்சத்தில் மாத்திரமே இந்நடவடிக்கை மேற்கொள்ளப்படலாம்).

(3) ஒரு வாசகத்தினைப் பரிசீலனை செய்யும்போது “பிரேரணையில் குறுத்துரைக்கப்பட்ட அவ்வாசகத்தின் சில சொற்கள் அவ்வாசகத்தின் ஒரு பகுதியாக இருக்குமாக” அல்லது “அவ்வாசகம் சட்டமூலத்தின் ஒரு பகுதியாக இருக்குமாக” அல்லது “சட்டமூலத்தில் சேர்க்கப்படுமாக” என்ற பிரேரணை இப்பொழுது சபைக்கு விடப்படவேண்டுமெனப் பிரேரிக்கலாம். (முன்கூறப்பட்டபடி அக்கிராசனத்தின் இணக்கம் மறுக்கப்படாத பட்சத்தில் மாத்திரமே இந்நடவடிக்கை மேற்கொள்ளப்படலாம்).

(4) இந்நிலையியற் கட்டளையின்கீழ் பிரேரிக்கப்படும் செய்யப்பட்ட ஒவ்வொரு பிரேரணையும் உடனடியாக சமர்ப்பிக்கப்பட்டு திருத்தமோ அல்லது விவாதமோ இன்றி தீர்மானிக்கப்படுதல் வேண்டும்.

(5) பாராளுமன்றத்தில் அல்லது முழுப் பாராளுமன்றக் குழுவில் இக்கட்டளையின் கீழான பிரேரணையொன்றில் வாக்கெடுக்கும்பொழுது அதற்குச் சாதகமாக இருபதுக்குக் குறைவான உறுப்பினர் பெரும்பான்மையாக வாக்களித்துள்ளதாகத் தெரிந்தால் அப்பிரேரணை நிறைவேறியதாகாது.

## வாக்களிப்பு

47. (1) சபாநாயகரினால் பிரேரணை முன்வைக்கப்படுதல் வேண்டுமென்பதுடன், ஆம், இல்லை என்ற குரல்களிலிருந்து வாக்கெடுப்பின் முடிவு சபாநாயகரினால் பிரகடனப்படுத்தப்படலாம்.

(2) சபாநாயகரின் முடிவிற்கு உடன்படாத எவரேனும் உறுப்பினர், சபாநாயகரினால் தீர்மானிக்கப்படக்கூடியவாறாகப் பின்வரும் ஏதேனும் முறையொன்றின் கீழ் வாக்கு எடுக்கப்படுவதற்காக வாக்கெடுப்பொன்றினைக் கோரலாம். அத்தகைய சந்தர்ப்பத்தில் ஐந்து நிமிடங்களுக்கு வாக்கழைப்பு மணி அடிக்கப்பட்டு, அதன் பின்னர் –

(அ) சபையில் பிரேரணைக்கு ஆதரவாக அல்லது எதிராகத் தத்தமது இடங்களில் எழுந்துநிற்கின்ற உறுப்பினர்களை வரிசை வரிசையாக எண்ணுவதன்மூலம் வாக்கெடுப்பொன்று எடுக்கப்படுதல் வேண்டும்; அல்லது

(ஆ) இலத்திரனியல் வாக்குப் பதிகருவியைப் பயன்படுத்துவதன்மூலம் வாக்கெடுப்பொன்று எடுக்கப்படுதல் வேண்டும். அதற்காகச் சபாநாயகரினால் அனுமதிக்கப்பட்ட காலப்பகுதியினுள் அத்தகைய உறுப்பினர்களின் முடிபைச் சுட்டிக்காட்டுவதற்கு உறுப்பினர்கள் பொருத்தமான பொத்தானை அழுத்துதல் வேண்டும்;

(இ) ஒவ்வொரு உறுப்பினரிடமிருந்தும் அவர் எவ்வாறு வாக்களிக்க விரும்புகின்றாரென செயலாளர் நாயகம் தனித்தனியாகக் கேட்பதன் மூலம் வாக்கெடுப்பொன்று எடுக்கப்படுதல் வேண்டுமென்பதுடன், அதற்கிணங்க வாக்குகளைப் பதிதலும் வேண்டும். செயலாளர் நாயகம் முதலில் பிரதம அமைச்சரிடமும், அதன் பின்னர் அமைச்சரவையின் அமைச்சர்கள், அமைச்சரவையின் உறுப்பினர் அல்லாத அமைச்சர்கள் மற்றும் பிரதி அமைச்சர்கள் ஆகியோரினதும் அவர்களினது பெயர்களின் முறையான அகரவரிசை ஒழுங்கிலும், அதன் பின்னர் ஏனைய உறுப்பினர்களிடமும் அவர்களினது பெயர்களின் அகரவரிசை ஒழுங்கில் கேட்க வேண்டும். எவரேனும் உறுப்பினர் வாக்களிக்காதிருப்பதற்கு விரும்பினால் அதனை செயலாளர் நாயகத்திடம் கூறலாம். அத்தகைய விடயத்தில் செயலாளர் நாயகம், வாக்களிக்காது தவிர்த்தவராக அத்தகைய உறுப்பினரின் பெயரைப் பதிதல் வேண்டும்.

(3) சபாநாயகர் பிரேரணைக்கு ஆதரவாகவும் எதிராகவும் அளிக்கப்பட்ட வாக்குகளின் எண்ணிக்கைகளை அறிவித்தல் வேண்டுமென்பதுடன், அவ்வாக்குகள் சமஅளவானவையாக இருப்பின், சபாநாயகர் அறுதியிடும் வாக்கொன்றை அளிப்பார். சபாநாயகர் அதன் பின்னர் வாக்கெடுப்பின் முடிவை பிரகடனப்படுத்துதல் வேண்டும்.

48. வாக்கெடுப்பொன்றின்போது பதியப்பட்ட எண்ணிக்கைகள் அல்லது பெயர்கள் சம்பந்தமாக வேறுவகையில் திருத்தப்படமுடியாத குழப்பம் அல்லது தவறு ஏற்படும் சந்தர்ப்பத்தில், சபாநாயகர், அதன் பின்னர் உடனடியாக, இன்னொரு வாக்கெடுப்பை மேற்கொள்ளும்படி சபையைப் பணித்தல் வேண்டும்.

49. ஓர் உறுப்பினர் தாம் தவறாக வாக்களித்துவிட்டதாகவோ தம்முடைய வாக்குப் பிழையாக எண்ணப்பட்டு விட்டதாகவோ கூறினால், தம்முடைய வாக்கைத் திருத்திக்கொள்ள அவர் உரிமை கோரலாம்.

ஆனால் வாக்குகளின் எண்ணிக்கை அறிவிக்கப்பட்டவுடனும் சபாநாயகர் வாக்கெடுப்பின் முடிவைப் பிரகடனம் செய்வதற்கு முன்னரும் அவ்வாறு கோர வேண்டும்.

#### சட்டமூலங்கள் சமர்ப்பிக்கப்படுவதற்கான நடைமுறை

50. (1) அரசியலமைப்பின் 78 ஆம் உறுப்புரையின் ஏற்பாடுகளுக்கமைய, எவரேனும் அமைச்சர் முன்னறிவித்தலின் பின்னர், சட்டமூலமொன்றை அறிமுகப்படுத்துவதற்காக பாராளுமன்றத்தின் கட்டளையின்றி, அதனை சமர்ப்பிக்கலாம். பொது அலுவல்கள் ஆரம்பத்தில் சட்டமூலமொன்று அவ்வாறு அறிமுகப்படுத்தப்படும்போது, சட்டமூலத்தின் தலைப்பு செயலாளர் நாயகத்தினால் வாசிக்கப்படுதல் வேண்டுமென்பதுடன், சட்டமூலமானது அப்போது முதலாவது முறையாக மதிப்பிடப்பட்டுள்ளதென்றும் அச்சிடப்படுவதற்குக் கட்டளையிடப்பட்டுள்ளதென்றும் கருதப்பட்டு, சமர்ப்பிக்கப்பட்ட திகதியில் இருந்து ஒரு வாரத்திற்கு முற்படாத திகதியில் இரண்டாம் மதிப்பீட்டிற்காக நிர்ணயிக்கப்படலாம்.

(2) அத்தகைய ஒவ்வொரு சட்டமூலமும் அதன் கொள்கையும் நெறிகளும் பற்றிய சுருக்கமான கூற்றொன்றைக் கொண்டிருத்தல் வேண்டும்.

**அரசியலமைப்புக்கான ஒன்பதாம் அட்டவணையின் நிரல் III இல் தரப்பட்டுள்ள விடயங்கள்  
தொடர்பிலான சட்டமூலங்கள்**

51. (1) அரசியலமைப்புக்கான ஒன்பதாம் அட்டவணையின் 3ஆம் நிரலில் தரப்பட்டுள்ள ஏதேனும் விடயம் சம்பந்தமான ஒரு சட்டமூலம் பாராளுமன்றத்தில் சமர்ப்பிக்கப்படும்பொழுது, பாராளுமன்றம் வேறுவிதமாகத் தீர்மானித்தாலன்றி, இந்தக் கட்டளையின் 2ஆம் பந்தியில் விதிக்கப்பட்டுள்ள நடவடிக்கை முறை பின்பற்றப்படுதல் வேண்டும்.

(2) (அ) சபாநாயகர், சொல்லப்பட்ட சட்டமூலத்தின் பிரதிகள் ஒவ்வொரு மாகாண சபைக்கும் அனுப்பப்பட்ட திகதியிலிருந்து இரு மாத காலத்துள் அல்லது பாராளுமன்றம் குறித்துரைக்கக் கூடிய அத்தகைய காலப்பகுதிக்குள், அச்சட்டமூலம் பற்றிய அதன் கருத்துக்களை அம்மாகாண சபை பாராளுமன்றத்துக்கு அறிக்கை செய்வதற்கென அச்சட்டமூலத்தின் பிரதிகளை அம்மாகாண சபைக்கு அனுப்புமாறு செயலாளர் நாயகத்தைப் பணித்தல் வேண்டும்.

(ஆ) உபபந்தி (அ) வில் குறித்துரைக்கப்பட்ட காலம் முடிவுறுவதன்மேல் அல்லது மாகாண சபையின் கருத்துக்கள் பெறப்பட்டதன்மேல், இவற்றுள் எது முந்தியதோ அதன்மேல், பாராளுமன்றமானது அச்சட்டமூலம் சம்பந்தமாக நடவடிக்கையெடுக்க முற்படலாம்.

(3) (அ) அரசியலமைப்புக்கான ஒன்பதாம் அட்டவணையின் நிரல் III இல் தரப்பட்டுள்ள ஏதேனும் விடயம் தொடர்பில் ஆக்கப்படவேண்டிய ஏதேனும் உத்தேச நியதிச்சட்டத்தின்மீது பாராளுமன்றத்தைக் கலந்தாலோசிப்பதற்கு நாடுகின்ற ஏதேனும் மாகாணசபையிடமிருந்து தொடர்பாடலொன்று பெறப்படும் போதெல்லாம், சபாநாயகர், கிடைக்கக்கூடிய முதலாவது சந்தர்ப்பத்தில் அத்தொடர்பாடல் கிடைக்கப்பெற்றது தொடர்பாக பாராளுமன்றத்திற்கு அறிவித்தல் வேண்டும். அத்தகைய தொடர்பாடலானது அதன்மேல் உரிய துறைசார் மேற்பார்வைக் குழுவுக்கு ஆற்றுப்படுத்தப்படுதல் வேண்டும்.

(ஆ) பாராளுமன்றம், துறைசார் மேற்பார்வைக் குழுவின் அறிக்கையை ஆராய்ந்தபின்னர் மாகாணசபையிடமிருந்து அத்தகைய தொடர்பாடல் கிடைக்கப்பெற்ற தினத்திலிருந்து இரண்டு மாதங்களினுள் உத்தேச நியதிச்சட்டம் தொடர்பாகப் பாராளுமன்றத்தின் கருத்துக்களை உரிய மாகாணசபைக்கு அனுப்பிவைக்கும்படி பாராளுமன்றம் செயலாளர் நாயகத்திற்கு பணிப்புரை வழங்குதல் வேண்டும்.

**தனியார் உறுப்பினர்களின் சட்டமூலங்கள்**

52. (1) ஒரு சட்டமூலத்தைச் சமர்ப்பிக்க விரும்பும் தனியார் உறுப்பினர் எவரும், சட்டமூலத்தின் நோக்கம், முக்கிய அம்சங்கள் ஆகியவற்றைத் தெரிவித்து அச்சட்டமூலத்தைச் சமர்ப்பிப்பதற்குப் பாராளுமன்றத்தின் அனுமதி கோரி விண்ணப்பித்தல் வேண்டும்.

(2) அத்தகைய விண்ணப்பம் ஒவ்வொன்றும் ஒரு பிரேரணை உருவில் தயாரிக்கப்படுதல் வேண்டுமென்பதுடன் அத்தகைய விண்ணப்பத்தைச் செய்யும் உறுப்பினர், அவரது உத்தேச சட்டமூலத்தின் பிரதிகளை சிங்களத்திலும் தமிழிலும் ஆங்கில மொழிபெயர்ப்புடன் அப்பிரேரணையின் பிரதியுடன் செயலாளர் நாயகத்திடம் ஒப்படைத்தல் வேண்டும்.

(3) செயலாளர் நாயகம் அச்சட்டமூலத்தைச் சிங்களத்திலும் தமிழிலும் ஆங்கில மொழிபெயர்ப்புடன் வர்த்தமானியில் வெளியிடுவதற்கு வகைசெய்தல் வேண்டும்.

(4) சட்டமூலமானது வர்த்தமானியில் வெளியிடப்பட்ட திகதியிலிருந்து பதினான்கு நாட்கள் கழிந்ததன்பின்னர் எந்நேரத்திலும் (2) ஆம் பந்தியிற் குறிப்பீடுசெய்யப்பட்ட பிரேரணை பாராளுமன்றத்தின் ஒழுங்குப்பத்திரத்தில் இடப்படுதல் வேண்டும்.

(5) பிரேரணை ஒன்று சபைக்கு விடப்பட்டு, அது ஏற்றுக்கொள்ளப்பட்டு அனுமதி வழங்கப்பட்டதும் சட்டமூலம் முதலாம் மதிப்பீடு செய்யப்பட்டு அச்சிடுவதற்குக் கட்டளையிடப்பட்டதாகக் கருதப்படுவதுடன், அதன்மீது விவாதமெதுவும் மேற்கொள்ளப்படாது, சட்டமூலத்தின் விடயங்களும் பணிகளும் தொடர்பாக குறித்தொதுக்கப்பட்ட அமைச்சருக்கோ அல்லது பிரதி அமைச்சருக்கோ ஆற்றுப்படுத்தப்படல் வேண்டும். அத்தகைய அமைச்சரோ அல்லது பிரதியமைச்சரோ இல்லாதவிடத்து சபாநாயகர் நியமிக்கும் வேறொரு அமைச்சருக்கோ அல்லது பிரதி அமைச்சருக்கோ ஆற்றுப்படுத்துவதுடன், சட்டமூலம் ஆற்றுப்படுத்தப்பட்ட அமைச்சரோ அல்லது பிரதி அமைச்சரோ பாராளுமன்றத்திற்கு அறிக்கையிடும்வரை அச்சட்டமூலம் தொடர்பாக மேலதிக நடவடிக்கைகள் எதுவும் மேற்கொள்ளப்படலாகாது.

(6) ஐந்தாம் பந்தியிற் குறிப்பீடுசெய்யப்பட்ட அறிக்கை சமர்ப்பிக்கப்பட்ட பின்னர் அல்லது அமைச்சருக்கு அல்லது பிரதி அமைச்சருக்கு சட்டமூலம் ஆற்றுப்படுத்தப்பட்ட திகதியிலிருந்து ஆறுமாதங்கள் முடிவடைந்த பின் சம்பந்தப்பட்ட அமைச்சரினால் அல்லது பிரதி அமைச்சரினால் அறிக்கையெதுவும் சமர்ப்பிக்கப்படாவிடின், அச்சட்டமூலத்துக்குப் பொறுப்பான உறுப்பினர் விரும்பும் திகதிக்கு இரண்டாம் மதிப்பீட்டிற்காக அச்சட்டமூலம் ஒதுக்கப்படல் வேண்டும்.

53. (1) குறிப்பிட்ட எவரேனுமானை, சங்கத்தை அல்லது கூட்டிணைக்கப்பட்ட நிறுவனத்தைப் பாதிப்பதாக அல்லது நன்மைபயக்கக்கூடியதாக இருக்கக்கூடிய ஏதேனும் சட்டமூலம் சமர்ப்பிக்கப்படுமிடத்து, அத்தகைய சட்டமூலம் அதன் பொது இயல்புகளையும் குறிக்கோள்களையும் உள்ளடக்கிய அறிவித்தல் சிங்களம், தமிழ் மற்றும் ஆங்கிலம் ஆகிய மொழிகளில் வர்த்தமானியிலும், இலங்கை குடியரசில் புழக்கத்திலுள்ள குறைந்தபட்சம் ஒரு சிங்கள, ஒரு தமிழ் மற்றும் ஓர் ஆங்கிலச் செய்தித்தாள்களிலும் வெளியிடப்பட வேண்டும். அத்தகைய விளம்பரம் அச்சட்டமூலத்தை சமர்ப்பிப்பதற்கு பாராளுமன்றத்திற்கு அனுமதி கோரி விண்ணப்பம் செய்யப்படுவதற்குக் குறைந்தது ஒரு மாதத்துக்கு முன்னர் வெளியிடப்படுதலும் வேண்டும்.

(2) “அத்துடன் இந்நிலையியற் கட்டளையின் (1) ஆம் பந்தியின் கீழ் பிரசுரிக்கப்பட்ட விளம்பரங்களின் ஒரு பிரதியையும் கொடுக்க வேண்டும்” என்னும் சொற்களை நிலையியற் கட்டளை 52 (2) ஆம் பந்தியின் முடிவில் சேர்த்துக்கொண்டால் அப்பந்தி இத்தகைய சட்டமூலம் ஒவ்வொன்றுக்கும் பொருந்தும்.

(3) அத்தகைய சட்டமூலம் ஒவ்வொன்றும் இரண்டாவது முறையாக மதிப்பிடப்பட்ட பின்னர், **சட்டவாக்க நிலையியற் குழுவிற்சுச்** சபாநாயகரினால் ஆற்றுப்படுத்தப்படுதல் வேண்டும்.

(4) சட்டமூலம் நிறைவேற்றப்படுவது உகந்ததே என்பதைக் காட்டும் வண்ணம் சட்டமூலத்தில் குறிப்பிடப்பட்டுள்ள உண்மைப் பொருள்களையும் பிற குற்றச்சாட்டுக்களையும் நிரூபிக்கமாறு **சட்டவாக்க நிலையியற் குழு** கோருவதுடன், அது தேவையெனக் கருதும் வாய்மூல அல்லது பிற சான்றுகளையும் பெற்றுக்கொள்ளலாம். அதையடுத்துக் குறிப்பிட்ட உண்மைப் பொருள்களும் குற்றச்சாட்டுக்களும் நிரூபிக்கப்படவில்லையென்று குழு காணுமிடத்து அங்ஙனமே அது அறிக்கை சமர்ப்பிக்கும்; ஆனால் குறிப்பிட்ட உண்மைப் பொருள்களும் குற்றச்சாட்டுகளும் நிரூபிக்கப்பட்டனவென்று **சட்டவாக்க நிலையியற் குழு** காணுமிடத்து அது சட்டமூலத்தின் பல்வேறு வாசகங்களையும் பரிசீலனை செய்ய வேண்டும். அது வாசகங்களை நீக்கலாம்; புது வாசகங்களைச் சேர்க்கலாம். அத்துடன் தான் தேவையெனக் கருதும் வேறு திருத்தங்கள் எவற்றையும் செய்யலாம். அத்தகைய புது வாசகங்கள், ஏனைய திருத்தங்கள் அனைத்தும் பாராளுமன்றத்திற்கு அறிவிக்கப்படல் வேண்டும். இந்நிலையியற் கட்டளையின் (1) ஆம் பந்தியில் கோரப்படும் முன்னறிவித்தலில் குறிக்கப்படும் இயல்புகளுக்கும், நோக்கங்களுக்கும் புறம்பாக எந்தவொரு வாசகத்துக்கும் இத்தகைய சட்டமூலத்தில் இடமளிக்கலாகாது. ஒரு வாசகம் நியாயமானதும் உகந்ததுமேயென எடுத்துக்காட்டும் சந்தர்ப்ப சூழ்நிலைகளைச் சட்டமூலத்தில் குறிப்பிட்டாலன்றி இத்தகைய சட்டமூலத்தில் தனியார் உரிமையையோ நலனையோ பாதிக்கும் எந்தவொரு வாசகமும் அனுமதிக்கப்படலாகாது.

## பாதிக்கப்பட்ட தரப்பினர்கள், சாட்சிகள், சான்று

54. (1) தனிப்பட்டவர்களின் உரிமைகளோ, நலன்களோ எந்தவொரு சட்டமூலத்தினாலும் தனித்தன்மையதாய் பாதிக்கப்படும் எச்சந்தர்ப்பத்திலும், அவ்வாறு பாதிக்கப்பட்ட எவரேனும் தரப்பினர், அத்தகைய சட்டமூலம் எந்தத் துறைசார் மேற்பார்வைக் குழுவிற்கு அல்லது சட்டவாக்க நிலையியற் குழுவிற்கு ஆற்றுப்படுத்தப்படுகின்றதோ அந்தக் குழுவிற்கு மனுவொன்றை சமர்ப்பித்து பாதிக்கப்பட்டவர் நேரடியாகவோ அல்லது வழக்குரைஞர் மூலமாகவோ அக்குழவினால் செவிமடுக்கப்படலாம்.

(2) துறைசார் மேற்பார்வைக் குழு அல்லது சட்டவாக்க நிலையியற் குழு சாட்சிகள் எவரையாவது விசாரணை செய்ய கருதினால் அந்த சாட்சிகள் தேவையெனக் கோரும் மனுதாரரோ, பாராளுமன்ற உறுப்பினரோ அத்தகைய விசாரணைக்காக நியமிக்கப்பட்ட நாளுக்குக் குறைந்தபட்சம் இரண்டு நாட்களுக்கு முன்னரேனும் அத்தகைய சாட்சிகளின் பெயர்களையும், வதிவிடத்தையும், தொழிலையும் கொண்டுள்ள பட்டியலொன்றைச் செயலாளர் நாயகத்திடம் ஒப்படைத்தல் வேண்டும்.

(3) ஒவ்வொரு சாட்சியினதும் சான்று பதியப்பட்டு சாட்சிக்கு வாசித்துக்காட்டப்படுதல் வேண்டும். அவர் விரும்பினால் அப்போது ஏதேனும் திருத்தம் செய்யப்படுவதனை கோரலாம். அத்துடன் அத்தகைய திருத்தமெதுவும் செய்யப்படாதவிடத்து பதியப்பெற்ற சாட்சியம் பதியப்பட்ட நிலையிலேயே இடம்பெறும் என்பதுடன் பின்னர் மாற்றப்படுதலாகாது.

## இரண்டாம் மதிப்பீடு

55. (1) சட்டமூலமொன்று சமர்ப்பிக்கப்பட்ட திகதியிலிருந்து ஒருவாரத்துக்கு முற்படாத ஒரு திகதிக்கு இரண்டாவது மதிப்பீட்டிற்காக ஒதுக்கப்படல் வேண்டும்.

(2) ஏதாவது சட்டமூலமோ அல்லது அதிலுள்ள ஏதாவது ஏற்பாடோ அரசியலமைப்புடன் ஒவ்வாததாகவுள்ளதா என்பதைத் தீர்மானிப்பதற்கு அரசியலமைப்பின் 121 ஆம் உறுப்புரையின்கீழ் உயர்நீதிமன்றத்தின் நியாயாதிக்கம் கோரப்பட்டு ஆற்றுப்படுத்தலின் அல்லது மனுவின் பிரதியொன்று சபாநாயகரிடம் ஒப்படைக்கப்படுமிடத்து-

(அ) அத்தகைய ஆற்றுப்படுத்தல் அல்லது மனு தாக்கல், அவ்வாறு ஆற்றுப்படுத்தப்பட்டதன் பின்னர் அல்லது அத்தகைய மனு தாக்கல்செய்யப்பட்டதன் பின்னர் கூடும் பாராளுமன்றத்தின் முதலாவது நாட் கூட்டத்தின் போது சபாநாயகரினால் பாராளுமன்றத்திற்கு அறிவிக்கப்படுதல் வேண்டும்.

(ஆ) உயர் நீதிமன்றத்தின் தீர்ப்பு சபாநாயகருக்குத் தெரிவிக்கப்படும்வரை அல்லது அத்தகைய ஆற்றுப்படுத்தலோ, மனுத்தாக்கலோ செய்யப்பட்ட திகதியிலிருந்து மூன்று வாரங்கள் முடியும்வரை இவற்றுள் எது முதலில் நிகழுகின்றதோ அதுவரை அத்தகைய சட்டமூலம் தொடர்பாக எந்நடவடிக்கையும் எடுக்கப்படலாகாது.

(இ) உயர்நீதிமன்றத்தின் தீர்ப்பு பெறப்பட்டதன் பின்னர் பாராளுமன்றத்தின் முதலாவது நாட்கூட்டத்தின் போது உயர்நீதிமன்றத்தின் தீர்ப்பினைச் சபாநாயகர் பாராளுமன்றத்தில் அறிவித்தல் வேண்டுமென்பதுடன் அவ்வறிவித்தலின்மீது விவாதமெதுவும் அனுமதிக்கப்படுதலுமாகாது.

## இரண்டாம் மதிப்பீட்டில் விவாதம்

56. சட்டமூலம் ஒன்றின் இரண்டாம் மதிப்பீட்டின் போது சட்டமூலத்தின் பொதுத் தகைமைகளையும் கொள்கைகளையும் உள்ளடக்கிய விவாதமொன்று எழலாம்.



## சட்டமூலங்கள் மீதான குழுநிலை

57. சட்டமூலமொன்று இரண்டாம் மதிப்பீடு செய்யப்பட்டதும் அமைச்சர் ஒருவரினால் அல்லது பிரதி அமைச்சர் ஒருவரினால் பிரேரிக்கப்படும் பிரேரணையின் மேல் அச்சட்டமூலம் முழுப் பாராளுமன்றக் குழுவிற்கு ஆற்றுப்படுத்தப்படல் வேண்டும்.

எனினும், ஓர் அமைச்சரினால் அல்லது பிரதி அமைச்சரினால் செய்யப்பட்ட பிரேரணையின்மேல் பாராளுமன்றம் அவ்வாறு முடிவுசெய்தால், வருடாந்த அல்லது குறைநிரப்பு ஒதுக்கீட்டுச் சட்டமூலம் தவிர்ந்த சட்டமூலமொன்று சபாநாயகரினால் பெயர்குறித்து நியமிக்கப்படவேண்டிய தெரிசூழுவொன்றுக்கு அல்லது சட்டவாக்க நிலையியற் குழுவிற்கு அல்லது பொருத்தமான துறைசார் மேற்பார்வைக் குழுவிற்கு ஆற்றுப்படுத்தப்படலாம்.

58. சட்டமூலமொன்று தெரி குழுவிற்கு அல்லது சட்டவாக்க நிலையியற் குழுவிற்கு அல்லது துறைசார் மேற்பார்வைக் குழுவிற்கு ஆற்றுப்படுத்தப்பட்டுள்ளபோது அக்குழுவானது அறிக்கையிடும்வரை அச்சட்டத்தின்மீது மேற்கொண்டு நடவடிக்கைகள் எவையும் எடுக்கப்படுதலாகாது.

## குழுநிலையிலுள்ள சட்டமூலங்கள் மீதான நடைமுறை

59. ஏதேனும் சட்டமூலம் நிலையியற் கட்டளை 57 இன் கீழ் சூழுவொன்றுக்கு ஆற்றுப்படுத்தப்படுமிடத்து, அத்தகைய குழு அதன் பல்வேறு ஏற்பாடுகளையும் பிரேரிக்கப்பட்ட எவையேனும் திருத்தங்களையும் பற்றி கலந்துரையாட வேண்டுமென்பதுடன், குழு அதன் அமர்வினை ஒத்திவைக்கலாம்; அது முழுப் பாராளுமன்றக் குழுவாகவிருப்பின் அதன் முன்னேற்றத்தை காலத்துக்குக்காலம் சந்தர்ப்பம் எழும்போது அறிக்கையிடலாம்.

60. குழுவின் தவிசாளர் அல்லது செயலாளர் நாயகம் சட்டமூலத்தின் ஒவ்வொரு வாசகத்தினதும் இலக்கத்தைத் ஒன்றன்பின் ஒன்றாக வாசித்தல் வேண்டும்.

61. ஒரு வாசகத்துக்கு அல்லது வாசகங்களுக்கு அது சட்டமூலத்தின் விடயப்பொருளுக்கு இயைபானதாகவும் நிலையியற் கட்டளைகளுக்கு வேறுவகையில் இசைந்தொழுகுவதுமான திருத்தங்களை ஏதேனும் ஏற்பாடுகளை நீக்கிவிடுவதன்மூலம், பதிலிடுவதன்மூலம் அல்லது உட்புகுத்துவதன்மூலம் மேற்கொள்ளலாம்.

62. குழுநிலையில் சட்டமூலத்தின் அடிப்படைக் கொள்கை கலந்துரையாடப்படுதலாகாது; ஆனால் அதன் விபரங்கள் மட்டுமே கலந்துரையாடப்படுதல் வேண்டும்.

63. ஒரு சட்டமூலத்தின் முற்பகுதியில் ஏற்றுக்கொள்ளப்பட்ட முடிவுக்கு முரணான எந்தவொரு திருத்தமும் பிரேரிக்கப்படுதலாகாது.

64. சட்டமூலமொன்று குழுநிலையில் மதிப்பிடப்பட்டபின்னரும் அச்சட்டமூலம் தொடர்ந்து குழுநிலையிலுள்ள போது எவரேனும் உறுப்பினர் தவிசாளரின் அனுமதியுடன், ஏற்கனவே நிறைவேற்றப்பட்ட ஏதேனும் வாசகத்துக்குத் திருத்தமொன்றைப் பிரேரிக்கலாம்.

65. சட்டமூலத்தின் ஏதேனும் வாசகத்தின் பரிசீலனை சட்டமூலத்தின் எஞ்சியுள்ள வாசகங்கள் பரிசீலிக்கப்படும் வரையும் புதிய வாசகங்கள் சமர்ப்பிக்கப்படும் வரையும் பின்போடப்படலாம்.

66. (1) சட்டமூலத்தின் அட்டவணைகள் பரிசீலிக்கப்படும்முன் அச்சட்டமூலத்துக்குப் புது வாசகங்கள் சமர்ப்பிக்கப்படலாம். அவ்வாறு சமர்ப்பிக்கப்படும் புது வாசகங்கள் முதல் மதிப்பீடு பெற்றவையாகக் கருதப்படல் வேண்டும். அதையடுத்து முறையே “அந்த வாசகம் இரண்டாம் மதிப்பீடு பெறுக” என்றும் “அந்த வாசகம் (அல்லது திருத்தப்பட்டவாறான வாசகம்) சட்டமூலத்துடன் சேர்க்கப்படுவதாக” என்றும் பிரேரணைகள் பிரேரிக்கப்படல் வேண்டும்.

(2) சட்டமூலத்திற்குரிய அட்டவணைகள் பரிசீலிக்கப்பட்டு ஏற்றுக்கொள்ளப்பட்டதும் புது அட்டவணைகள் சமர்ப்பிக்கப்படலாம். அங்ஙனம் சமர்ப்பிக்கப்படும் அட்டவணைகள் புது வாசகம் எவ்வாறு பரிசீலிக்கப்படுமோ அவ்வாறே பரிசீலிக்கப்படுதல் வேண்டும்.

(3) ஒவ்வொரு வாசகமும் அட்டவணையும் பிரேரிக்கப்பட்ட ஏதேனும் புதிய வாசகமும் அல்லது அட்டவணையும் பரிசீலிக்கப்பட்டதும் சட்டமூலத்திற்கு முன்னுரை இருப்பின் அது கவனத்திற்கொள்ளப்படுதல் வேண்டுமென்பதுடன் 'இது சட்டமூலத்தின் முன்னுரையாக இருக்குமாக' என்ற பிரேரணை பிரேரிக்கப்படுதல் வேண்டும்.

(4) சட்டமூலத்தின் சட்டப்பெயருக்கு ஏதேனும் திருத்தம் அவசியமாயின், அது இந்நிலையியற் கட்டளையிற் தரப்பட்டுள்ள நடவடிக்கைகளின் முடிவில் செய்யப்படுதல் வேண்டும்.

#### சட்டமூலங்களின் மீதான குழுக்களின் அறிக்கைகள்

67. முழுப் பாராளுமன்றக் குழுவொன்று ஒரு சட்டமூலத்தைப் பரிசீலனைசெய்து முடித்ததும் தவிசாளர் அச்சட்டமூலத்தை திருத்தங்களுடனோ அல்லது திருத்தங்களின்றியோ பாராளுமன்றத்திற்கு அறிக்கையிடுதல் வேண்டும்.

68. சட்டமூலமொன்று ஆற்றுப்படுத்தப்பட்டுள்ள ஒரு துறைசார் மேற்பார்வைக்குழு, சட்டவாக்க நிலையியற் குழு அல்லது தெரிசுழு அதன் விதப்புரைகளைத் தருகின்ற அறிக்கையொன்றை பாராளுமன்றத்துக்கு சமர்ப்பிக்க வேண்டுமென்பதுடன் அறிக்கையின் பிரதியொன்று ஒவ்வொரு உறுப்பினருக்கும் வழங்கப்படுதல் வேண்டும்.

69. ஒரு சட்டமூலத்தின் தெரிசுழுவின் அறிக்கையைத் தவிசாளர் சமர்ப்பித்தல் வேண்டுமென்பதுடன் அவ்வறிக்கை சபாபீடத்தில் இடப்படுவதாக எனக் கட்டளையிடலாம்; அல்லது பாராளுமன்றத்தால் பணிக்கப்படக்கூடியவாறான முறையில் கையாளப்படலாம். எந்தவோர் உறுப்பினரும் பிரேரிக்கும் பிரேரணை ஒன்றின் அடிப்படையில் சட்டமூலம் முழுப் பாராளுமன்றக் குழுவொன்றுக்கு ஆற்றுப்படுத்தப்படலாம்; அல்லது தெரிசுழுவின் அறிக்கை அச்சட்டமூலத்துக்குப் பொறுப்பாயுள்ள உறுப்பினர் நியமிக்கும் ஒரு நாளில் பரிசீலனை செய்வதற்கென நிர்ணயிக்கப்படலாம்.

70. ஒரு சட்டமூலத்தின் துறைசார் மேற்பார்வை குழுவொன்றின் அல்லது சட்டவாக்க நிலையியற் குழுவொன்றின் அறிக்கையைத் தவிசாளர் சமர்ப்பித்தல் வேண்டுமென்பதுடன் அச்சட்டமூலத்துக்குப் பொறுப்பாயுள்ள உறுப்பினர் நியமிக்கும் ஒரு நாளில் அவ்வறிக்கை பரிசீலனை செய்வதற்கென ஒதுக்கப்படல் வேண்டும். ஒரு துறைசார் மேற்பார்வை குழுவின் சட்டவாக்க நிலையியற் குழுவின் அல்லது தெரிசுழுவின் அறிக்கை பலிசீலனை செய்யப்படும் போது குழுவால் அச்சட்டமூலத்தில் திருத்தங்கள் எதுவும் செய்யப்பட்டிருப்பின் பாராளுமன்றம் அக்குழு செய்திருக்கும் திருத்தங்களை மட்டுமே பலிசீலிக்கும்; ஆனால் அத்திருத்தங்களை மேலும் திருத்தலாம். அறிக்கையை பரிசீலிக்கும்போது, குழுவால் ஏற்றுக்கொள்ளப்பட்ட திருத்தங்களின் விளைவாக முன்வைக்கப்பட்டவை தவிர பாராளுமன்றத்தால் புதிய திருத்தங்கள் எதையும் செய்ய முடியாது. ஆனால் குழுவால் செய்யப்பட்ட குறிப்பிட்ட சில திருத்தங்களைப் பற்றிய குறிப்புடன் சட்டமூலம் அதே குழுவிற்கு மீள்சமர்ப்பிக்கப்படலாம்.

## மூன்றாம் மதிப்பீடு

71. முழுப் பாராளுமன்றக் குழுவால் நிறைவேற்றப்பட்ட அல்லது ஒரு தெரிகுழுவால் திருத்தமின்றி பாராளுமன்றத்திற்கு அறிக்கையிடப்பட்ட ஒரு சட்டமூலம் ஒரு பிரேரணையின் அடிப்படையில் உடனே மூன்றாம் மதிப்பீடு செய்யப்பட்டு நிறைவேற்றப்படலாம்; அல்லது பாராளுமன்றம் பணித்தால் மூன்றாம் மதிப்பீடு பின்போடலாம்.

72. (1) துறைசார் மேற்பார்வைக் குழுவினால் அல்லது சட்டவாக்க நிலையியற் குழுவினால் திருத்தங்களின்றி பாராளுமன்றத்துக்கு அறிக்கையிடப்பட்ட சட்டமூலமொன்று பரிசீலனைக்கென நியமிக்கப்பட்ட நாளன்று உடனடியாக மூன்றாம் தடவையாக மதிப்பிடப்பட்டு நிறைவேற்றப்படலாம் அல்லது மூன்றாம் மதிப்பீடு பின்போடப்பட வேண்டுமெனப் பாராளுமன்றம் பணித்தால் பின்போடப்படலாம்.

(2) துறைசார் மேற்பார்வைக் குழு அல்லது சட்டவாக்க நிலையியற் குழு அல்லது தெரிகுழு சட்டமூலத்தைத் திருத்தியிருந்தால் குழுவினால் செய்யப்பட்ட திருத்தங்களைப் பாராளுமன்றம் பரிசீலனை செய்து முடிந்தவுடன் மூன்றாவது தடவையாக மதிப்பிடப்பட்டு நிறைவேற்றப்படலாம் அல்லது மூன்றாவது மதிப்பீடு பின்போடப்பட வேண்டுமென பாராளுமன்றம் பணித்தால் பின்போடப்படலாம்.

73. ஒரு சட்டமூலத்தின் மூன்றாவது மதிப்பீட்டின்போது பாராளுமன்றம் பணித்தால் அவ்வாறு பின்போடலாம். அறிவித்தலின் பின்னரான பிரேரணையின்மேல் வாய்மொழிமூலமான அல்லது வரைவுத் திருத்தங்கள் செய்யப்படலாம். சபாநாயகரினால் சட்டமூலத்தில் சான்றுரை எழுதப்படுவதற்கு முன்னர் சட்டமூலத்திலிருக்கத்தக்க இலக்கண பிழை அல்லது தட்டெழுத்துப் பிழை எதனையும் திருத்துவதற்கு சபாநாயகருக்கு தத்துவம் உண்டு.

## சபாநாயகரின் சான்றுரை

74. பாராளுமன்றத்தினால் சட்டமூலமொன்று நிறைவேற்றப்பட்ட பின்னர் இயன்றளவு விரைவாக அரசியலமைப்பின் 79 ஆம் உறுப்புரையில் குறித்துரைக்கப்பட்ட சான்றுரையை சபாநாயகர், சிங்களத்திலும் தமிழிலும் சட்டமூலத்தின்மீது புறக்குறிப்பிடுதல் வேண்டும்.

## ஒதுக்கீட்டுச் சட்டமூலத்திற்காகக் குறித்தொதுக்கப்பட்ட நாட்கள்

75. (1) ஒதுக்கீட்டுச் சட்டமூலத்தைக் பரிசீலிப்பதற்கென திசெம்பர் 31 ஆம் திகதிக்கு முன்பாக (இதனகத்துப்பின்னர் ஏற்பாடுசெய்யப்பட்டாலன்றி) இருபத்தாறு நாட்களுக்கு மேற்படாத நாட்கள் ஒதுக்கப்படல் வேண்டும்:

எனினும், ஏதாவது குறைநிரப்பும் ஒதுக்கீட்டுச் சட்டமூலத்தை பரிசீலிப்பதற்காக எடுக்கப்பட்ட நாட்கள் மேற்குறிப்பிட்ட இருபத்தாறு நாட்களை கணக்கிடுவதில் சேர்த்துக் கொள்ளப்படலாகாது.

(2) அவ்வாறு ஒதுக்கப்பட்ட நாட்களில், வெள்ளிக்கிழமை தவிர்ந்த ஏனைய நாட்களில் அமர்வு நேரம் மு.ப. 9.30 மணியிலிருந்து பி.ப. 12.30 மணிவரையும் பி.ப 1.00 மணியிலிருந்து பி.ப. 6.30 மணிவரையுமாக இருத்தல் வேண்டும். வெள்ளிக்கிழமைகளில் அமர்வு நேரம் மு.ப. 9.30 மணியிலிருந்து பி.ப. 12.30 மணிவரையும் பி.ப 1.30 மணியிலிருந்து பி.ப. 6.30 மணிவரையுமாக இருத்தல் வேண்டும்.

எனினும், பி.ப 6.00 மணிக்கு பந்திகள் (4), (5), (6) என்பவற்றின் ஏற்பாடுகள் செயற்படல் வேண்டும்.

(3) அவ்வாறு ஒதுக்கப்பட்ட ஒரு நாளில் பொது அலுவல்களின் முதலாவது விடயமாக ஒதுக்கீட்டுச் சட்டமூலம் இடம்பெறவேண்டுமென்பதுடன் அத்தகைய ஒரு நாளில் பிற்பகல் 6.00 மணிக்கு முன்பு வேறெந்தப் பொது அலுவலும் எடுக்கப்படுதலாகாது.

(4) சட்டமூலத்தின் இரண்டாவது மதிப்பீட்டிற்கு ஏழு நாட்களுக்கு மேல் ஒதுக்கப்படலாகாது. இரண்டாம் மதிப்பீட்டின் மீதான நடவடிக்கைகள் ஏற்கெனவே முடிவுற்றிருந்தாலன்றி ஒதுக்கப்பட்ட ஏழாம் நாளன்று பிற்பகல் 6.00 மணிக்குச் சபாநாயகர் அதனை நிறைவேற்றத் தேவையான எப்பிரேரணையையும் உடனடியாகப் பாராளுமன்றத்திற்குச் சமர்ப்பித்தல் வேண்டும். அத்தகைய பிரேரணைகள் யாவும் நிறைவேற்றப்படும்வரை பாராளுமன்றம் ஒத்திவைக்கப்படலாகாது.

(5) இக்கட்டளையின் (1) ஆம் பந்தியில் ஏற்பாடு செய்யப்பட்டவாறு தவிர ஒதுக்கீட்டுச் சட்டமூலத்தின் குழுநிலை பரிசீலனைக்கென இருபத்திரண்டு நாட்களுக்கு மேல் ஒதுக்கப்படலாகாது. அவ்வாறு ஒதுக்கப்பட்ட நாட்களில் கடைசி நாளன்று பிற்பகல் 6.00 மணிக்கு சட்டமூலம் ஏற்கெனவே அறிக்கையிடப்பட்டிருந்தாலன்றி அப்போது விவாதத்திலிருக்கும் எவையேனும் திருத்தங்களின் மீதான பிரேரணைகளையும் அதனைத் தொடர்ந்து அத்தலைப்புக்கான அரசாங்கத் திருத்தங்களின் மீதான பிரேரணைகளையும் அத்தலைப்பை நிறைவேற்றத் தேவையான பிரேரணைகளையும் தவிசாளர் உடனடியாகச் சபைக்கு விடுதல் வேண்டும். அதன் பின்னர் ஒவ்வொரு அமைச்சின் தலைப்புக்கள் தொடர்பாகவும் அவ்வமைச்சின் மதிப்பீடுகளின் எஞ்சியுள்ள தலைப்புகளின் மொத்தத் தொகைகள் அம்மதிப்பீடுகளில் வரையறுக்கப்பட்டுள்ள சேவைக்கென அட்டவணையில் சேர்க்கப்படுவதாக எனவும், பின்னர் பல்வேறு அட்டவணைகளும் முறையே சட்டமூலத்தின் ஒரு பகுதியாக இருக்க வேண்டுமெனவும் பிரேரணையை உடனடியாகச் சபைக்கு விடுதல் வேண்டும். அச்சட்டமூலம் அறிக்கையிடப்படும்வரை பாராளுமன்றம் ஒத்திவைக்கப்படலாகாது.

(6) இக்கட்டளையின் கீழ் இடம்பெறும் நடவடிக்கைகளை முடிவுக்குக் கொண்டு வரும் எந்நாளன்றும் அந்நடவடிக்கைகளின் பரிசீலனை ஒத்திவைப்புப் பிரேரணை மூலம் எதிர்நோக்கப்படவோ இடைநிறுத்தப்படவோ ஆகாது. மேலும் இந்நடவடிக்கைகளின்மீது தடங்கற் பிரேரணைகள் எவையும் கொண்டுவரப்படலாகாது.

எனினும், நிலையியற் கட்டளை 19 இன்கீழ் ஒத்திவைப்பு பிரேரணைக்காக அனுமதி வழங்கப்பட்டிருப்பின் அத்தகைய பிரேரணை, ஒதுக்கீட்டுச் சட்டமூலத்தின் மீதான நடவடிக்கைகள் முடிவுறும்வரை நிறுத்திவைக்கப்படுதல் வேண்டுமென்பதுடன் பாராளுமன்றம் ஏற்கெனவே ஒத்திவைக்கப்பட்டிருந்தாலொழிய, **பி.ப. 8.00 மணிக்கு** சபாநாயகர் வினாவின்றியே பாராளுமன்றத்தை ஒத்திவைத்தல் வேண்டும்.

### ஒழுங்குபேணல் விதிகளுக்கான பொறுப்பு

76. (1) பாராளுமன்றத்தில் சபாநாயகரும் ஏதேனும் குழுவில் அக்குழுவின் தவிசாளரும் முறையே பாராளுமன்றத்திலும் குழுக்களிலும் ஒழுங்குவிதிகளைக் கடைப்பிடிப்பதற்கு பொறுப்புடையோராவர். எந்தவிதமான ஒழுங்குப்பிரச்சினை மீதும் இவர்களின் முடிவை மேன்முறையீட்டிற்கு உட்படலாகாது என்பதுடன் முன்னறிவித்தலின்பின் செய்யப்படும் தன்னிலைப் பிரேரணை ஒன்றின் மீதன்றி இதனைப் மீளாய்வு செய்யப்படுதலுமாகாது.

(2) ஒரு விவாதத்தின்போது சபாநாயகரோ தவிசாளரோ தமது இருக்கையினின்றும் எழுந்தால் உரையாற்றிக்கொண்டிருக்கும் அல்லது உரையாற்றவிருக்கும் உறுப்பினரெவரும் தமது இருக்கையிலமர வேண்டுமென்பதுடன் சபாநாயகர் அல்லது தவிசாளர் கூறுவதை எவ்விதக் குறுக்கீடுமின்றிச் செவிமடுக்கக்கூடியதாகப் பாராளுமன்றமோ குழுவோ அமைதியாக இருத்தலும் வேண்டும்.

(3) ஒழுங்குப் பிரச்சினையொன்றை எடுத்துரைத்தபின் அதனை எடுத்துரைத்த உறுப்பினர் தமது இருக்கையில் அமர்தல் வேண்டுமென்பதுடன் சபாநாயகரோ தவிசாளரோ ஒழுங்குப் பிரச்சினையில் தமது தீர்ப்பினைக் கூறும்வரை சபாநாயகரின் அல்லது தவிசாளரின் அனுமதியின்றி வேறெந்த உறுப்பினரும் எழுந்து நிற்கலாகாது. தீர்ப்பளிக்கப்பட்ட பின் ஒழுங்குப் பிரச்சினை எழுப்பப்பட்ட சமயம் பாராளுமன்றத்தில் உரையாற்றி நின்ற உறுப்பினர் அக்கிராசனத்தின் தீர்ப்பிற்கிணங்க தமது உரையைத் தொடர்ந்து நிகழ்த்த தகுதியுடையவர்.

### பாராளுமன்றத்தில் ஒழுங்கு

77.(1) ஓர் உறுப்பினர் அக்கிராசனத்தின் அதிகாரத்தை புறக்கணித்தல் வேண்டுமென்றும் விடாப்பிடியாகவும் பாராளுமன்றத்தின் அலுவலிற்கு தடையினை ஏற்படுத்தல் அல்லது வேறெவ்வகையிலோ பாராளுமன்றத்தின் விதிகளைத் துஷ்ப்பிரயோகம் செய்தல் போன்ற குற்றச்சாட்டுக்களை புரிந்தவுடன் சபாநாயகர் அவ்வுறுப்பினரைப் பெயர் குறிப்பிட்டு “குறித்த அவ்வுறுப்பினர் பாராளுமன்றத்தின் சேவையினின்றும் இடைநிறுத்தி வைக்கப்படல் வேண்டும்” என்ற பிரேரணையை (விவாதமோ ஒத்திவைப்போ திருத்தமோ அனுமதிக்கப்படமாட்டாது.) உடனடியாக சபாநாயகர் சபைக்கு விட வேண்டும்.

(2) அத்தகைய ஏதேனும் பிரேரணை நிறைவேற்றப்படின் அத்துடன் எவரேனும் உறுப்பினர் இந்நிலையியற் கட்டளையின்கீழ் இடைநிறுத்தப்படின் முதலாவது சந்தர்ப்பத்தில் அத்தகைய உறுப்பினரின் இடைநிறுத்துகை இருவாரங்களுக்கானதாகத் வேண்டும். அதே அமர்வுத்தொடரின் போது இரண்டாவது சந்தர்ப்பத்தில் நான்கு வாரங்களுக்கானதாகத் வேண்டும் என்பதுடன் அதே அமர்வுத் தொடரின்போது மூன்றாவது அல்லது ஏதேனும் அடுத்துப்பின்னரான சந்தர்ப்பத்தில் ஆறு வாரங்களுக்கானதாகவிருத்தல் வேண்டும்.

எனினும், எவ்வுறுப்பினரின் சேவைகள் இடைநிறுத்தப்பட்டுள்ளனவோ அவ்வுறுப்பினருக்கு, அத்தகைய இடைநிறுத்துகை காலப்பகுதியின்போது ஒதுக்கீட்டுச் சட்டமூலத்தின் இறுதிவாக்கெடுப்பில் மட்டும் வாக்களிப்பதற்குச் சபாநாயகரினால் அனுமதியளிக்கப்படலாம்.

(3) ஓராம், (2) ஆம் பந்திகளின் ஏற்பாடுகள் எவ்வாறிருப்பினும், செங்கோலினை சபையில் வைத்திருக்கப்படும்போது அதனைத் தொடுகின்ற அல்லது அதனை உயர்த்துகின்ற எவரேனும் உறுப்பினர் பாரதூரமான ஒழுங்கீனத்தை புரிகின்றார் என்பதுடன், அத்தகைய தவறு அவ்வுறுப்பினரினால் முதலாவது தடவையாக புரியப்பட்டதாகவிருப்பினும் அவர் எட்டு வார காலப்பகுதிக்கு இடைநிறுத்தப்படுதல் வேண்டும்.

(4) சமூகமாயிருக்கும் பல உறுப்பினர்கள் கூட்டாக ஒன்று சேர்ந்து அக்கிராசனத்தின் அதிகாரத்தை புறக்கணித்தாலொழிய ஒரேநேரத்தில் ஒன்றுக்கு மேற்பட்ட உறுப்பினர்கள் பெயர் குறிப்பிடப்படுதலாகாது.

(5) இந்நிலையியற் கட்டளையின்கீழ் பாராளுமன்றத்தின் சேவையினின்றும் இடைநிறுத்தி வைக்கப்பட்ட ஓர் உறுப்பினர் அல்லது கூட்டாக இயங்கும் பல உறுப்பினர்கள் இடைநிறுத்தி வைக்கப்பட்ட காலவரையையுள் பாராளுமன்ற வளவெல்லையிலிருந்து வெளியேற வேண்டும் என்ற சபாநாயகரின் கட்டளைக்கு எந்நேரத்திலாவது கீழ்ப்படிய மறுத்தால், தனது கட்டளையைச் செயற்படுத்தத் தேவையான நடவடிக்கைகளை மேற்கொள்ளும்படி சபாநாயகர் பணிக்கலாம்.

(6) இக்கட்டளையின் (1) ஆம் பந்தியில் குறிப்பிடப்பட்ட குற்றமொன்று முழுப்பாராளுமன்ற குழுநிலையில் புரியப்படின் தவிசாளர் உடனடியாக குழுவின் நடவடிக்கையை இடைநிறுத்தி அவ்வாறு இடைநிறுத்தி வைப்பதற்கான சந்தர்ப்ப சூழ்நிலைகளைப் பாராளுமன்றத்துக்கு அறிவிக்க வேண்டுமென்பதுடன், பாராளுமன்றத்திலேயே அத்தகைய குற்றம் இழைக்கப்பட்டதாகக்கொண்டு

அவ்வறிவித்தலின் பேரில் பிரேரிக்கப்படும் ஒரு பிரேரணை திருத்தம், ஒத்திவைப்பு அல்லது விவாதம் எதுவுமின்றி சபாநாயகரினால் சபைக்கு விடப்படுதல் வேண்டும்.

78. ஒரு விவாதத்தின் போது தனது சொந்த வாதங்களை அல்லது ஏனைய உறுப்பினர்களால் மேற்கொள்ளப்பட்ட வாதங்களை அல்லது சலிப்பூட்டும் முறையில் மீட்டுரைப்பதிலோ அல்லது விவாதப் பொருளுக்குப் பொருத்தமற்ற வகையில் உரையாற்றுவதிலோ ஓர் உறுப்பினர் விடாப்பிடியாயிருந்தால் சபாநாயகர் அவ்வறுப்பினரின் நடத்தையைப் பாராளுமன்றத்தின் கவனத்திற்குக் கொண்டுவந்த பின்னர் அவ்வறுப்பினரை உரையாற்றுவதை நிறுத்துமாறு பணிப்பதுடன் நேரடி ஒலி, ஒளிபரப்பை நிறுத்துமாறும் கட்டளையிடலாம்.

79. (1) பாரதூரமான ஒழுங்கற்ற முறையில் செயற்படும் உறுப்பினர்கள் அன்றைய எஞ்சிய நேரக் கூட்ட அமர்விலிருந்து உடனடியாக வெளியேற வேண்டுமெனச் சபாநாயகர் கட்டளையிட வேண்டுமென்பதுடன் அவரது கட்டளையைச் செயற்படுத்த தேவையான நடவடிக்கைகளை எடுக்குமாறும் சபாநாயகர் பணிக்கலாம். அத்தகைய கட்டளை தொடர்பாக அக்கிராசனத்திலிருந்து பெறக்கூடிய அத்தகைய கட்டளையின்மீது படைக்கலச்சேவிதர் செயலாற்றுதல் வேண்டும்.

(2) எச்சந்தர்ப்பத்திலாவது, சபாநாயகர் இந்நிலையியற் கட்டளையின்கீழ் தமக்குள்ள அதிகாரங்களை போதியளவல்லவென கருதினால் அவர், நிலையியற் கட்டளை 77 ஐப் பின்பற்றி அத்தகைய உறுப்பினர்களைப் பெயர் குறிக்கலாம்.

80. எழுபத்தேழாம் நிலையியற் கட்டளையின் கீழ் இடைநிறுத்தப்பட்ட அல்லது 79ஆம் நிலையியற் கட்டளையின் கீழ் வெளியேறுமாறு பணிக்கப்பட்ட எவரேனும் உறுப்பினர் பாராளுமன்ற வளவெல்லையிலிருந்து உடனடியாக வெளியேறுதல் வேண்டுமென்பதுடன், அத்தகைய இடைநிறுத்துகை காலப்பகுதியின்போது குழுக்களிலிருந்தும் தடைசெய்யப்படுதல் வேண்டும்.

இவ்வத்தியாயத்தின் நோக்கங்களுக்காக “பாராளுமன்ற வளவெல்லை” என்பது, பாராளுமன்றக் கட்டிடங்களையும் பாராளுமன்றத்தின் 1ஆம் இலக்க வாயில் முதல் 3ஆம் இலக்க வாயில் வரையான நிலப்பரப்பையும் உள்ளடக்கும்.

81. பாராளுமன்றத்தில் பாரதூரமான ஒழுங்கீனம் எழுகின்ற விடயத்தில், சபாநாயகர் அவசியமென கருதினால், வினாவின்றியே பாராளுமன்றத்தை ஒத்திவைக்கலாம் அல்லது சபாநாயகரினால் தீர்மானிக்கக்கூடியவாறான நேரத்துக்கு அமர்வை இடைநிறுத்திவைக்கலாம்.

82. (1). ஒழுங்கற்ற அல்லது மாமன்றப் பண்பிற்கு ஒவ்வாத தகாத வார்த்தைகளை விவாதத்தில் பயன்படுத்தியுள்ள அல்லது 83ஆம் நிலையியற் கட்டளைக்கு முரணாக அல்லது 91(ஊ) அல்லது (ஏ) என்னும் நிலையியற் கட்டளைகளுக்கு முரணாக எதனையும் விவாதத்தில் கூறியிருந்து அதனை விளக்கியிராத அல்லது மீட்டுப்பெறாத அல்லது அத்தகைய தகாத வார்த்தைகளைப் பயன்படுத்தியமைக்காகப் பாராளுமன்றம் திருப்திப்படும் வகையில் மன்னிப்புக் கேட்டிராத அல்லது இந்நிலையியற் கட்டளைகளில் குறித்துரைக்கப்பட்ட ஏதேனும் ஒழுங்குபேணுகையின் மீறுகையைப் புரிந்துள்ள எவரேனும் உறுப்பினருக்கெதிராக பாராளுமன்றம் தகுதியெனக் கருதுகின்ற ஏதேனும் வகையில் நடவடிக்கை எடுக்கலாமென்பதுடன், இந்நிலையியற் கட்டளைகளில் குறித்துரைக்கப்பட்ட முறை தவிர்ந்த வேறேதேனும் முறையில், இந்நிலையியற் கட்டளையில் குறித்துரைக்கப்பட்ட ஒழுங்குபேணுகையின் மீறுகைக்காக, எவரேனும் உறுப்பினருக்கெதிராக நடவடிக்கை எடுப்பதிலிருந்து பாராளுமன்றத்தை இக்கட்டளைகளில் எதுவும் தடுத்தலுமாகாது.

(2) (அ) எவரேனும் உறுப்பினர் இயைபற்ற முறையில் அல்லது நிலையியற் கட்டளைகளிற்கு முரணாக தொடர்ந்து செயற்படுகின்றாரென சபாநாயகர் அபிப்பிராயப்படுமிடத்து, அவர் அப்பாராளுமன்ற நடவடிக்கைகளின் ஏதேனும் ஒலிபரப்பு உடனடியாக இடைநிறுத்தப்படவேண்டுமென கட்டளையிடலாம்;

(ஆ) விவாதத்தில் ஒழுங்கற்ற அல்லது மாமன்றப் பண்பிற்கு ஒவ்வாதனவாகவுள்ள தகாத வார்த்தைகள் உபயோகப்படுத்தப்பட்டுள்ளனவென அல்லது 83ஆம் நிலையியற் கட்டளை அல்லது நிலையியற் கட்டளை 91 (ஊ) அல்லது (ஏ) என்னும் நிலையியற் கட்டளைகளுக்கு முரணான விவாதத்தில் எதுவும் கூறப்பட்டுள்ளதென சபாநாயகர் அபிப்பிராயப்படுமிடத்து அவர் தனது தற்றுணிபின்படி அத்தகைய சொற்கள் அல்லது அத்தகைய கூற்றுக்கள் ஹன்சாட் அறிக்கையிலிருந்து நீக்கிவிடப்படுதல் வேண்டுமென கட்டளையிடலாம் என்பதுடன், அவ்வார்த்தைகள் அல்லது கூற்றுக்கள் சொல்லப்படாத சொற்களாகக் கருதப்படுதலும் வேண்டும்.

83. (i) தன்னிலைப் பிரேரணை ஒன்றின் மீதன்றி சனாதிபதி, அல்லது பதில் சனாதிபதி, பாராளுமன்ற உறுப்பினர்கள், நீதிபதிகள் மற்றும் நீதி நிருவாகத்தில் ஈடுபட்டுள்ள வேறு ஆட்களின் தனிப்பட்ட நடத்தை பற்றி பாராளுமன்றத்தில் வினாவெதுவும் எழுப்பப்படுதலாகாது; அத்துடன் எவையேனும் நடவடிக்கைகளில், அமைச்சர்களிடம் கேட்கப்படும் கேள்விகளில் அல்லது ஏதேனும் விடயம் தொடர்பான பிரேரணையொன்றின் மீதான விவாதத்திலான குறிப்புகளில் அத்தகைய எவரேனும் ஆட்களின் நடத்தை பற்றி குறிப்பிடுதலும் ஒழுங்கற்றதாகும்.

(ii) இந்நிலையியற் கட்டளையில் "நீதிபதி" என்பது குடியரசின் சனாதிபதி அவர்களால் அவரது கைப்பட எழுத்தாணைமூலம் நியமிக்கப்பட்ட பிரதம நீதியரசர், மேன்முறையீட்டு நீதிமன்றத் தலைவர், உயர் நீதிமன்றத்தினதும், மேன்முறையீட்டு நீதிமன்றத்தினதும் மற்றெல்லா நீதிபதிகள் எனப் பொருள்படும்.

### தன்னிலைப் பிரேரணை மீது குறித்த சில ஆட்களை அகற்றுதல்

84. (1) ஏதேனும் சட்டத்திற்கு முரணாக எது எவ்வாறிருப்பினும், சார்த்தப்பட்ட துர்நடத்தை அல்லது தகவின்மை என்ற ஏதுவின்மீது பிரதம நீதியரசர், உயர்நீதிமன்ற நீதிபதிகள், மேன்முறையீட்டு நீதிமன்றத்தின் தலைவர் மற்றும் மேன்முறையீட்டு நீதிமன்றத்தின் நீதிபதிகள் என்போரை பதவியிலிருந்து அகற்றுவதற்கான பிரேரணையொன்றை சனாதிபதிக்கு முன்வைப்பதற்கான தீர்மானம் பற்றிய முன்னறிவித்தல் அரசியலமைப்பின் 107 ஆம் உறுப்புரையின் பிரகாரம் சபாநாயகருக்கு கொடுக்கப்படும் சந்தர்ப்பத்தில் சபாநாயகர் அத்தகைய தீர்மானத்தை ஏற்றுக்கவனித்து அதனை பாராளுமன்றத்தின் ஒழுங்குப்பத்திரத்தில் இடம் பெறச் செய்தல் வேண்டும்.

(2) (அ) ஓராம் பந்தியில் குறிப்பீடுசெய்யப்பட்ட தீர்மானமொன்று பாராளுமன்றத்தின் ஒழுங்குப்பத்திரத்தில் இடப்படுமிடத்து, சபாநாயகர் பிரதம அமைச்சரினதும் பாராளுமன்றத்தின் எதிர்க்கட்சித்தலைவரினதும் கலந்தாலோசனையுடன் சம்பந்தப்பட்ட நீதிபதியின் மீது சார்த்தப்பட்ட துர்நடத்தையை அல்லது தகவின்மையை நுண்ணாய்வு செய்வதற்கு ஓய்வுபெற்ற மூன்று உயர் நீதிமன்ற நிதீபதிகளைக் கொண்ட விசாரணைக் குழாமொன்றை நியமித்தல் வேண்டும்.

(ஆ) சபாநாயகர் அத்தகைய விசாரணைக்குழுத்தின் தவிசாளராக விசாரணைக்குழுத்தின் உறுப்பினர்களுள் ஒருவரை நியமித்தல் வேண்டும்.

(3) எந்த நீதிபதிக்கு எதிராக சொல்லப்பட்ட துர்நடத்தை அல்லது தகவின்மை பற்றிய சார்த்துரை தீர்மானத்தில் தரப்பட்டுள்ளதோ அந்த நீதிபதியை, சொல்லப்பட்ட தீர்மானம் பெறப்பட்ட திகதியிலிருந்து மூன்று வாரக் காலப்பகுதியினுள் எதிர்வாதம் பற்றிய எழுத்திலான கூற்றை அளிக்கும்படி விசாரணைக்குழாம் தேவைப்படுத்துதல் வேண்டும்.

(4) இரண்டாம் பந்தியின்கீழ் நியமிக்கப்பட்ட விசாரணைக்குழாமொன்று, சம்பந்தப்பட்ட நீதிபதியின் சார்த்தப்பட்ட துர்நடத்தையை அல்லது தகவின்மையை எண்பிப்பதற்கு வாய்மொழி மூலமான அல்லது ஆவணமுறையான சான்றை அளிக்கும்படி அத்தகைய தீர்மானத்தில் கையொப்பமிட்டுள்ள பாராளுமன்ற உறுப்பினர்களுக்கு அல்லது அவர்களின் சட்டப் பிரதிநிதிகளுக்கு அனுமதியளித்தல் வேண்டும்.

(5) எந்த நீதிபதியின் சார்த்தப்பட்ட துர்நடத்தை அல்லது தகவின்மை, (2) ஆம் பந்தியின்கீழ் நியமிக்கப்பட்ட விசாரணைக்குழாத்தினாலான நுண்ணாய்வின் விடயமாகவுள்ளதோ அந்த நீதிபதி அக் குழுவின் முன்னர் தோன்றுவதற்கும் அத்தகைய விசாரணைக்குழாத்தினால் நேரடியாக அல்லது பிரதிநிதிகள்மூலம் செவிமடுக்கப்படுவதற்கும் வாய்மொழிமூலமான அல்லது ஆவணமுறையான சான்றை அளிப்பதற்கும் உரிமை கொண்டிருத்தல் வேண்டும்.

(6) அவ்வாறு நியமிக்கப்பட்ட விசாரணைக்குழாமானது, நியாயமான, சுயாதீனமான மற்றும் பாரபட்சமற்ற முறையில் விசாரணை நடாத்தப்படுவதை உறுதிப்படுத்துதல் வேண்டுமென்பதுடன் விசாரணை முடிவுற்றதன் பின்னர் உறுதி செய்யப்பட்ட சாட்சிகள் உயர்தரமானவை என்ற அடிப்படையின்மீது அதன்முன்னர் அளிக்கப்பட்ட சான்றை மதிப்பீடு செய்து சம்பந்தப்பட்ட நீதிபதி தீர்மானத்தில் தரப்பட்டுள்ள சார்த்தப்பட்ட துர்நடத்தை அல்லது தகவின்மை தொடர்பாக குற்றவாளியா அல்லது இல்லையாவென்பதைத் தீர்மானித்தலும் வேண்டும்.

(7) அவ்வாறு நியமிக்கப்பட்ட விசாரணைக்குழாம் விசாரணையை இரண்டு மாதக் காலப்பகுதியினுள் முடிவுறுத்துதல் வேண்டும். ஆயினும், சபாநாயகர் விசாரணைக்குழாத்தின் வேண்டுகோளின்பேரில் ஒரு தடவையில் ஒரு மாதத்திற்கு மேற்படாத வகையில் அத்தகைய காலஎல்லையை நீடிக்கலாம்.

(8) விசாரணையின் நடவடிக்கைகள் முடிவுற்ற பின்னர், அவ்வாறு நியமிக்கப்பட்ட விசாரணைக்குழாம், அக்குழாத்தின் முன்னர் எடுக்கப்பட்ட சான்றின் நிகழ்ச்சிக் குறிப்புகளுடன் அதன் காண்புகளை சபாநாயகருக்கு அறிக்கையிடுதல் வேண்டுமென்பதுடன் சபாநாயகர், சம்பந்தப்பட்ட நீதிபதி சார்த்தப்பட்ட துர்நடத்தைக்கு அல்லது தகவின்மைக்கு குற்றவாளியாகவுள்ளாரென விசாரணைக்குழாமானது கண்டிருப்பின் மட்டுமே விசாரணைக் குழாத்தின் காண்புகளை பாராளுமன்றத்திற்கு முன்வைத்தல் வேண்டும். சம்பந்தப்பட்ட நீதிபதி குற்றவாளியல்லாரென விசாரணைக்குழாம் கண்டிருப்பின் அவர் அதனைப் பாராளுமன்றத்திற்கு அறிவித்து நடவடிக்கைகளை முடிவுறுத்துதல் வேண்டும்.

(9) சம்பந்தப்பட்ட நீதிபதி சார்த்தப்பட்ட துர்நடத்தை அல்லது தகவின்மை தொடர்பாக குற்றவாளியாக காணப்பட்டுள்ளாரென்று விசாரணைக்குழாம் அறிக்கையிட்டிருப்பின், சபாநாயகர் பாராளுமன்றத்தின் அங்கீகாரத்துக்காக அவ்வறிக்கையை முன்வைத்தல் வேண்டும். அத்தகைய தீர்மானம் (சமூகமளிக்காதோர் உட்பட) பாராளுமன்றத்தின் மொத்த உறுப்பினர்களின் பெரும்பான்மையோரினால் நிறைவேற்றப்பட்டின், எண்பிக்கப்பட்ட துர்நடத்தை அல்லது தகவின்மை என்ற ஏதுவின்மீது சம்பந்தப்பட்ட நீதிபதியை அகற்றுவதற்காக அதனை சபாநாயகர் சனாதிபதிக்கு அனுப்பிவைத்தல் வேண்டும்.

(10) பாராளுமன்ற அமர்வுகள் ஒத்திவைக்கப்பட்டிருந்தாலும் அல்லது பாராளுமன்றம் கலைக்கப்பட்டிருந்தாலும் விசாரணைக்குழாம் தனது விசாரணைகளை தொடர்ந்து நிகழ்த்தலாம்.



85. (1) (அ) அரசியலமைப்பின் 65 ஆம் உறுப்புரையின்கீழ் நியமிக்கப்பட்ட பாராளுமன்றச் செயலாளர் நாயகம்; அல்லது
- (ஆ) அரசியலமைப்பின் 104உ ஆம் உறுப்புரையின்கீழ் நியமிக்கப்பட்ட தேர்தல்கள் ஆணையாளர் தலைமையதிபதி; அல்லது
- (இ) அரசியலமைப்பின் 153ஆம் உறுப்புரையின்கீழ் நியமிக்கப்பட்ட கணக்காய்வாளர் தலைமையதிபதி; அல்லது
- (ஈ) அரசியலமைப்பின் 156ஆம் உறுப்புரையின்கீழ் நியமிக்கப்பட்ட நிருவாகத்துக்கான பாராளுமன்ற ஆணையாளர்,

ஆகியோரைப் பதவியிலிருந்து அகற்றுவதற்காகச் சனாதிபதிக்கான பிரேரணையொன்றை முன்வைப்பதற்கான தீர்மானமொன்று பாராளுமன்றத்தின் ஒழுங்குப்பத்திரத்தில் இடம்பெறும் சந்தர்ப்பத்தில், அத்தகைய தீர்மானம் இந்நிலையியற் கட்டளையின் (2) ஆம் பந்தியின்கீழ் நியமிக்கப்பட்ட தெரிசூழ பாராளுமன்றத்துக்கு அறிக்கை சமர்ப்பித்த திகதியிலிருந்து ஒரு மாத காலப்பகுதி முடிவடைவதன் பின்னர் வரை தொடரப்படலாகாது.

(2) ஓராம் பந்தியில் குறிப்பீடுசெய்யப்பட்ட தீர்மானமொன்று பாராளுமன்றத்தின் ஒழுங்குப்பத்திரத்தில் இடம்பெறும் சந்தர்ப்பத்தில், சபாநாயகர் அத்தகைய தீர்மானத்தில் தரப்பட்டுள்ள கருமங்களை நுண்ணாய்வுசெய்து அவற்றின்மீது பாராளுமன்றத்துக்கு அறிக்கையிடுவதற்கு ஏழு உறுப்பினர்களுக்குக் குறையாதோரைக் கொண்டுள்ள பாராளுமன்றத் தெரிசூழவொன்றை நியமித்தல் வேண்டும்.

(3) (அ) இரண்டாம் பந்தியின்கீழ் நியமிக்கப்பட்ட தெரிசூழவொன்று, எந்த ஆளின் பதவியகற்றுகை அதன் நுண்ணாய்வின் விடயப்பொருளாகவுள்ளதோ அந்த ஆளுக்கு அத்தகைய தெரிசூழ எந்தத் தீர்மானத்தைப் பின்பற்றி நியமிக்கப்பட்டதோ அந்த தீர்மானத்தில் தரப்பட்டுள்ள விடயங்களின் பிரதியொன்றை அனுப்புதல் வேண்டுமென்பதுடன் தெரிசூழ குறித்துரைக்கக்கூடியவாறான அத்தகைய காலப்பகுதியினுள் எழுத்திலான எதிர்வாதக் கூற்றொன்றை அளிக்கும்படி அத்தகைய ஆளைத் தேவைப்படுத்துதலும் வேண்டும்.

(ஆ) எந்த ஆளின் சார்த்தப்பட்ட துர்நடத்தை அல்லது தகவின்மை (2) ஆம் பந்தியின்கீழ் நியமிக்கப்பட்ட தெரிசூழவினாலான நுண்ணாய்வின் விடயமாகவுள்ளதோ அந்த ஆள் நேரடியாகவோ அல்லது ஒரு சட்டத்தரணிமூலமாகவோ தெரிசூழவின் முன்னர் தோன்றி அத்தகைய குழுவினால் செவிமடுக்கப்படுவதற்கும் அத்தகைய ஆளுக்கெதிராக செய்யப்பட்ட சார்த்துரைகளை இல்லையென நிரூபிப்பதற்கு வாய்மொழி மூலமான அல்லது ஆவணமுறையான சான்றை அளிப்பதற்கும் உரிமை கொண்டிருத்தல் வேண்டும்.

(4) இரண்டாம் பந்தியின்கீழ் நியமிக்கப்பட்ட தெரிசூழ, எவரேனும் ஆளை கட்டளை யிட்டழைப்பதற்கும் பத்திரங்களையும் பதிவேடுகளையும் கோருவதற்கும் தத்துவங் கொண்டிருத்தல் வேண்டுமென்பதுடன், குழுவின் கூட்டநடப்பெண் தெரிசூழ உறுப்பினர்களின் எண்ணிக்கையில் அரைவாசிக்கு குறையாததாக அமைதலும் வேண்டும்.

(5) இக்கட்டளையின் (2) ஆம் பந்தியின் கீழ் நியமிக்கப்பட்ட தெரிசூழ, அதனாற் செய்யப்படும் நுண்ணாய்வுகளின் முடிவில் அதன்முன் எடுக்கப்பட்ட சான்றுக் குறிப்புக்களுடன் அதன் முடிவெடுப்புக்களையும் பாராளுமன்றத்திற்கு அறிக்கையிடுவதுடன், பாராளுமன்றத்தின் கவனத்திற்குக் கொண்டுவருதல் தக்கதென அது கருதக்கூடிய எவ் விடயங்கள் பற்றியும் விசேட அறிக்கையையும் சமர்ப்பிக்கலாம்.

(6) இக்கட்டளையின் (1) ஆம் பந்தியிற் குறிப்பீடுசெய்யப்பட்டுள்ள பிரேரணையொன்றைச் சனாதிபதிக்குச் சமர்ப்பிப்பதற்கான தீர்மானமொன்று பாராளுமன்றத்தினால் நிறைவேற்றப்படும் சந்தர்ப்பத்தில், சபாநாயகர், பாராளுமன்றத்தின் சார்பில் அப்பிரேரணையைச் சனாதிபதிக்குச் சமர்ப்பித்தல் வேண்டும்.

### விவாத விதிகள்

86. கீழ்க்குறிப்பிடப்பட்டுள்ள சந்தர்ப்பங்கள் தவிர, பாராளுமன்றத்தினால் சமர்ப்பிக்கப்பட்டிருக்கும் எந்த ஒரு விடயத்திலும் உறுப்பினரொருவர் ஒரு முறைக்கு மேல் உரையாற்றலாகாது.:-

(அ) புது விடயமெதையும் புகுத்தாமல் தமதுரையில் தவறாக விளங்கிக் கொள்ளப்பட்ட பொருட்பகுதியை விளக்குவதற்காக உரையாற்றுதல்; அல்லது

(ஆ) ஒழுங்குப் பிரச்சினை ஒன்றின்மீது உரையாற்றுதல்

87. ஏதேனும் பிரேரணையை அல்லது திருத்தத்தை பிரேரிக்கின்ற உறுப்பினர் அதற்கு ஆதரவாக உரையாற்றலாம். எவ்வாறாயினும், அப்பிரேரணை அல்லது திருத்தம் முறையாக வழிமொழியப்படும்வரை மேற்கொண்டு விவாதம் அனுமதிக்கப்படுதலாகாது என்பதுடன் அப்பிரேரணை சபைக்கு விடப்படலுமாகாது.

88. தமது இடத்தில் எழுந்து நின்று அக்கிராசனத்திற்கு தலைசாய்ப்பதன்மூலம் ஓர் உறுப்பினர் ஒரு பிரேரணையையோ திருத்தத்தையோ வழிமொழியலாம். இதனால் அவர் விவாதத்தில் பின்னொரு கட்டத்தில் உரையாற்றும் உரிமையை இழக்கமாட்டார்.

89. சபாநாயகர் ஒரு பிரேரணையை முழுமையாகச் சமர்ப்பித்தபின் உறுப்பினர் எவரும் அப்பிரேரணைமீது உரையாற்றமுடியாது. ஒரு பிரேரணையில் "ஆம்" "இல்லை" எனும் குரல்களின் பின்னர் அந்தப் பிரேரணை முழுமையாகச் சமர்ப்பிக்கப்பட்டதாகிவிடும்.

90. விவாதத்திற்குரிய ஒரு பிரேரணை பிரேரிக்கப்பட்டு விவாதித்து நிறைவேற்றப்பட்டால் அத்தகைய பிரேரணையை மீண்டும் அதே கூட்டத்தொடரில் சபாநாயகரின் அனுமதியின்றிப் பிரேரிக்க எந்தவோர் உறுப்பினரும் தகுதியற்றவர் ஆவார். அத்துடன் பாராளுமன்றம் ஒரு கூட்டத்தொடரில் முடிவுசெய்த ஒரு விடயத்தை அதே கூட்டத் தொடரில் சபாநாயகரின் அனுமதியின்றி ஒரு விவாதத்தில் புதுப்பிக்கவும் ஓர் உறுப்பினர் தகுதியற்றவராவார்.

### பாராளுமன்றத்தில் உரையாற்றுகின்ற உறுப்பினர்களுக்கான விதிகள்

91. பாராளுமன்றத்தில் பரிசீலனையில் இருக்கும் எந்தவொரு விடயத்திலும் உரையாற்றும்பொழுது பின்வரும் விதிகள் கண்டிப்பாகக் கவனிக்கப்படல் வேண்டும்:-

(அ) ஒவ்வொரு உறுப்பினரும் சபாநாயகரை நோக்கியே உரையாற்ற வேண்டும்; சபாநாயகரின் அனுமதியுடனன்றி தமக்கு ஒதுக்கப்பட்ட ஆசனத்தினிலிருந்து எழுந்துநின்றே உரையாற்ற வேண்டும்.

(ஆ) ஒழுங்குப் பிரச்சினை ஒன்றின்மீது அல்லது உரையாற்றும் உறுப்பினர் இடமளித்தால் அன்றி உறுப்பினரொருவர் உரையாற்றும்போது எவரும் இடையில் குறுக்கிடலாகாது.

- (இ) அவர் தனது உரையை முடித்ததும் தமது இருக்கையில் மீண்டும் அமர வேண்டும்; உரையாற்ற விரும்பும் வேறு எந்த உறுப்பினரும் அப்பொழுது எழுந்து நிற்கலாம்.
- (ஈ) ஒரே நேரத்தில் இரண்டு உறுப்பினர்கள் எழுந்து நின்றால் முதலில் தன் பார்வையில் பட்ட உறுப்பினரை உரையாற்றும்படி சபாநாயகர் அழைக்க வேண்டும்.
- (உ) ஒவ்வொரு உறுப்பினரும் கலந்துரையாடப்படும் விடயத்திற்குட்பட்டே தமது உரையை நிகழ்த்த வேண்டும்.
- (ஊ) உறுப்பினரெவரும் ஏதேனும் பிரேரணையின் அல்லது விவாதத்தின்போது நீதிமன்றத் தீர்ப்பின் கீழுள்ள ஏதேனும் விடயம் அல்லது நீதித் தீர்ப்பொன்று நிறைவுபெறாதிருக்கும் ஏதேனும் விடயம் பற்றிக் குறிப்பீடு செய்தலாகாது (நீதிமன்றத்தின் முன்னிலையிலுள்ள விடயம் தொடர்பான விதி). குறித்த விதியை மீறி நீதிமன்றத்தின் முன்னிலையிலுள்ள விடயம் பற்றிக் குறிப்பிடுகின்ற எவரேனும் உறுப்பினரை சபாநாயகர் அல்லது குழுக்களின் தலைவர் அவரது ஆசனத்தில் அமருமாறு பணிக்கலாம்;

எனினும், நீதிமன்றத்தின் முன்னிலையிலிருக்கும் நீதி நடவடிக்கைகளின் விளைவுகளுக்கு உண்மையான மற்றும் கணிசமான ஆபத்தை அல்லது தீங்கை அந்த விடயம் ஏற்படுத்தாது என சபாநாயகர் கருதுவாராயின் அவர் அத்தகைய விடயத்தை அனுமதிக்கலாம்.

- (எ) உரையாற்றுகின்ற அல்லது சமூகமளித்திருக்கின்ற உறுப்பினரொருவரினால் ஏதேனும் அவதூறான அல்லது ஒழுங்கீனமான சொற்கள் பிரயோகிக்கப்பட்டால், சபாநாயகர் அவரை ஒழுங்குபேணும்படி கட்டளையிட வேண்டுமென்பதுடன் அத்தகையவை பாராளுமன்ற விவாதங்கள் பற்றிய அதிகார அறிக்கையிலிருந்து (ஹன்சாட்) நீக்கப்படவேண்டுமெனவும் பணித்தலும் வேண்டும்.
- (ஏ) உறுப்பினரெவரும் மற்றொரு உறுப்பினர்களுக்கெதிராக தகாத நோக்கத்தில் குற்றம் சாட்டப்படுதலோ அல்லது மற்றொரு உறுப்பினரின் தனிப்பட்ட விடயங்கள் பற்றிக் குறிப்பிடுதலோ.
- (ஐ) உறுப்பினரொருவர் பாராளுமன்றத்தின் முன்வைக்கப்பட்டுள்ள விடயம் தொடர்பில் மாத்திரமே உரையாற்றுதல் வேண்டும்.
- (ஓ) பாராளுமன்றத்தின் முன் பிரேரணை இல்லாவிடினும் அதன் இணக்கத்துடன் ஓர் உறுப்பினர் தனது தனிப்பட்ட விடயங்களை பாராளுமன்றத்தில் விளக்கலாம்; ஆனால் அவ்விடயம் பற்றி விவாதம் எதுவும் அனுமதிக்கப்படலாகாது. அத்துடன், அவர் கண்டிப்பாக தனது நன்னடத்தை எடுத்துக்காட்டும் வரையறைக்குள் நின்றல் வேண்டும்.
- (ஔ) ஒரு தீர்மானத்தை அல்லது பிரேரணையை பிரேரித்த உறுப்பினர் விவாத முடிவில் அது தொடர்பாக பதிலளிக்க உரிமையுடையவராக இருத்தல் வேண்டும்.
- (ஊ) விதிகளை மீறுகின்ற எவரேனும் உறுப்பினரை சபாநாயகர் உடனடியாக ஒழுங்கு பேணும்படி பணிக்கலாம்.
- (க) உறுப்பினர்கள் வாக்களிக்கும் நேரம் தவிர, பாராளுமன்றச் சபையினுள் நுழையும்போதும் வெளியே செல்லும் போதும் தவிசாளருக்கு தலை வணங்க வேண்டும்.

- (ங) அமர்வு ஒன்றின் முடிவில் சபாநாயகர் பாராளுமன்றச் சபையை விட்டு வெளியேறவுள்ளபோது உறுப்பினர்கள் தமது ஆசனங்களில் எழுந்துநின்று சபாநாயகர் பாராளுமன்றச் சபையை விட்டு வெளியேறும்வரை நின்ற நிலையில் இருத்தல் வேண்டும்.
- (ச) இந்நிலையியற் கட்டளையின் ஏற்பாடுகள் எவ்வாறிருப்பினும், நியாயமானதும் ஒப்புரவானதுமான முறையில் உறுப்பினர்களிடையே நேரத்தைக் குறித்தொதுக்குவதற்கு சபாநாயகர் பொறுப்பாகவிருத்தல் வேண்டும். எவர் உரையாற்ற வேண்டும் என்பதைத் தீர்மானிப்பதில் ஆளும் கட்சியினதும் எதிர்கட்சியினதும் முதற்கோலாசான்கள் அவ்வாறு உரையாற்றுவதற்கு சபாநாயகரினால் அழைக்கப்பட வேண்டிய உறுப்பினர்களின் பெயர்ப்பட்டியலை வழங்குவதன் மூலம் சபாநாயகருக்கு உதவ வேண்டும்.

### உரையாற்றாத உறுப்பினர்களுக்கான விதிகள்

92. பாராளுமன்றத்திலோ அல்லது முழுப் பாராளுமன்றக் குழுவொன்றிலோ விவாதம் நிகழும்போது ஓர் உறுப்பினர் -

- (அ) பாராளுமன்றத்திற்குள் அல்லது குழுவிற்குள் பண்புடனும் ஒழுங்கான முறையிலும் பிரவேசிக்க வேண்டும்;
- (ஆ) பாராளுமன்ற சபாகூடத்தில் ஒழுங்கற்றுக் குறுக்கே போகக்கூடாது;
- (இ) பாராளுமன்றதின் முன்னிருக்கும் விடயத்துக்குத் தொடர்பற்ற செய்தித்தாள்கள், நூல்கள் அல்லது கடிதங்கள் முதலியனவற்றை வாசித்தலாகாது;
- (ஈ) புகைத்தலாகாது;
- (உ) இன்னுமோர் உறுப்பினர் உரையாற்றும்போது அமைதியாயிருக்க வேண்டுமென்பதுடன் உரையாற்றும் உறுப்பினர் இடமளித்தாலன்றி அவரை இடை மறித்தலாகாது;
- (ஊ) வாய்மூலத் தொடர்பாடல் சாதனங்களைப் பயன்படுத்தி உரையாடுதலாகாது; அத்துடன்
- (எ) சபையின் மையப்பகுதியுள் பிரவேசித்தலாகாது.

### முழுப் பாராளுமன்றக் குழு

93. (1) பாராளுமன்றத்தினால் மேற்கொள்ளப்படும் தீர்மானம் ஒன்றின் மூலம் ஒரு முழுப் பாராளுமன்றக் குழு நியமிக்கப்படுதல் வேண்டும்.

(2) இத்தகைய தீர்மானம் ஏற்கப்படுமிடத்து வினா விடுக்காமலே சபாநாயகர் அக்கிராசனத்தை விட்டகல வேண்டும்.

94. சபாநாயகர் அல்லது அவர் சமூகமளித்திராத சந்தர்ப்பத்தில் பிரதிச் சபாநாயகர் முழுப் பாராளுமன்றக் குழுவின் தவிசாளராகத் தலைமைவகித்தல் வேண்டும். இருவரும் சமூகமளிக்காத சந்தர்ப்பத்தில் குழுக்களின் பிரதித் தவிசாளர் தலைமைவகித்தல் வேண்டும். சபாநாயகரும், பிரதிச் சபாநாயகரும், குழுக்களின் பிரதித் தவிசாளரும் சமூகமளிக்காத சந்தர்ப்பத்தில் தவிசாளர் குழாமிலுள்ள உறுப்பினரொருவர் தலைமைவகித்தல் வேண்டும்.

95. முழுப் பாராளுமன்ற குழுநிலையிலான வாக்கெடுப்பு, “சபாநாயகர்” என்னும் சொல்லுக்குப் பதிலாகத் “தவிசாளர்” என்னும் சொல்லை இடுவதன்மூலம், 47 முதல் 49 வரையிலான நிலையியற் கட்டளைகளின் ஏற்பாடுகளுக்கிணங்க நிறைவேற்றப்படுதல் வேண்டும்.

96. ஏனைய உறுப்பினர்களின் வாக்குகள் ஒரேயளவாகப் பிரிந்தாலன்றி முழுப் பாராளுமன்றக் குழுவின் தவிசாளர் வாக்களித்தலாகாது; வாக்குகள் ஒரேயளவாகப் பிரிவுற்றால் தவிசாளர் தமது தீர்வு வாக்கை அளித்தல் வேண்டும்.

97. பின்வரும் விடயங்கள் தவிர, சபாநாயகர் தலைமைவகிக்கும் சமயங்களில் சபை நடைமுறைகளைக் கட்டுப்படுத்தும் விதிகள் முழுப் பாராளுமன்றக் குழு நடவடிக்கைகளுக்கும் பொருந்தும்:-

(அ) ஒரு பிரேரணைக்கு முன்னறிவித்தல் தேவையில்லை.

(ஆ) ஒரு பிரேரணை வழிமொழியப்படவேண்டியதில்லை.

(இ) உறுப்பினரொருவர் ஒரே பிரேரணைமீது ஒரு முறைக்குமேல் உரையாற்றலாம்.

98. பாராளுமன்றத்தால் ஆற்றுப்படுத்தப்பட்ட விடயங்களை மாத்திரமே ஒரு முழுப் பாராளுமன்றக் குழு பரிசீலனை செய்தல் வேண்டும்.

99. முழுப் பாராளுமன்றக் குழுவின் நடவடிக்கைகள் பாராளுமன்ற கூட்ட அறிக்கையில் பதியப்படல் வேண்டும்.

### தெரிசூழ்க்கள்

100. பாராளுமன்றத் தீர்மானத்தின் மூலம் தெரிசூழ்வொன்று நியமிக்கப்படலாம்.

101. தெரிசூழ்வொன்று பாராளுமன்றத்தின் அனுமதியின்றி பன்னிரண்டுக்கு மேற்பட்ட உறுப்பினர்களைக் கொண்டிருத்தலாகாது. அத்தகைய அனுமதிக்கோரும் பிரேரணைக்கு முன்னறிவித்தல் தேவைப்படும்.

102. ஒரு தெரிசூழவினாலான விசாரணையொன்றின் நோக்கெல்லை, அது எந்த கட்டளையின் நியதிகளின் கீழ் நியமிக்கப்படுகின்றதோ அந்தக் கட்டளையினால் தீர்மானிக்கப்படுதல் வேண்டும்; ஆனாலும், அது பாராளுமன்றத்தின் பணிப்பினால் விரிவாக்கப்படலாம் அல்லது மட்டுப்படுத்தப்படலாம். அத்தகைய கட்டளை, குழுவின் இறுதியறிக்கை முன்வைக்கப்படுவதற்கான காலத்தைக் குறித்துரைத்தல் வேண்டும்; ஆயினும், பாராளுமன்றம், அத்தகைய காலப்பகுதியை அது பொருத்தமானதானதெனக் கருதுகின்றவாறான குறித்துரைக்கப்பட்ட திகதி வரை நீடிக்கலாம்.

103. ஒவ்வொரு தெரிசூழவினதும் தவிசாளரும் உறுப்பினர்களும் சபாநாயகரினால் நியமிக்கப்படுதல் வேண்டும். தவிசாளர் இல்லாதிருக்கும் சந்தர்ப்பத்தில், சமூகமளித்துள்ள உறுப்பினர்களினால் தெரிவுசெய்யப்பட்ட குழுவின் எவரேனும் உறுப்பினர் அக்கூட்டத்துக்கான தவிசாளராகவிருத்தல் வேண்டும்.

104. தவிசாளர் நியமிக்கும் நேரத்திலும் இடத்திலும் குழு தனது முதற் கூட்டத்தை நிகழ்த்தும். முதற் கூட்டத்திற்குப் பின் நிகழும் கூட்டங்கள் குழு தீர்மானிக்கும் நேரங்களிலும் இடங்களிலும் நிகழ்தல் வேண்டும்.

105. வேறுவகையாகக் கட்டளையிடப்பட்டாலொழிய, தெரிகுழுவின் கூட்டநடப்பெண் நான்கு உறுப்பினர்களைக் கொண்டதாக அமைதல் வேண்டும்.

106. தெரிகுழுவொன்றில் வெற்றிடமொன்று ஏற்படும் சந்தர்ப்பத்தில், சபாநாயகர், காலத்துக்குக்காலம், அக்குழுவின் அத்தகைய உறுப்பினரின் இடத்தில் செயலாற்றுவதற்கு இன்னோர் உறுப்பினரை நியமிக்கலாம். தெரிகுழுவின் முன்னனுமதியைப் பெறாமல் அக்குழுவின் தொடர்ச்சியான மூன்று கூட்டங்களுக்கு வருகைதராதுள்ள எவரேனும் உறுப்பினர், அத்தகைய குழுவின் உறுப்பாண்மையை இழந்துள்ளாரென கருதப்படுதல் வேண்டும். இந்நிலையிற் கட்டளையின்கீழான ஒவ்வொரு நியமனமும் பாராளுமன்றத்தின் அடுத்த கூட்டத்தில் அறிவிக்கப்படுதல் வேண்டும்.

107. தெரிகுழுவொன்றின் தவிசாளர் மூலவாக்கொன்றைக் கொண்டிருத்தல் வேண்டும். அளிக்கப்பட்ட வாக்குகள் சமமாக பிரிக்கப்பட்டிருப்பின் அவர் அறுதியிடும் வாக்கொன்றைப் பிரயோகிக்கலாம்.

108. ஒரு தெரிகுழுவிடம் ஆற்றுப்படுத்தப்பட்ட ஒரு சட்டமூலத்திலோ விடயத்திலோ அத்தெரிகுழு சாட்சியங்களை விசாரிக்க வசதிசெய்ய வேண்டுமென விரும்பினால் ஆட்களையோ பத்திரங்களையோ பதிவேடுகளையோ அத்தெரிகுழு வரவழைக்க ஒரு தீர்மானம் மூலம் பாராளுமன்றம் அதிகாரம் வழங்கலாம். இத்தகைய அதிகாரம் வழங்கப்பட்ட எந்த ஒரு குழுவும் தன்முன் அளிக்கப்பட்ட சாட்சியத்தின் பதிவறிக்கையுடன் பாராளுமன்றத்திற்குத் தனது கருத்துக்கள், குறிப்புரைகள் பற்றி அறிக்கையிட அனுமதி பெற்றிருக்கும். அத்துடன் பாராளுமன்றத்தின் கவனத்திற்குக் கொண்டுவருவது தகுந்ததெனத் தான் கருதும் எந்த விடயம்பற்றியும் ஒரு விசேட அறிக்கையை சமர்ப்பிக்கவும் அனுமதி பெற்றிருக்கும்

109. பாராளுமன்றம் ஒத்திவைக்கப்பட்டாலோ அல்லது பாராளுமன்றக் கூட்டத்தொடர் ஒத்திவைக்கப்பட்டாலோ ஒரு தெரிகுழு தனது புலனாய்வுகளைத் தொடர்ந்து நிகழ்த்தலாம். தனது அறிக்கையைக் குழு பாராளுமன்றத்திற்குச் சமர்ப்பிக்கும்வரை அல்லது பாராளுமன்றத்தின் பிரேரணை ஒன்றின் மீதன்றி ஒரு தெரிகுழுவைக் கலைக்க முடியாது.

110. எத்தெரிகுழுவினதும் அமர்வில் ஒவ்வொரு நாளும் சமூகமளிக்கும் உறுப்பினர்களின் பெயர்கள், விசாரிக்கப்பட்ட சாட்சிகளின் பெயர்கள், வாக்கெடுப்பு எதுவும் நிகழ்ந்தால் அங்கு பிரேரிக்கப்பட்ட பிரேரணை, பிரேரித்தவர் பெயர், அப்பிரேரணைமீது சமூகமளித்த உறுப்பினர்கள் அளித்த வாக்குகள் ஆகியன தெரிகுழுவின் கூட்ட அறிக்கையில் பதியப்படல் வேண்டும். அத்தகைய கூட்ட அறிக்கைகள் சாட்சியக் குறிப்புகளுடன் பாராளுமன்றத்திற்கு அறிக்கையிடப்பட்டு குழுவின் அறிக்கையுடன் அச்சிடப்படல் வேண்டும்.

### துறைசார் மேற்பார்வைக் குழுக்கள்

111. (1) பாராளுமன்றமானது ஒரு தேர்தலையடுத்து நடைபெறும் அதன் முதலாவது அமர்விற்குப் பின்னர் ஆறு வாரங்களினுள் தீர்மானமொன்றின்மூலம் தெரிவுக்குழுவினால் தீர்மானிக்கப்படக்கூடியவாறான அத்தகைய எண்ணிக்கையினவான துறைசார் மேற்பார்வைக் குழுக்களை நியமித்தல் வேண்டும். எவ்வாறாயினும், எச்சந்தர்ப்பத்திலும் துறைசார் மேற்பார்வைக் குழுக்களின் எண்ணிக்கை இருபதிற்கு மேற்படலாகாது.

(2) துறைசார் மேற்பார்வைக் குழுக்கள் ஒரு பாராளுமன்றம் தொடர்ந்திருக்கும்போது செயலாற்றுதல் வேண்டுமென்பதுடன், பாராளுமன்றம் ஒத்திவைக்கப்பட்டாலோ அல்லது பாராளுமன்றக் கூட்டத்தொடர் ஒத்திவைக்கப்பட்டாலோ அதன் விசாரணைகளை தொடர்ந்து நடாத்துதலும் வேண்டும்.

(3) தெரிவுக்குழுவானது ஒவ்வொரு துறைசார் மேற்பார்வைக் குழுவுக்கும் குறித்தொதுக்கப்படவேண்டிய விடயங்களையும் பணிகளையும் தீர்மானித்தல் வேண்டும்.

(4) துறைசார் மேற்பார்வைக் குழுக்கள் ஏதேனும் சட்டமூலம், துணைநிலைச் சட்டவாக்கம் உட்பட ஒழுங்குவிதிகள், தீர்மானம், பொருத்தனை, அறிக்கை அல்லது தமது நியாயாதிக்கத்துக்குள்ளான விடயங்களும் பணிகளும் தொடர்பான வேறேதேனும் கருமம் பரிசோதனை செய்வதற்கு தத்துவமுடையனவாதல் வேண்டும்.

(5) பாராளுமன்றம் அல்லது ஏதேனும் குழு அல்லது அமைச்சரொருவர், எவ்விடயம் அல்லது பணி தொடர்பாக குறிப்பிட்ட ஒரு துறைசார் மேற்பார்வைக் குழு நியாயாதிக்கம் கொண்டுள்ளதோ அவ்விடயம் தொடர்பாக பரிசீலிப்பதற்காகவும் அறிக்கையிடப்படுவதற்காகவும் ஏதேனும் விடயத்தை அக்குழுவிற்கு ஆற்றுப்படுத்தலாம்.

(6) துறைசார் மேற்பார்வைக் குழுக்கள் பின்வரும் விடயங்களில் பாராளுமன்றத்துக்கு உதவுவதற்கென பொதுவான மேற்பார்வைப் பொறுப்புக்களை கொண்டிருத்தல் வேண்டும்:-

(அ) பாராளுமன்றத்தினால் நிறைவேற்றப்பட்ட சட்டங்களின் பிரயோகம், நிருவாகம், நிறைவேற்றுகை, மற்றும் பயனுடைமை தொடர்பாகவும் ஏதேனும் புதிய அல்லது மேலதிகச் சட்டங்களை இயற்றுவதற்கான அவசியத்தை அல்லது விரும்பகத்தன்மையை சுட்டிக்காட்டக்கூடிய நிலைமைகள், சூழ்நிலைகள் ஆகியவை பற்றிய பகுப்பாய்வு, கணிப்பீடு மற்றும் மதிப்பீடுகளை மேற்கொள்தல்;

(ஆ) ஏதேனும் சட்டத்தை வகுத்தமைத்தல் பரிசீலித்தல் மற்றும் சட்டமாக்குதல் அல்லது ஏதேனும் சட்டத்தில் மாற்றங்களை ஏற்படுத்துதல் அத்துடன் அவசியமான அல்லது பொருத்தமான மேலதிகச் சட்டவாக்கங்கள்:

எனினும், மேலதிக வரவுசெலவுத்திட்ட மூலவளங்களை எதிர்நோக்குகின்ற இந்நிலையியற் கட்டளையின்மீதான ஏதேனும் விதப்புரை அல்லது முன்மொழிவு அரசாங்க நிதி பற்றிய குழுவுடன் ஒருங்கியைபானமுறையில் பரிசீலனைசெய்யப்படுதல் வேண்டும்.

(7) (1) ஒரு துறைசார் மேற்பார்வைக் குழுவின் நியாயாதிக்கத்தினுள்ளான விடயங்கள் தொடர்பான ஏதேனும் சட்டம், கருத்திட்டம் அல்லது நிகழ்ச்சித்திட்டம் பயனுள்ளவகையில் நடைமுறைப்படுத்தப்பட்டு பாராளுமன்றத்தின் உட்கருத்துக்கிணங்க நிறைவேற்றப்படுகின்றனவா அவை தொடர்ந்திருத்தல் வேண்டுமா, குறைக்கப்படவேண்டுமா அல்லது நிறுத்தப்பட வேண்டுமா என்பதை தீர்மானிப்பதற்கென ஒவ்வொரு துறைசார் மேற்பார்வைக் குழுவும் தொடர்ச்சியான அடிப்படையில் மீளாய்வு செய்தல் வேண்டும்.

(2) துறைசார் மேற்பார்வைக் குழுக்கள், பின்வருபவை அனைத்தையுமோ அல்லது அவற்றில் ஏதாவது ஒன்றினையோ அல்லது அவற்றிற்கு மேற்பட்டவைகளையோ நிறைவேற்ற வேண்டும்:-

(அ) அதன் நியாயாதிக்கத்தினுள்ளான விடயங்களுடன் தொடர்புபட்ட சட்டவாக்கக் கருத்திட்டங்களினதும் நிகழ்ச்சித்திட்டங்களினதும் ஏற்புடைமை, நிருவாகம், நிறைவேற்றுகை மற்றும் பயனுடைமை என்பவற்றை ஆய்வு செய்தலும் மீளாய்வு செய்தலும்;

(ஆ) அதன் நியாயாதிக்கத்தினுள்ளான விடயங்களுடன் தொடர்புபட்ட சட்டவாக்கக் கருத்திட்டங்களினதும் நிகழ்ச்சித்திட்டங்களினதும் நிருவாகத்துக்கும் நிறைவேற்றுகைக்குமான பொறுப்புக்களைக் கொண்ட திணைக்களங்களினதும் நிறுவனங்களினதும் ஒழுங்கமைப்பையும் தொழிற்பாட்டையும் ஆய்வு செய்தலும் மீளாய்வு செய்தலும்;

- (இ) அதன் நியாயாதிக்கத்தினுள்ளான விடயங்களுடன் தொடர்புபட்ட ஏதேனும் புதிய அல்லது மேலதிகச் சட்டவாக்கத்தை இயற்றுவதன் அவசியத்தை அல்லது விரும்பகத்தன்மையை சுட்டிக்காட்டக்கூடிய எவையேனும் நிலைமைகளை அல்லது சூழ்நிலைகளை மீளாய்வு செய்தல் (அதுதொடர்பில் சட்டமூலமொன்று அல்லது தீர்மானமொன்று அறிமுகப்படுத்தப்பட்டிருந்தாலும் இல்லாவிட்டாலும்);
- (ஈ) கையளிக்கப்பட்ட பொறுப்புக்களுக்கான சட்டவாக்க உட்கருத்துடன் அவை ஒத்திருக்கின்றதனை உறுதிப்படுத்துவதற்கு அரசாங்க அமைச்சுக்களின் ஒழுங்குவிதிகள் உட்பட ஏதேனும் துணைநிலைச் சட்டவாக்கத்தை மீளாய்வு செய்தல்;
- (உ) அரசாங்கத்தினால் முழுமையாக அல்லது பகுதியளவில் நிதியளிக்கப்பட்ட பகிரங்கக் கூட்டுத்தாபனங்களின் அல்லது நிறுவனங்களின் கணக்குகளைப் பரிசோதனை செய்தல்;
- (ஊ) அந்தத் துறைசார் மேற்பார்வைக் குழுவின் நியாயாதிக்கத்தினுள் அமைச்சரவையினால் தீர்மானிக்கப்பட்ட ஏதேனும் பதவிக்கு நியமிக்கப்பட்டுள்ள அல்லது ஏதேனும் பதவியினை வகிப்பதற்கு பெயர்குறித்து நியமிக்கப்பட்டுள்ள எந்தவொரு நபரினதும் தகுதியினை பரிசோதனை செய்தலும் பொருத்தமான அமைச்சுக்கு அத்தகைய ஆட்கள் தொடர்பான விதப்புரைகளைச் செய்தலும்; அத்துடன்
- (எ) அதன் நியாயாதிக்கத்தினுள்ளான விடயங்களின்மீது எதிர்கால ஆராய்ச்சியிலும் எதிர்வுகூறுவதிலும் ஈடுபடுதல்.

(8) துறைசார் மேற்பார்வைக் குழுக்கள் அவற்றின் பொறுப்புக்களை பிரயோகிக்கின்ற சந்தர்ப்பங்களில் அவசியமானவை அல்லது பொருத்தமானவை என அவை கருதுகின்ற எவ்விடயம் தொடர்பாகவும் அத்தகைய புலனாய்வுகளையும் ஆய்வுகளையும் நடாத்தலாம்.

(9) ஒவ்வொரு துறைசார் மேற்பார்வைக் குழுவும் பாராளுமன்றத்தின் முதலாவது கூட்டத்தொடர் தொடங்கியதிலிருந்து ஆறு வாரங்களுக்குப் பிந்தாமல் பாராளுமன்றத்தின் அந்த அமர்வுத்தொடருக்கான அதன் மேற்பார்வைத்திட்டத்தை வகுத்தல் வேண்டும். அத்தகைய திட்டம் பாராளுமன்ற அலுவல்கள் பற்றிய குழுவிடம் அதன் அவதானிப்புகளுக்காகச் சமர்ப்பிக்கப்படுதல் வேண்டும். அதன் திட்டத்தை அபிவிருத்தி செய்வதில் ஒவ்வொரு துறைசார் மேற்பார்வைக் குழுவும் பின்வருமாறு செய்தல் வேண்டும் :-

(அ) அத்தகைய சட்டவாக்கக் கருத்திட்டங்கள், நிகழ்ச்சித்திட்டங்கள் அல்லது முகவராண்மைகள் என்பவற்றின் பரிசீலனைகளை நடாத்தும்போது குழுக்களிடையே அதிகபட்ச ஒருங்கிணைப்பையும் ஒத்துழைப்பையும் உறுதிப்படுத்தும் குறிக்கோளுடன் அதன் நியாயாதிக்கத்தினுள்ளான அதே அல்லது தொடர்புபட்ட சட்டவாக்கக் கருத்திட்டங்கள், நிகழ்ச்சித்திட்டங்கள், முகவராண்மைகள் என்பவற்றின்மீது நியாயாதிக்கங்கொண்டுள்ள ஏனைய குழுக்களை கலந்தாலோசித்தல் வேண்டுமென்பதுடன், அதன் திட்டத்தில் அத்தகைய ஒருங்கிணைப்பையும் ஒத்துழைப்பையும் உறுதிப்படுத்துவதற்கு எடுக்கப்பட்டுள்ள அல்லது எடுக்கப்படும் நடவடிக்கைகள் பற்றிய விளக்கத்தைச் சேர்த்தலும் வேண்டும்;

(ஆ) மேலதிக பரிசீலனை தேவையாகவுள்ள அல்லது தனியாட்களின்மீது கடுமையான நிதிசார் சுமைகளை விதிக்கின்ற அரசாங்கவிதிகள், ஒழுங்குவிதிகள் மற்றும் நியதிச்சட்டங்கள் என்பவற்றுடன் தொடர்புபட்ட குறித்த பிரச்சினைகளைப் பரிசீலனை செய்தல் வேண்டும்;



(இ) நிரந்தரமான வரவுசெலவுத்திட்ட அதிகாரத்தின்கீழ் அல்லது நிரந்தரமான நியதிச்சட்டமுறையான அதிகாரத்தின்கீழ் தொழிற்படுகின்ற சட்டவாக்கக்கருத்திட்டங்கள், நிகழ்ச்சித்திட்டங்கள், அல்லது முகவராண்மையின் மீதான மீளாய்வினை அதன் திட்டத்தில் உள்ளடக்கி பரிசீலிப்பதற்கு முன்னுரிமையளித்தல் வேண்டும்; அத்துடன்

(ஈ) அதன் நியாயாதிக்கத்துக்குள்ளான குறிப்பிடத்தக்க எல்லாச் சட்டவாக்கக் கருத்திட்டங்களும், நிகழ்ச்சித்திட்டங்களும் அல்லது முகவராண்மைகளும் காலத்துக்கு காலம் மீளாய்வு செய்யப்படுதலை உறுதிப்படுத்துதல் வேண்டும்.

(10) சபாநாயகர் பாராளுமன்றத்தின் முதலாவது அமர்வுத்தொடர் தொடங்கியதிலிருந்து ஒன்பது வாரங்களுக்குப் பிந்தாமல் ஒவ்வொரு துறைசார் மேற்பார்வைக் குழுவினாலும் சமர்ப்பிக்கப்பட்ட மேற்பார்வைத் திட்டங்களையும் மேற்குறிப்பிடப்பட்ட கருமங்களின் பயனுள்ள ஒருங்கிணைப்பை உறுதிப்படுத்துவதற்கு அது செய்யக்கூடிய எவையேனும் விதப்புரைகளையும் பாராளுமன்றத்துக்கு அறிக்கையிடுதல் வேண்டும்.

(11) பாராளுமன்றமானது ஒவ்வொரு துறைசார் மேற்பார்வைக்குழுவினதும் நியாயாதிக்கத்துக்குட்படும் ஒழுங்குவிதிகள், தீர்மானம் அல்லது ஏதேனும் விடயமுட்பட சட்டமூலம், துணைநிலைச் சட்டவாக்கம் என்பவற்றை இந்த நிலையியற் கட்டளைகளின் ஏற்பாட்டிற்கு அமைவாக அத்துறைசார் மேற்பார்வைக் குழுவுக்கு ஆற்றுப்படுத்த வேண்டும்.

(12) பாராளுமன்றமானது ஏதேனும் விடயம் தொடர்பாக அதிகூடிய நியாயாதிக்கம் கொண்டுள்ள ஏதேனும் துறைசார் மேற்பார்வைக் குழு அவ்விடயம் தொடர்பாக ஏற்பாடுகளை பிரிசீலனை செய்து பாராளுமன்றத்திற்கு அறிக்கையிடக் கூடிய வகையில் அவ்விடயத்தை உரிய துறைசார் மேற்பார்வைக் குழுவிற்கு ஆற்றுப்படுத்தல் வேண்டும்.

(13) ஒரு கருமத்தை ஆற்றுப்படுத்துதல் தொடர்பில் (10) ஆம் (11) ஆம் பந்திகளின் ஏற்பாடுகளை நிறைவேற்றுவதில் சபாநாயகர்-

(அ) முதனிலை நியாயாதிக்கத்தை பிரயோகிக்கின்ற குழுவொன்றைப் பெயர்குறித்தல் வேண்டும்;

(ஆ) தொடக்கத்திலோ அல்லது முதனிலை நியாயாதிக்கத்தை பிரயோகிக்கின்ற குழுவினால் அறிக்கையிடப்பட்டபின்னரோ ஒன்று அல்லது அதற்கு மேற்பட்ட மேலதிகக் குழுக்களுக்கு, அவ்விடயம் தொடர்பாக பரிசீலனை செய்து அதன் அபிப்பிராயத்தை தெரிவிப்பதற்காக ஆற்றுப்படுத்தலாம்;

(இ) அத்தகைய ஆற்றுப்படுத்துகை பொருத்தமான காலவரையறைக்குட்படுத்தப் பட்டதாக்கப்படலாம்; அத்துடன்

(ஈ) பொருத்தமானதெனக் கருதப்படக்கூடியவாறான அத்தகைய வேறு ஏற்பாட்டைச் செய்யலாம்.

(14) பதின்மூன்றாம் பந்தியின்கீழ் முதனிலை நியாயாதிக்கத்தைப் பிரயோகிக்கின்ற குழு தவிர்ந்த மேலதிகக் குழுவிடமிருந்து அபிப்பிராயமொன்று நாடப்படும்போது அவ்வபிப்பிராயமானது, அவ்வபிப்பிராயத்தைத் தெரிவிக்கும் குழுவின் நியாயாதிக்கத்துக்குட்பட்ட விடயங்களுடன் மட்டுமே தொடர்பானதாக இருத்தல் வேண்டும்.

(15) சபாநாயகர், ஏதேனும் கருமத்தை மேலதிகக் குழுவொன்றுக்கு ஆற்றுப்படுத்தும் போது அத்தகைய மேலதிகக் குழு எக்காலப்பகுதியினுள் அதன் அபிப்பிராயத்தை அனுப்பிவைத்தல் வேண்டுமென்ற காலவரையறையை நிர்ணயிக்கலாம்.

(16) ஒவ்வொரு துறைசார் மேற்பார்வைக் குழுவும் அதன் நியாயாதிக்கத்தைப் பிரயோகிப்பதில் செயலாற்றும்போது அத்தகைய குழுவினால் கவனத்திற்கொள்ளப்பட்ட ஒவ்வொரு விடயம் தொடர்பிலுமான அறிக்கையொன்றை சபாநாயகரிடம் சமர்ப்பித்தல் வேண்டும். சபாநாயகர் அத்தகைய அறிக்கையை பாராளுமன்றத்தின் சபாபீடத்தின்முன்னர் இடப்படுவதனை செய்வித்தல் வேண்டுமென்பதுடன்-

(அ) ஏதேனும் சட்டமூலத்தின்மீதான துறைசார் மேற்பார்வைக் குழுவினால் சமர்ப்பிக்கப்படும் அறிக்கை, உரிய சட்டமூலத்திற்கு பொருத்தமான வரைவுத்திருத்தங்கள் எவையுமிருப்பின் அவற்றை சுருக்கமான நியாயப்படுத்துகைகளுடன் உள்ளடக்கியிருத்தல் வேண்டும்;

(ஆ) சட்டமூலமொன்றுக்கான அத்தகைய ஏதாவது திருத்தம், குழுவின் தவிசாளரினால் அல்லது அத்தகைய வேறு உறுப்பினரினால் பிரேரிக்கப்பட்ட திருத்தமாக நிலையியற் கட்டளை 61இன் கீழ் அத்தகைய சட்டமூலத்தின் குழுநிலையின்போது குழுவின் தவிசாளரினால் அல்லது குழுவினால் பெயர்குறிக்கப்பட்ட வேறு எவரேனும் உறுப்பினரினால் பிரேரிக்கப்படுதல் வேண்டும்.

(17) ஒவ்வொரு துறைசார் மேற்பார்வைக் குழுவும் அதன் கூட்டங்கள் பற்றி வருடாந்த நாட்காட்டியொன்றைத் தயாரித்தல் வேண்டும்.

(18) ஒவ்வொரு துறைசார் மேற்பார்வைக் குழுவும் ஒவ்வொரு மாதமும் இரண்டு நாட்களுக்குக் குறையாமல் கூடுதல் வேண்டும். ஒவ்வொரு துறைசார் மேற்பார்வைக் குழுவினதும் கூட்டங்கள் நாட்காட்டிக்கு அல்லது நேரவட்டணைக்கிணங்க அல்லது தவிசாளரினால் தீர்மானிக்கப்படுகின்றவாறாக அழைக்கப்படுதல் வேண்டும். ஏதேனும் துறைசார் மேற்பார்வைக் குழுவின் மேலதிகக் கூட்டங்கள் தவிசாளரினால் அல்லது குழு உறுப்பினர்களின் அரைவாசிக்கு குறையாதோரின் வேண்டுகோளின் பேரில் அழைக்கப்படலாம்.

(19) பின்வருவோர் தவிர்ந்த எல்லாப் பாராளுமன்ற உறுப்பினர்களும் ஏதேனும் துறைசார் மேற்பார்வைக் குழுவின் உறுப்பினர்களாகச் சேவையாற்றுவதற்குத் தகைமையுடையோராதல் வேண்டும்:-

(அ) சபாநாயகர்;

(ஆ) பிரதிச் சபாநாயகர்;

(இ) குழுக்களின் பிரதித் தவிசாளர்;

(ஈ) பிரதம அமைச்சர்;

(உ) சபை முதல்வர்;

(ஊ) எதிர்க்கட்சித்தலைவர்; அத்துடன்

(எ) அரசியலமைப்பின் 43 (2) ஆம் உறுப்புரையின்கீழ் நியமிக்கப்பட்ட அமைச்சர்களும் அரசியலமைப்பின் 44 (1) ஆம் உறுப்புரையின்கீழ் நியமிக்கப்பட்ட அமைச்சர்களும்.

(20) தகைமையுடைய உறுப்பினர் ஒவ்வொருவரும் கொடுக்கப்பட்ட ஏதேனும் நேரத்தில் மூன்றுக்கு மேற்படாத துறைசார் மேற்பார்வைக் குழுக்களின் உறுப்பினராகச் சேவையாற்றலாம். 19 (எ) என்னும் பிரிவின்கீழ் அடங்காத பிரதி அமைச்சர்களும் அமைச்சர்களும், அத்தகைய பிரதி அமைச்சர் அல்லது அமைச்சர் எந்த அமைச்சரின் நோக்கெல்லையின்கீழ் பணியாற்றுகின்றாரோ அந்த அமைச்சரின் ஏதேனும் விடயம், பணி, திணைக்களம் அல்லது நிறுவனம் என்பவற்றைப் போன்ற அதன் நியாயாதிக்கமும் தொடர்புபட்ட பணிகளும் உள்ளனவான ஏதேனும் துறைசார் மேற்பார்வைக்குழுவில் சேவையாற்றுவதற்குத் தகைமையுடையோராதலாகாது.

ஆயினும், சட்டமூலம் ஒன்று குழுவில் கலந்துரையாடப்படும் சந்தர்ப்பத்தில் குழுவிற்கு உதவுவதற்காக எவரேனும் அமைச்சரை, அமைச்சரவையின் உறுப்பினர் அல்லாத அமைச்சரை அல்லது பிரதி அமைச்சரை குழுவானது அதன் கூட்டத்திற்கு அழைக்கலாம்.

(21) தெரிவுக்குழுவானது துறைசார் மேற்பார்வைக் குழுக்களுக்கு உறுப்பினர்களைப் பெயர்குறிப்பதில், பாராளுமன்றத்தில் பிரதிநிதித்துவப்படுத்தப்பட்ட அரசியற்கட்சிகளினதும் சுயேச்சைக் குழுக்களினதும் தலைவர்களினால் செய்யப்பட்ட பெயர் நியமனங்களுக்கிணங்க அத்தகைய அரசியற்கட்சிகளினதும் சுயேச்சைக்குழுக்களினதும் எண்ணிக்கைப் பலன்களுக்கு உரிய கவனம் செலுத்துதல் வேண்டும்.

(22) (அ) பாராளுமன்றத்தில் பிரதிநிதித்துவப்படுத்தப்பட்ட ஏதேனும் அரசியற்கட்சியின் அல்லது சுயேச்சைக்குழுவின் தலைவர், (21) ஆம் பந்தியின்கீழ் பெயர்குறித்து நியமிக்கப்பட்ட அத்தகைய எவரேனும் உறுப்பினரை அத்தகைய குழுவிலிருந்து அகற்றும்படி தெரிவுக்குழுவை எழுத்து மூலம் வேண்டலாம். தெரிவுக்குழுவானது அத்தகைய வேண்டுகோள் கிடைக்கப்பெற்றதன்மீது அத்தகைய உறுப்பினரை அத்தகைய குழுவிலிருந்து விலக்கி அது பற்றி பாராளுமன்றத்துக்கு தெரிவித்தல் வேண்டும்.

(ஆ) ஏதேனும் துறைசார் மேற்பார்வைக் குழுவின் உறுப்பினரல்லாத எவரேனும் பாராளுமன்ற உறுப்பினர் அக்கூட்டத்தில் நடைமுறைகளை அவதானிப்பதற்கு அக்குழுவின் தவிசாளரால் அனுமதிக்கப்படலாம்.

(இ) ஒவ்வொரு துறைசார் மேற்பார்வைக் குழுவும், குழு உறுப்பினர்களதும் குழுவின் உறுப்பினர்களல்லாத பாராளுமன்ற உறுப்பினர்களதும் பிரச்சினைகள் தொடர்பாக கலந்துரையாடுவதற்காக மாதத்தில் ஒரு நாளை ஒதுக்குவதுடன் அத்தகைய தினத்திற்கான கூட்டத்திற்கு உரிய அமைச்சர் தலைமை தாங்கலாம்.

(23) ஒவ்வொரு துறைசார் மேற்பார்வைக் குழுவும் அதன் முதலாவது கூட்டத்திலும் அதன்பின்னர் தவிசாளர் பதவி வறிதாகிய பின்னர் கூடும் முதலாவது கூட்டத்திலும், துறைசார் மேற்பார்வைக் குழுவின் உறுப்பினர்களிடையேயிருந்து தவிசாளரொருவரைத் தேர்ந்தெடுத்தல் வேண்டும்.

(24) ஏதேனும் துறைசார் மேற்பார்வைக் குழுவின் அனுமதியைப் பெறாமல் அத்தகைய குழுவின் மூன்று தொடர்ச்சியான கூட்டங்களுக்கு வருகைதராதிருக்கும் குழுவின் உறுப்பினர் அத்தகைய குழுவின் உறுப்பாண்மையை இழந்துள்ளாரெனக் கருதப்படுதல் வேண்டும்.

(25) ஒவ்வொரு துறைசார் மேற்பார்வைக் குழுவும் அது அவசியமெனக் கருதுமிடத்து, அவசியமானவையெனக் குழு கருதக்கூடியவாறான அத்தகைய கருமங்களைப் பரிசோதனை செய்து அத்தகைய குழுவுக்கு அறிக்கையிடுவதற்கு அதன் சொந்த உறுப்பினர்களிலிருந்து உபகுழுக்களை நியமிக்கலாம்.

(26) ஒரு துறைசார் மேற்பார்வைக் குழுவுக்கு ஆற்றுப்படுத்தப்பட்ட ஏதேனும் விடயம் ஆற்றுப்படுத்துகைத் திகதியிலிருந்து ஆறு வாரங்கள் கழியும்வரை, பாராளுமன்றம் வேறுவகையாக பணித்திருந்தாலொழிய, பாராளுமன்றத்தினால் கவனத்திற்கெடுக்கப்படுதலாகாது. பாராளுமன்றமானது தீர்மானமொன்றின் மூலம் அத்தகைய காலப்பகுதியை நீடிக்கலாம்.

(27) ஒவ்வொரு துறைசார் மேற்பார்வைக் குழுவும், ஏதேனும் சட்டமூலம் அல்லது வேறு ஏதேனும் பகிரங்க முக்கியத்துவம் வாய்ந்த கருமம் தொடர்பாக எவரேனும் பாதிக்கப்பட்ட அல்லது அக்கறைகொண்ட எவரேனும் மாளிடமிருந்து சான்று கோரலாம்.

(28) ஒவ்வொரு துறைசார் மேற்பார்வைக் குழுவும், ஆட்களை அழைப்பதற்கும் பத்திரங்களையும் பதிவேடுகளையும் கோருவதற்கும் தத்துவமளிக்கப்படுவதுடன் அவர்களின் முன்னர் எடுக்கப்பட்ட சான்றின் நிகழ்ச்சிக்குறிப்புகளுடன் சேர்த்து அவர்களின் அபிப்பிராயங்களையும் அவதானிப்புக்களையும் உள்ளடக்கிய அறிக்கைகளைப் பாராளுமன்றத்திடம் சமர்ப்பித்தலும் வேண்டும்.

(29) ஒரு துறைசார் மேற்பார்வைக் குழுவின் எவரேனும் உறுப்பினரின் தனிப்பட்ட அபிப்பிராயமொன்று அத்தகைய குழுவின் ஏதேனும் அறிக்கையுடன் இணைக்கப்படலாம்.

(30) துறைசார் மேற்பார்வைக் குழுவொன்று சட்டவாக்கம் இயற்றப்படுவதனை விதந்துரைக்குமிடத்து அல்லது சட்டவாக்கம்சாரா அறிக்கையைச் சமர்ப்பிக்குமிடத்து அமைச்சரவையானது அத்தகைய அறிக்கை பாராளுமன்றத்தின் சபாபீடத்தில் இடப்பட்டதிலிருந்து ஆறு வாரங்களினுள் அதன் அபிப்பிராயத்தை பாராளுமன்றத்துக்குச் சமர்ப்பித்தல் வேண்டும்.

### சிறப்பு நோக்கங்களுக்கான குழுக்கள்

#### தெரிவுக்குழு

112. (1) துறைசார் மேற்பார்வைக் குழுக்களினது அமைப்பையும் எண்ணிக்கையையும் பணிகளையும் கூட்டநடப்பெண்ணையும் கவனத்திற்கொள்வதற்கும் அவற்றின்மீதான தனது அபிப்பிராயங்களை வசதியானவரை விரைவாகப் பாராளுமன்றத்திற்கு அறிக்கையிடுவதற்கும் பின்வரும் குழுக்களில் சேவையாற்றுவதற்கு உறுப்பினர்களை பெயர்குறித்து நியமிப்பதற்கும் ஒவ்வொரு அமர்வுத் தொடரின் தொடக்கத்திலும் நியமிக்கப்பட்ட “தெரிவுக்குழு” எனக் பெயர்குறிக்கப்பட்ட குழுவொன்று இருத்தல் வேண்டும்:-

- (அ) பாராளுமன்ற அலுவல்கள் பற்றிய குழு,
- (ஆ) நிலையியற் கட்டளைகள் மீதான குழு
- (இ) சபைக்குழு,
- (ஈ) ஒழுக்கவியல் மற்றும் சிறப்புரிமைகள் பற்றிய குழு,
- (உ) சட்டவாக்க நிலையியற் குழு,
- (ஊ) அரசாங்க கணக்குகள் மீதான குழு,
- (எ) அரசாங்க பொறுப்பு முயற்சிகள் மீதான குழு,
- (ஏ) அரசாங்க நிதி மீதான குழு,
- (ஐ) பொது மனுக்கள் மீதான குழு,
- (ஓ) உயர்பதவிகள் குழு, மற்றும்
- (ஒள) பின்வரிசைக் குழு

(2) தெரிவுக்குழுவானது தவிசாளராக சபாநாயகரையும் ஒவ்வொரு அமர்வுத்தொடரினதும் தொடக்கத்தில் பாராளுமன்றத்தினால் பெயர்குறித்து நியமிக்கப்படவேண்டிய அரசியற் கட்சிகளின் தலைவர்களையோ அல்லது அவர்களின் நியமித்தர்களையோ உள்ளடக்கிய பன்னிரண்டு உறுப்பினர்களையும் கொண்டிருத்தல் வேண்டும். தெரிவுக்குழுவானது பாராளுமன்றம் ஒத்திவைக்கப்பட்டிருந்தாலும் கூடுவதற்கும் காலத்துக்காலம் அறிக்கையிடுவதற்கும் ஏதேனும் குழுவுக்கு எவரேனும் உறுப்பினர் பெயர்குறித்து நியமிக்கப்பட்டுள்ளபோது அது தொடர்பாக பாராளுமன்றத்திற்குத் தெரிவிப்பதற்கும் தத்துவமுடையதாதல் வேண்டும்.

### பாராளுமன்ற அலுவல் பற்றிய குழு

113. தவிசாளராக சபாநாயகரையும், பிரதிச் சபாநாயகர், குழுக்களின் பிரதித் தவிசாளர், பாராளுமன்றச் சபை முதல்வர், எதிர்க்கட்சித் தலைவர், அரசாங்கக் கட்சியின் முதற்கோலாசான், எதிர்க்கட்சியின் முதற்கோலாசான் உட்பட தெரிவுக்குழுவினால் பெயர்குறித்து நியமிக்கப்படும் வேறு எட்டு உறுப்பினர்களையும் கொண்டுள்ள பாராளுமன்ற அலுவல் பற்றிய குழுவெனப் பெயர்குறிக்கப்பட்ட குழுவொன்றிருத்தல் வேண்டும். சபாநாயகரால் பாராளுமன்றச் சபை முதல்வரின் கலந்தாலோசனையுடன் குழுவுக்கு ஆற்றுப்படுத்தக்கூடிய பாராளுமன்றம் தொடர்பாக கலந்துரையாடுவதற்காகக் குறித்தொதுக்கப்படவேண்டிய நேரத்தையும் அலுவல்களையும் குழுவின் வேறு அத்தகைய கருமங்களையும் கவனத்திற்கொண்டு முடிவுசெய்வதும் குழுவின் கடமையாதல் வேண்டும். பாராளுமன்ற அலுவல்கள் பற்றிய குழுக் கூட்டங்களின் கூட்ட அறிக்கை சகல உறுப்பினர்களுக்கும் பகிர்ந்தளிக்கப்படுதல் வேண்டும்.

### நிலையியற் கட்டளைகள் மீதான குழு

114. தவிசாளராக சபாநாயகரையும் பிரதிச் சபாநாயகர் குழுக்களின் பிரதித் தவிசாளர் மற்றும் தெரிவுக்குழுவினால் பெயர்குறித்து நியமிக்கப்படும் வேறு ஆறு உறுப்பினர்களையும் கொண்டுள்ள நிலையியற் கட்டளைகள் மீதான குழுவெனப் பெயர்குறிக்கப்பட்ட குழுவொன்றிருத்தல் வேண்டும். பாராளுமன்றத்தின் நடவடிக்கைமுறை மற்றும் அலுவல்களை நடாத்தும் கருமங்களைக் கவனத்திற்கொள்வதும் அவசியமெனக்கருதப்படக்கூடிய நிலையியற் கட்டளைகளுக்கான எவையேனும் திருத்தங்களை விதந்துரைப்பதும் பாராளுமன்றத்தினால் அதற்கு ஆற்றுப்படுத்தப்படக்கூடிய நிலையியற் கட்டளை தொடர்பான எல்லாக் கருமங்களமீதும் அறிக்கையிடுவதும் நிலையியற் கட்டளைகள்மீதான குழுவின் கடமையாதல் வேண்டும்.

### சபைக் குழு

115. (1) தவிசாளராக சபாநாயகரையும் தெரிவுக்குழுவினால் பெயர்குறித்து நியமிக்கப்படும் ஒன்பது உறுப்பினர்களையும் கொண்டுள்ள சபைக்குழு என பெயர்குறிக்கப்பட்ட குழுவொன்று இருத்தல் வேண்டும்.

(2) சபைக் குழுவின் பணிகளானவை, உறுப்பினர்களின் செளகரியத்துடனும் வசதியுடனும் சம்பந்தப்பட்ட எல்லாக் கருமங்களையும் கவனத்திற்கொள்வதும் அவற்றின்மீது மதியுரையளித்தலும் ஆகும். சபைக் குழுக் கூட்டங்களின் கூட்ட அறிக்கைகள் எல்லா உறுப்பினர்களுக்கும் பகிர்ந்தளிக்கப்படுதல் வேண்டும்.

### ஒழுக்கவியல் மற்றும் சிறப்புரிமைகள் பற்றிய குழு

116. (1) தெரிவுக்குழுவினால் பெயர்குறித்து நியமிக்கப்படும் பத்து உறுப்பினர்களுக்கு மேற்படாதவர்களைக் கொண்ட ஒழுக்கவியல் மற்றும் சிறப்புரிமைகள் பற்றிய குழு எனப் பெயர்குறிக்கப்பட்ட குழுவொன்று இருத்தல் வேண்டும்.

(2) ஒழுக்கவியல் மற்றும் சிறப்புரிமைகள் பற்றிய குழுவின் பணிகள் பின்வருவனவாகும்:-

(அ) சிறப்புரிமைகள் தொடர்பான ஒவ்வொரு பிரேரணையையும் பாராளுமன்றத்தினால் பிரேரிக்கப்பட்டு அங்கீகரிக்கப்பட்ட பிரேரணையின்மீது அதற்கு ஆற்றுப்படுத்தப்படக்கூடிய நடத்தை மற்றும் நற்பண்பு பற்றிய விதிகளின் மீறுகை தொடர்பான விடயங்களையும் விசாரணை செய்தல்;

(ஆ) ஒவ்வொரு விடயம் தொடர்பான நிகழ்வுகளை அடிப்படையாகக் கொண்டு நடத்தை மற்றும் நற்பண்பு பற்றிய விதிகள் மீறப்பட்டுள்ளதா என்பதையும் அவ்வாறு மீறப்பட்டிருக்கும் சந்தர்ப்பத்தில் அம்மீறுகையின் தன்மை அத்தகைய மீறுகை ஏற்பட காரணமாயிருந்த சூழ்நிலைகள் என்பவற்றை தீர்மானிப்பதுடன் குழு பொருத்தமெனக் கருதக்கூடிய விதப்புரைகளைசெய்தல்.

(3) குழுவுக்கு ஆற்றுப்படுத்தப்பட்ட ஒவ்வொரு விடயத்தின்மீதுமான அறிக்கையை ஆறு வாரங்களிற்கு மேற்படாமல் பாராளுமன்றத்துக்கு சமர்ப்பித்தல் வேண்டும். குழுவானது, அதற்கு அவ்வாறு ஆற்றுப்படுத்தப்பட்ட கருமங்களை விசாரணை செய்வதற்கு அவசியமானவாறான ஆட்களை அழைத்து விசாரிக்கவும் ஆவணங்களையும் வேறு பதிவேடுகளையும் வரவழைப்பதற்கும் தேவையான வேறு செயல்களைச் செய்வதற்கும் தத்துவங்கொண்டிருத்தல் வேண்டும்.

(4) குழுவானது, பாராளுமன்ற உறுப்பினர்களின் நடத்தைக்கோவை விதிகளின் மீறுகை அல்லது கடைப்பிடிக்காமை தொடர்பாக அதற்கு ஆற்றுப்படுத்தப்பட்ட ஏதேனும் கருமத்தையும் விசாரணை செய்தல் வேண்டும். எல்லா உறுப்பினர்களும் சபையினால் அல்லது சபையின் அதிகாரத்தின்கீழான அத்தகைய ஏதேனும் விசாரணையின் எல்லாக் கட்டங்களிலும் ஒத்துழைத்தல் வேண்டும்.

நடத்தைக்கோவை விதிகளின் சாட்டப்பட்ட மீறுகை ஒன்றை பரிசீலிக்கின்ற கட்டத்தில் உறுப்பினரெவரும் அப்பரிசீலனை தொடர்பாக செல்வாக்கு செலுத்துகின்ற நோக்கத்தில் வேண்டுமென்றோ அல்லது திட்டமிட்ட வகையிலோ ஒழுக்கவியல் மற்றும் சிறப்புரிமைகள் பற்றிய குழுவின் உறுப்பினரொருவரின் ஆதரவை நாடுதலாகாது.

(5) குழுவானது அதன் பணிகளை செயற்படுத்துவதற்காக நிபுணர்களின் சேவைகளைப் பெறலாமென்பதுடன் ஆவணங்களை வரவழைத்தும் மற்றும் சாட்சிகளை அழைத்தும் விசாரணை செய்யலாம்.

(6) பாராளுமன்றம், ஒழுக்கவியல் மற்றும் சிறப்புரிமைகள் பற்றிய குழுவின் அறிக்கையில் செய்யப்பட்ட முடிவுகளையும் விதப்புரைகளையும் கவனத்திற்கொண்டு அவசியமென அது கருதுகின்றவிடத்து உரிய உறுப்பினர் மீது தண்டனை ஒன்றை விதிக்கலாம்.

(7) குழுவானது, காலத்துக்குக்காலம் அதன் நடவடிக்கைமுறையை ஒழுங்குபடுத்துவதற்கான விதிகளை ஆக்கலாம்.

(8) குழுவின் தவிசாளர், பாராளுமன்ற உறுப்பினர்களின் ஒழுக்கவியல்சார் மற்றும் வேறு துர்நடத்தை தொடர்பான விடயங்களை விசாரணை செய்வதுடன் சம்பந்தப்பட்ட எல்லாக் கருமங்கள் தொடர்பிலுமான நடவடிக்கைமுறையை ஒழுங்குபடுத்துவதற்காக அவசியமென அவர் கருதக்கூடியவாறான அத்தகைய பணிப்புக்களை வழங்கலாம்.

### **சட்டவாக்க நிலையியற் குழு**

### **(அமைப்புக்களை கூட்டிணைப்பதற்கான தனியார் உறுப்பினரின் சட்டமூலங்களை பரிசீலிப்பதற்கு)**

117. (1) தவிசாளராக பிரதிச் சபாநாயகரையும் குழுக்களின் பிரதித் தவிசாளர் உட்பட தெரிவுக்குழுவினால் பெயர்குறித்து நியமிக்கப்பட்ட வேறு பத்து உறுப்பினர்களையும் கொண்டுள்ள சட்டவாக்க நிலையியற் குழு என பெயர்குறிக்கப்பட்ட குழுவொன்று இருத்தல் வேண்டும்.

(2) தெரிவுக்குழுவானது அரசாங்கத்தையும் எதிர்க்கட்சியையும் பிரதிநிதித்துவப்படுத்தக்கூடிய வகையில் மேலதிகமான உறுப்பினர்களை இக் குழுவிற்கு நியமிக்கலாம்.

(3) குழுவின் கூட்ட நடப்பெண் முன்று உறுப்பினர்களாக இருத்தல் வேண்டும்.

(4) சட்டவாக்க நிலையியற் குழுவொன்றின் கடமையானது, பாராளுமன்றத்தினால் அதற்கு ஆற்றுப்படுத்தப்படும் பல்வேறுபட்ட அமைப்புக்களை கூட்டிணைப்பதற்காக தனியார் உறுப்பினர்களால் சமர்ப்பிக்கப்பட்ட சட்டமூலங்களை பரிசீலனை செய்தலாகும்.

(5) தமது கடமைகளை செயற்படுத்தவதற்காக ஆட்களையும், பத்திரங்களையும், பதிவேடுகளையும் வரவழைப்பதற்கு குழுவிற்கு அதிகாரத்தை கொண்டிருத்தல் வேண்டும்.

(6) சட்டவாக்க நிலையியற் குழுவொன்றின் தவிசாளருக்கு மூலவாக்கு ஒன்றிருத்தல் வேண்டுமென்பதுடன் வாக்குகள் சமமாகப் பிரிந்திருக்குமிடத்து, அவருக்கு அறுதியிடும் வாக்கொன்றும் இருத்தல் வேண்டும்.

(7) சட்டவாக்க நிலையியற் குழுவிற்கு ஆற்றுப்படுத்தப்படும் சட்டமூலம் ஒன்றுக்குப் பொறுப்பான ஓர் உறுப்பினர், அக்குழுவின் ஓர் உறுப்பினராக இல்லாவிடின், அத்தகைய சட்டமூலம் பரிசீலிக்கப்படும் கூட்டம் எதற்கும் சமூகமளிக்கவும், அச்சட்டமூலத்தைப் பற்றி உரை நிகழ்த்தவும், அத்தகைய சட்டமூலம் தொடர்பாக எழும் எப்பிரச்சினை குறித்தும் திருத்தங்களைப் பிரேரித்து அக்குழுவின் ஓர் உறுப்பினர்போன்று வாக்களிக்கவும் அவருக்கு உரிமையுண்டு.

(8) சட்டவாக்க நிலையியற் குழுக்களின் நடைமுறை, ஏறத்தாழ முழுப் பாராளுமன்றக் குழுவின் நடைமுறையை ஒத்ததாக இருத்தல் வேண்டுமென்பதுடன் நிலையியற் குழுவொன்றின் கூட்டக் குறிப்புகள் முழுப் பாராளுமன்றக் குழுவொன்றின் கூட்டக் குறிப்புகள் பதியப்படுதல்போன்றே பதியப்படுதலும் வேண்டும். அத்துடன் குழுவானது பாராளுமன்றத்தால் ஏதேனும் கால எல்லை நிர்ணயிக்கப்பட்டிருந்தால் அக்காலவெல்லைக்குள் சட்டமூலத்தை உள்ளடக்கிய குழுவின் அறிக்கையினை பாராளுமன்றத்திற்கு சமர்ப்பித்தல் வேண்டும்.

ஆயினும், ஒரு கூட்டத்தொடரின் இறுதியில் சட்டவாக்க நிலையியற் குழுவொன்று அதன் கலந்தாராய்வினை முடித்து அறிக்கையைப் பாராளுமன்றத்துக்கு சமர்ப்பிக்காத சந்தர்ப்பத்தில் பாராளுமன்றத்தின் அடுத்த கூட்டத் தொடரில் நியமிக்கப்படும் சட்டவாக்க நிலையியற் குழுவிற்கு அக்குழுவின் செயற்பாடுகள் ஆற்றுப்படுத்தப்படலாம்.

### அரசாங்கக் கணக்குக் குழு

118. (1) தெரிவுக்குழுவினால் பெயர்குறித்து நியமிக்கப்படும் பதினாறு உறுப்பினர்களைக் கொண்ட அரசாங்கக் கணக்கு குழு எனப் பெயர்குறிக்கப்பட்ட குழுவொன்றிருத்தல் வேண்டும்.

(2) அரசாங்க செலவுகளை எதிர்நோக்குவதற்காகப் பாராளுமன்றத்தால் வழங்கப்பட்ட ஒதுக்கீட்டுத் தொகைகளைக் காட்டுகின்ற கணக்குகளையும் குழு தக்கதெனக் கருதும் பாராளுமன்றத்தின் முன்னிடப்படும் பிற கணக்குகளையும் கணக்காய்வாளர் தலைமையதிபதியின் உதவியுடன் பரிசோதித்தல் அரசாங்கக் கணக்குக் குழுவின் கடமையாதல் வேண்டும்.

(3) அரசாங்கக் கணக்குக் குழு, காலத்துக்குக்காலம், ஏதேனும் திணைக்களத்தின் அல்லது உள்ளூர்திகாரசபையின் பரிசோதனை செய்யப்பட்ட கணக்குகள், நிதிகள், நிதிசார் நடவடிக்கைமுறைகள், செயல்நிறைவேற்றம் மற்றும் பொதுவாக முகாமை என்பன பற்றியும் அவற்றிலிருந்து எழுகின்ற ஏதேனும் விடயம் பற்றியும் பாராளுமன்றத்திற்கு அறிக்கையிடுதல் வேண்டும்.

(4) அரசாங்கக் கணக்குக் குழுவின் அறிக்கையொன்று சபையில் சபாபீடத்தில் இடப்பட்டதும் நிதி எனும் விடயத்திற்கு பொறுப்பான அமைச்சருக்கும் உரிய நிறுவனங்களுக்குப் பொறுப்பான அமைச்சர்களுக்கும் ஆற்றுப்படுத்தப்பட வேண்டுமென்பதுடன் அவர்கள் தம் அவதானிப்புக்களையும் அது தொடர்பாக எடுத்த நடவடிக்கைகளையும் எட்டு வாரக் காலப்பகுதியினுள் சபைக்கு சமர்ப்பித்தல் வேண்டும்.

(5) அரசாங்கக் கணக்குக் குழுவானது, திணைக்களங்களினதும் உள்ளூர்திகாரசபைகளினதும் எல்லாக் கணக்குகளினதும் நிதிகளினதும் முகாமையினதும் மீது பரிசோதனை செய்து குழுவுக்கு அறிக்கையிடுவதற்கு அவசியமென அது கருதும்போது அதன் சொந்த உறுப்பினர்களை உள்ளடக்கிய உபகுழுக்களை குழுவினால் பணிக்கப்பட்டவாறு நியமிக்கலாம்.

அரசாங்கக் கணக்குக் குழுவின் உறுப்பினர்களாகவிராத பாராளுமன்றத்தின் வேறு எவரேனும் உறுப்பினர்கள் அத்தகைய குழுவின் நடவடிக்கைகளில் பங்குபற்றுவதற்கு தவிசாளரின் அனுமதியுடன் அனுமதிக்கப்படலாம்.

(6) அரசாங்கக் கணக்குக் குழு அல்லது அதன் உபகுழுக்களில் எதுவும் அதன் கடமைகளைப் புரிவதற்காக எவரேனுமாளை அதன்முன்னர் அழைத்து வினவுவதற்கும் ஏதேனும் பத்திரத்தை, புத்தகத்தை, பதிவேட்டை அல்லது வேறு ஆவணத்தைக் கோருவதற்கும், பரிசீலிப்பதற்கும் களஞ்சியங்கள், சொத்துக்கள் என்பனவற்றை பார்வையிடவும் அதிகாரமுடையதாயிருத்தல் வேண்டும்.

(7) அரசாங்கக் கணக்குக் குழுவின் கூட்டநடப்பெண் நான்கு உறுப்பினர்களாதல் வேண்டும்.

### அரசாங்க பொறுப்புமுயற்சிகள் பற்றிய குழு

119. (1) தெரிவுக்குழுவினால் பெயர்குறித்து நியமிக்கப்படும் பதினாறு உறுப்பினர்களைக் கொண்ட அரசாங்க பொறுப்புமுயற்சிகள் பற்றிய குழு எனப் பெயர்குறிக்கப்பட்ட குழுவொன்று இருத்தல் வேண்டும்.

(2) பாராளுமன்றத்தின் முன்னிடப்படும் பகிரங்கக் கூட்டுத்தாபனங்கள், அரசாங்கத்தினால் முழுமையாக அல்லது பகுதியளவில் நிதியளிக்கப்பட்ட நிறுவனங்கள் மற்றும் ஏதேனும் எழுத்திலான சட்டத்தினால் அரசாங்கத்துக்கு உரித்தாக்கப்பட்ட ஏதேனும் தொழிலின் அல்லது வேறு பொறுப்புமுயற்சியின் கணக்குகளை கணக்காய்வாளர் தலைமையதிபதியின் உதவியுடன் பரிசோதனை செய்வது அரசாங்க பொறுப்புமுயற்சிகள் பற்றிய குழுவின் கடமையாதல் வேண்டும்.

(3) அரசாங்க பொறுப்புமுயற்சிகள் பற்றிய குழு, காலத்துக்குக்காலம், ஏதேனும் பகிரங்கக் கூட்டுத்தாபனம் அல்லது ஏதேனும் எழுத்திலான சட்டத்தின்கீழ் அரசாங்கத்திற்கு உடைமையாக்கப்பட்ட ஏதேனும் வியாபாரம் அல்லது வேறு பொறுப்புமுயற்சிகள் என்பவற்றின் பரிசோதனை செய்யப்பட்ட கணக்குகள், வரவுசெலவுத்திட்டங்கள் வருடாந்த மதிப்பீடுகள், நிதிகள், நிதிசார் நடவடிக்கைமுறைகள், செயல்நிறைவேற்றம் மற்றும் பொதுவான முகாமை என்பன பற்றியும் அவற்றிலிருந்து எழுகின்ற ஏதேனும் கருமம் பற்றியும் பாராளுமன்றத்திற்கு அறிக்கையிடுதல் வேண்டும்.

(4) அரசாங்க பொறுப்புமுயற்சிகள் பற்றிய குழுவின் அறிக்கையொன்று சபையில் சபாபீடத்தில் இடப்பட்டதும் நிதி எனும் விடயத்திற்குப் பொறுப்பான அமைச்சருக்கும் உரிய நிறுவனங்களுக்குப் பொறுப்பான அமைச்சர்களுக்கும் ஆற்றுப்படுத்தப்பட வேண்டுமென்பதுடன் அவர்கள் தம் அவதானிப்புகளையும் அது தொடர்பாக எடுத்த நடவடிக்கைகளையும் எட்டு வாரக் காலப்பகுதியினுள் சபைக்கு சமர்ப்பித்தல் வேண்டும்.



(5) அரசாங்க பொறுப்புமுயற்சிகள் பற்றிய குழுவானது, பகிரங்கக் கூட்டுத்தாபனங்களின் அல்லது ஏதேனும் எழுத்திலான சட்டத்தின்கீழ் அரசாங்கத்திற்கு உடைமையாக்கப்பட்ட ஏதேனும் வியாபாரம் அல்லது வேறு பொறுப்புமுயற்சிகள் என்பவற்றின் எல்லாக் கணக்குகள் வரவுசெலவுத்திட்டங்கள் வருடாந்த மதிப்பீடுகள் நிதிகள் முகாமை என்பவை தொடர்பாக பரிசோதனை செய்து குழுவுக்கு அறிக்கையிடுவதற்கு அவசியமென அது கருதும்போது அதன் சொந்த உறுப்பினர்களை உள்ளடக்கிய எவையேனும் உபகுழுக்களை குழுவினால் பணிக்கப்பட்டவாறு நியமிக்கலாம்.

அரசாங்க பொறுப்புமுயற்சிகள் குழுவின் உறுப்பினர்களாகவிராத பாராளுமன்றத்தின் வேறு எவரேனும் உறுப்பினர்கள் குழுவின் நடவடிக்கைகளில் பங்குபற்றுவதற்கு தவிசாளரின் அனுமதியுடன் அனுமதிக்கப்படலாம்.

(6) அரசாங்க பொறுப்புமுயற்சிகள் பற்றிய குழு அல்லது அதன் உபகுழுக்களில் எவையும் அதன் கடமைகளைப் புரிவதற்காக எவரேனுமான அதன்முன்னர் அழைத்து வினவுவதற்கும் ஏதேனும் பத்திரத்தை, புத்தகத்தை, பதிவேட்டை அல்லது வேறு ஆவணத்தைக் கோருவதற்கும் களஞ்சியங்கள், சொத்துக்கள் என்பவற்றை பார்வையிடவும் தத்துவமுடையதாதல் வேண்டும்.

(7) அரசாங்க பொறுப்புமுயற்சிகள் பற்றிய குழுவின் கூட்டநடப்பெண் நான்கு உறுப்பினர்களாதல் வேண்டும்.

### அரசாங்க நிதி பற்றிய குழு

120. (1) தெரிவுக்குழுவினால் பெயர்குறித்து நியமிக்கப்படும் தவிசாளரொருவரையும் பதினொரு உறுப்பினர்களையும் கொண்டுள்ளதுமான அரசாங்க நிதி பற்றிய குழு என பெயர்குறிக்கப்பட்டதுமான குழுவொன்று இருத்தல் வேண்டுமென்பதுடன் அதன் தவிசாளர் எதிர்க்கட்சி உறுப்பினராகவிருத்தலும் வேண்டும்.

(2) பின்வருவனவற்றைப் பரிசீலனை செய்வது அரசாங்க நிதி பற்றிய குழுவின் கடமையாதல் வேண்டும்-

- (அ) அரசியலமைப்பின் 148 ஆம் உறுப்புரையின்கீழ் வருமானங்களைச் சேகரித்தல்;
- (ஆ) திரட்டுநிதியத்திலிருந்து கொடுப்பனவு செய்தல்;
- (இ) குறித்துரைக்கப்பட்ட சட்ட ரீதியான தேவைப்பாடுகளுக்காக அரசாங்க நிதிகளை பயன்படுத்துதல்;
- (ஈ) அரசாங்க நிதிகளைப் பயன்படுத்துதல்;
- (உ) நடப்பாண்டுக்காக ஒதுக்கீட்டுச் சட்டத்தில் உள்ளடக்கப்பட்ட ஒதுக்கீடுகளின் மந்தநிலைகள், ஒதுக்கீட்டைக் கைமாற்றுதல் மற்றும் எதிர்பார்க்கப்படாத மீதி;
- (ஊ) நடப்பாண்டுக்காக ஒதுக்கீட்டுச் சட்டத்தை நடைமுறைப்படுத்துதல்;
- (எ) பொதுக் கடனும் கடன் சேவையும்; மற்றும்
- (ஏ) 2003 ஆம் ஆண்டின் 3 ஆம் இலக்க, நிதிமுகாமைத்துவப் (பொறுப்புச்) சட்டத்தின்கீழான அறிக்கைகளும் கூற்றுக்களும்;

(3) குழுவானது காலத்துக்காலம், (2) ஆம் பந்தியில் குறிப்பீடு செய்யப்பட்ட கருமங்களில் இருந்து எழுகின்ற பிரச்சினைகளைப் பாராளுமன்றத்துக்கு அறிக்கையிடுதல் வேண்டும்.

(4) குழுவானது, ஒதுக்கீட்டுச் சட்டமூலம் சமர்ப்பிக்கப்பட்டதிலிருந்து ஆறு வாரங்களினுள், பணக் குறித்தொதுக்குகை அரசாங்கத்தின் கொள்கைகளுக்கு இணங்கியொழுகவுள்ளதா என்பது உட்பட மதிப்பீடுகளின்மீது அறிக்கையிடுதல் வேண்டும்.

(5) குழுவானது வரவுசெலவுத்திட்டமும் ஒதுக்கீட்டுச் சட்டமூலத்தின் இரண்டாவது வாசிப்பும் முன்வைக்கப்பட்டபின்னர் நான்கு நாட்களினுள், மொத்த மதிப்பிடப்பட்ட செலவினத்தையும் அரசிறையையும் கணக்கிடுவதற்கான அடிப்படையாக பயன்படுத்தப்பட்ட நிதி, நிதிசார் மற்றும் பொருளாதார ஊகங்களின்மீதான அறிக்கையை பாராளுமன்றத்துக்கு சமர்ப்பித்தல் வேண்டும்.

(6) கூட்ட நடப்பெண்ணை நிர்ணயித்துக் கொள்வதற்கான அதிகாரத்தை குழு கொண்டிருத்தல் வேண்டும்.

(7) குழு காலத்திற்கு காலம் இடைக்கால அறிக்கைகளை சமர்ப்பிக்கலாம்.

### பொது மனுக்கள் மீதான குழு

121. (1) தெரிவுக்குழுவினால் பெயர்குறித்து நியமிக்கப்படும் பதினைந்து உறுப்பினர்களைக் கொண்ட பொது மனுக்கள் மீதான குழு எனப் பெயர்குறிக்கப்பட்ட குழுவொன்று இருத்தல் வேண்டும்.

(2) நிலையியற் கட்டளை 30 இன் (10) ஆம் பந்தியின் ஏற்பாடுகளின்கீழ் குழுவுக்கு ஆற்றுப்படுத்தப்பட்ட மனுக்களை கவனத்திற்கொள்ளுதல் அதன் கடமையாதல் வேண்டும்.

(3) பகிரங்க அலுவலரொருவரால் அல்லது பகிரங்கக் கூட்டுத்தாபனம், உள்ளூர்திகாரசபை அல்லது அதேபோன்ற பிற நிறுவனமொன்றின் அலுவலரொருவரால் அடிப்படை உரிமை மீறப்படுதலை அல்லது வேறு அநீதி இழைக்கப்படுதலை ஏதேனும் மனு வெளிக்காட்டுகின்றதென பொது மனுக்கள் மீதான குழு கருதுமிடத்து, பொது மனுக்கள் மீதான குழு அத்தகைய மனுபற்றி விசாரணை செய்யலாம் அல்லது அத்தகைய மனுவை விசாரித்து அறிக்கையிடுவதற்காக நிருவாகத்துக்கான பாராளுமன்ற ஆணையாளருக்கு (ஒம்புட்சுமான்) ஆற்றுப்படுத்தலாம்.

(4) பொது மனுக்கள் மீதான குழு, மனுவொன்றை விசாரணை செய்தபின்னர் அல்லது பொது மனுக்கள் மீதான குழுவினால் நிருவாகத்துக்கான பாராளுமன்ற ஆணையாளரிடமிருந்து (ஒம்புட்சுமான்) ஆற்றுப்படுத்தப்பட்ட மனுவொன்று தொடர்பில் அவரது நுண்ணாய்வு முடிவுற்றதன்மேல் அவரால் குழுவிருக்கு சமர்ப்பிக்கப்பட்ட அறிக்கையைக் கவனத்திற்கொண்டதன்பின்னர், அத்தகைய மனு அல்லது அறிக்கைமீது எடுக்கப்படவேண்டிய நடவடிக்கைபற்றி அதன் அபிப்பிராயத்தைப் பாராளுமன்றத்துக்கு அறிக்கையிடலாம்.

(5) பொது மனுக்கள் மீதான குழு, காலத்துக்காலம், அதற்கு ஆற்றுப்படுத்தப்பட்ட மனுக்கள் தொடர்பில் எடுக்கப்படவேண்டிய நடவடிக்கைபற்றிய அதன் அபிப்பிராயத்தை, தகுதியானவையென அது கருதக்கூடியவாறான அத்தகைய மனுக்கள் மீதான அத்தகைய வேறு அவதானிப்புக்களுடன் சேர்த்து பாராளுமன்றத்துக்கு அறிக்கையிடுதல் வேண்டும்.

(6) அறிக்கையானது சபாபீடத்தில் இடப்படும்போது, சபாநாயகர் அத்தகைய அறிக்கையின் உள்ளடக்கத்தினை எவரேனும் உரிய அமைச்சருக்கு அவரது அவதானிப்புகளுக்காக அனுப்புவதற்கான நடவடிக்கைகளை எடுத்தல் வேண்டுமென்பதுடன் அவ் அவதானிப்புகள் எட்டு வாரக் காலப்பகுதியினுள் எழுத்து மூலம் சபாநாயகருக்கு அனுப்பிவைக்கப்படுதலும் வேண்டும்.

(7) எவரேனும் உரிய அமைச்சரின் அவதானிப்புகளைப் பெற்றபின்னர் சபாநாயகர் அத்தகைய அவதானிப்புகளின் பிரதியொன்றைத் தவிசாளருக்கும் மனுவை சமர்ப்பித்த உறுப்பினருக்கும் அனுப்பிவைத்தல் வேண்டும்.

(8) பொது மனுக்கள் மீதான குழு, அவசியமென அது கருதும்போது அக் குழுவின் உறுப்பினர்களிலிருந்து பொது மனுக்கள் மீதான குழுவால் பணிக்கக்கூடியவாறான அத்தகைய மனுக்களை அல்லது அறிக்கைகளைப் பரிசோதனை செய்து அறிக்கையிடுவதற்காக உபகுழுக்களை நியமிக்கலாம்.

(9) பொது மனுக்கள் மீதான குழு அல்லது அதன் உபகுழுக்கள் எவையேனும் அவற்றின் கடமைகளைப் புரிவதற்காக எவரேனுமான அதன்முன்னர் அழைத்து விசாரிக்கவும், ஏதேனும் பத்திரத்தை, புத்தகத்தை, பதிவேட்டை அல்லது வேறு ஆவணத்தைக் கேட்டுப் பெறுவதற்கும் பரிசீலனை செய்வதற்கும், களஞ்சியங்கள், சொத்துக்கள் என்பனவற்றை பார்வையிடுவதற்கும் அதிகாரமுடையதாயிருத்தல் வேண்டும்.

(10) பொது மனுக்கள் மீதான குழுவின் கூட்டநடப்பெண் மூன்று உறுப்பினர்களாதல் வேண்டும்.

### அரசியலமைப்பு அலுவல்கள் மீதான குழு

122. (1) சபாநாயகரை தவிசாளராகவும் மற்றும் பிரதம அமைச்சர், சபை முதல்வர், எதிர்க்கட்சித் தலைவர் உட்பட சபாநாயகரினால் பெயர்குறித்து நியமிக்கப்படும் வேறு மூன்று உறுப்பினர்களையும் கொண்டுள்ளதுமான அரசியலமைப்பு அலுவல்கள் மீதான குழு எனப் பெயர்குறிக்கப்பட்ட குழுவொன்று இருத்தல் வேண்டும்.

(2) அரசியலமைப்பு அலுவல்கள் மீதான குழுவின் கூட்டநடப்பெண் மூன்று உறுப்பினர்களாதல் வேண்டும்.

(3) நீதித் துறைச் சேவை ஆணைக்குழுவைத் தவிர்ந்த அரசியலமைப்பின் 41(ஆ)ஆம் உறுப்புரையின் அட்டவணையின் கீழ் தாபிக்கப்பட்டுள்ள அனைத்து சுயாதீன ஆணைக்குழுக்களும் அவற்றின் அதிகாரங்கள், கடமைகள் மற்றும் பணிகள் ஆகியவற்றின் பிரேயோகம், செயலாற்றுகை மற்றும் நிறைவேற்றுகை உள்ளடங்கலாக அவற்றின் செயற்பாடுகள் பற்றிய அறிக்கையினை ஒவ்வொரு பஞ்சாங்க வருடத்திற்காகவும் பாராளுமன்றத்திற்குச் சமர்ப்பிக்க வேண்டும்.

(4) குழு, ஆணைக்குழுக்களின் வருடாந்த அறிக்கையை பரிசீலிக்க வேண்டுமென்பதுடன் அதன் கடமையை நிறைவேற்றும் போது ஆணைக்குழுக்களின் தவிசாளர்களையும் அலுவலர்களையும் அழைப்பதற்கு அதிகாரம் கொண்டிருத்தல் வேண்டும்.

(5) இக்குழு, சந்தேகங்களைத் தவிர்த்துக் கொள்வதற்காக, நீதிமன்ற நடவடிக்கைகள் எடுக்கப்பட்ட அல்லது எடுக்கப்படவுள்ள விடயங்கள், எவையேனுமிருப்பின், அவை தொடர்பான எந்த விளக்கத்தையும் கோராது.

### உயர்பதவிகள் மீதான குழு

123. (1) தெரிவுக்குழுவினால் பெயர்குறித்து நியமிக்கப்படும் பன்னிரண்டு உறுப்பினர்களுக்கு மேற்படாத உறுப்பினர்களைக் கொண்ட உயர்பதவிகள் மீதான குழு என பெயர்குறிக்கப்பட்ட குழுவொன்று இருத்தல் வேண்டும்.

(2) அமைச்சரவையினால் தீர்மானிக்கப்பட்ட ஏதேனும் பதவிக்கு நியமிக்கப்பட்ட அல்லது ஏதேனும் பதவியில் பதவிவகிப்பதற்கு பெயர்குறித்து நியமிக்கப்பட்ட எவரேனும் ஆளின் தகுதியை ஆராய்ந்து அத்தகைய ஆட்கள் தொடர்பாக விதப்புரைகள் செய்தல் உயர்பதவிகள் மீதான குழுவின் பணியாகும்.

(3) உயர்பதவிகள் மீதான குழு அதன் கடமைகளைப் புரிவதற்காக, எவரேனுமான அதன்முன்னர் அழைத்து விசாரணை செய்வதற்கும் ஏதேனும் பத்திரத்தை, புத்தகத்தை, பதிவேட்டை அல்லது வேறு ஆதனத்தை வரவழைத்து பரிசோதனை செய்வதற்கும் (1) ஆம் உட்பந்தியிற் குறிப்பீடு செய்யப்பட்ட அத்தகைய எவரேனுமாளின் தகுதியை முழுமையாக பரிசீலனை செய்வதற்கு அவசியமாகக்கூடியவாறான அத்தகைய எல்லாச் செயல்களையும் செய்வதற்கும் தத்துவங்கொண்டதாதல் வேண்டும்.

(4) பாராளுமன்றக் கூட்டத்தொடர் ஒத்திவைக்கப்பட்டிருப்பினும், குழுவானது காலத்துக்காலம், பாராளுமன்றத்துக்கு அறிக்கை செய்வதற்கு தத்துவங்கொண்டிருத்தல் வேண்டுமென்பதுடன், அதன் பரிசோதனையைத் தொடர்ந்து நடாத்துதலும் வேண்டும்.

(5) உயர்பதவிகள் மீதான குழுவின் கூட்டநடப்பெண் நான்கு உறுப்பினர்களாதல் வேண்டும்.

### இணைப்புக் குழு

124. (1) சபாநாயகர் புதிய பாராளுமன்றமொன்றின் தொடக்கத்தில் இணைப்புக் குழுவை நியமித்தல் வேண்டும்.

(2) இணைப்புக் குழு பின்வருவோரைக் கொண்டிருத்தல் வேண்டும்: -

(அ) சபாநாயகர் குழுவின் தவிசாளராவார்,

(ஆ) பிரதிச் சபாநாயகர்,

(இ) குழுக்களின் பிரதித் தவிசாளர்,

(ஈ) சபை முதல்வர்,

(உ) எதிர்க்கட்சித் தலைவர்,

(ஊ) அரசாங்க முதற்கோலாசான்,

(எ) எதிர்க்கட்சி முதற்கோலாசான்,

(ஏ) துறைசார் மேற்பார்வைக் குழுக்கள், ஒழுக்கவியல் மற்றும் சிறப்புரிமைகள் பற்றிய குழு, சட்டவாக்க நிலையியற் குழு, அரசாங்க கணக்குகள் பற்றிய குழு, அரசாங்க பொறுப்பு முயற்சிகள் பற்றிய குழு, அரசாங்க நிதி பற்றிய குழு, பொது மனுக்கள் மீதான குழு, உயர் பதவிகளின் பற்றிய குழு மற்றும் பின்வரிசைக் குழு என்பவற்றின் தவிசாளர்கள்.

(3) இணைப்புக் குழுவானது பின்வருவனவற்றைக் கவனத்திற் கொள்ளுதல் வேண்டும்:-

(அ) குழுக்களின் வசதிகளும் அவற்றின் பணியாட்டொகுதி பற்றிய எவையேனும் கருமங்கள்;

(ஆ) குழுக்களின் கூட்டங்களுக்காக குழு அறைகள் கிடைக்கக்கூடிய தன்மை;

(இ) குழுக்களுக்கான நிபுணர்களும் ஆராய்ச்சியாளர்களும் கிடைக்கக்கூடிய தன்மை;

(ஈ) குழுக்களின் கூட்டங்களிற்கு குழு உறுப்பினர்களின் வருகை; அத்துடன்

(உ) குழுக்களின் அறிக்கைகளை விவாதிப்பதற்கான நேர ஒதுக்கீடு.

(4) குழுவானது, ஆகக்குறைந்தது இரண்டு மாதங்களுக்கு ஒருதடவையாவது கூடுதல் வேண்டுமென்பதுடன் தவிசாளர் இணைப்புக்குழுவின் கூட்டங்களை அழைப்பதற்கான நடவடிக்கைகளை எடுத்தலும் வேண்டும்.

(5) இணைப்புக்குழுவானது ஆட்களையும் பத்திரங்களையும் பதிவேடுகளையும் அழைப்பதற்கும் அமர்வதற்கும் காலத்துக்குக்காலம், பாராளுமன்றத்துக்கு அறிக்கையிடுவதற்கும் தத்துவங்கொண்டதாதல் வேண்டும்.

## பின்வரிசைக் குழு

125. (1) தெரிவுக்குழுவினால் பெயர்குறித்து நியமிக்கப்படும் பின்வரிசைக் குழுவென்ப பெயர்குறிக்கப்பட்ட குழுவொன்றிருத்தல் வேண்டும்.

(2) பின்வரிசைக் குழு பின்வரும் உறுப்பினர்களைக் கொண்டிருத்தல் வேண்டும்: -

(அ) அரசாங்கக் கட்சியின் முதற்கோலாசான், எதிர்க்கட்சியின் முதற்கோலாசான், அரசாங்கத்திலிருந்து தெரிவுசெய்யப்பட்ட மூன்று பின்வரிசை உறுப்பினர்கள் மற்றும் எதிர்க்கட்சியிலிருந்து தெரிவுசெய்யப்பட்ட மூன்று பின்வரிசை உறுப்பினர்கள்,

(ஆ) எதிர்க்கட்சியிலிருந்து தெரிவுசெய்யப்படும் உறுப்பினர்களுள் ஓர் இடம் எதிர்க்கட்சியிலுள்ள மிகப்பெரிய கட்சிக்கு குறித்தொதுக்கப்படுதல் வேண்டுமென்பதுடன், இன்னோர் இடம் எதிர்க்கட்சியிலுள்ள இரண்டாவது மிகப்பெரிய கட்சிக்குக் குறித்தொதுக்கப்படுதலும் வேண்டும்,

(இ) அரசாங்கக் கட்சியின் முதற்கோலாசான் குழுவின் தவிசாளராகவிருத்தல் வேண்டுமென்பதுடன், அவர் இல்லாதவிடத்து எதிர்க்கட்சியின் முதற்கோலாசான் குழுவின் தவிசாளராகவிருத்தல் வேண்டும்,

(ஈ) அரசாங்கக் கட்சியின் முதற்கோலாசான் தவிர அமைச்சரவையின் அமைச்சர்கள், அமைச்சரவையின் உறுப்பினர்கள் அல்லாத அமைச்சர்கள், பிரதி அமைச்சர்கள், பாராளுமன்றச் சபை முதல்வர், பாராளுமன்றத்தின் எதிர்க்கட்சித் தலைவர் மற்றும் அரசியற்கட்சிகளின் தலைவர்கள் இக்குழுவின் உறுப்பினராகவிருப்பதற்கு உரித்துடையவராக மாட்டார்.

(3) பின்வரிசையாளர் அலுவல்களுக்காக குறித்தொதுக்கப்பட்ட நாட்களில் எடுக்கப்படவேண்டிய அலுவல்களைத் தீர்மானித்தல் பின்வரிசைக் குழுவின் கடமையாதல் வேண்டும்.

(4) குழுவானது, விசேட நோக்கங்களுக்காகத் தாபிக்கப்பட்ட வேறேதேனும் குழுவிற்கான அதே தத்துவங்களையும் சிறப்புரிமைகளையும் உரிமைகளையும் கொண்டிருத்தல் வேண்டுமென்பதுடன், குழுக்களுக்கான பொதுவிதிகள் ஏற்றமாற்றங்களுடன் இக்குழுவுக்கும் ஏற்புடையனவாதல் வேண்டும்.

(5) குழுவானது அதன் கூட்டங்களுக்கு வருகைதரும்படி அரசாங்க அலுவலர்களை அழைக்கலாம்.

(6) ஏதேனும் கருமத்தின்மீது விவாதமொன்றை விரும்புகின்ற பாராளுமன்றத்தின் எவரேனும் பின்வரிசை உறுப்பினர் பின்வருவனவற்றை எடுத்துக்காட்டி ஒருவாரகால முன்னறிவித்தலுடன் பின்வரிசைக் குழுவுக்கு எழுத்தில் அறிவித்தல் வேண்டும்:-

(அ) ஒரு விவாதத்தை நடாத்துவதற்கான முக்கியத்துவம்;

(ஆ) பங்குபற்றக்கூடிய உறுப்பினர்களின் எண்ணிக்கை; அத்துடன்

(இ) அக்கருமமானது நடப்பு கூட்டத்தொடரில் பாராளுமன்றத்தில் விவாதிக்கப்பட்டுள்ளதா அல்லது விவாதிக்கப்படுவதற்கு அட்டவணைப்படுத்தப்பட்டுள்ளதா அல்லது விவாதிக்கப்படும் சாத்தியமுள்ளதாவென்பது.

(7) பின்வரிசைக் குழுவானது (6) ஆம் பந்தியின்கீழ் எவரேனும் உறுப்பினரினால் செய்யப்பட்ட வேண்டுகோள் பொருத்தமானதெனக் கருதினால், அத்தகைய ஒரு விவாதத்துக்கான நேரத்தைக் குறித்தொதுக்குமாறு பாராளுமன்ற அலுவல் பற்றிய குழுவினைக் கோரவேண்டும்.

(8) பாராளுமன்ற அலுவல் பற்றிய குழு அதன்பின்னர், அத்தகைய விவாதத்துக்கான பொருத்தமான நாளையும் நேரத்தையும் குறித்தொதுக்குதல் வேண்டும்.

## சிறப்பு நோக்கங்களுக்கான குழுக்களின் நடவடிக்கைமுறை

126. (1) நிலையியற் கட்டளைகளில் வேறுவகையாகக் குறிப்பிடப்பட்டிருந்தாலன்றி, ஒவ்வொரு சிறப்பு நோக்கங்களுக்கான குழுவும், அதன் முதலாவது கூட்டத்தில் அலுவல்களைத் தொடங்குவதற்கு முன்னர், தவிசாளராக அதன் உறுப்பினர்களுள் ஒருவரைத் தேர்ந்தெடுத்தல் வேண்டும்.

(2) தவிசாளருக்கு முதல் வாக்கொன்றும் அளிக்கப்பட்ட வாக்குகள் ஒரேயளவாகப் பிரிவுற்றால் தீர்வு வாக்கொன்றும் உண்டு.

(3) நிலையியற் கட்டளைகளில் வேறுவகையாகக் குறிப்பிடப்பட்டிருந்தாலன்றி, வெற்றிடங்கள் தெரிவுக் குழுவினால் நிரப்பப்படுதல் வேண்டும். ஒரு குழுவில் காணப்படும் அத்தகைய ஒவ்வொரு வெற்றிடமும் நிரப்பப்படும்போது அது பற்றி பாராளுமன்றத்தின் அடுத்து வரும் கூட்டத்தில் அறிவிக்கப்படுதல் வேண்டும்.

(4) நிலையியற் கட்டளைகளில் வேறுவகையாகக் குறிப்பிடப்பட்டிருந்தாலன்றி கூட்டநடப்பெண்ணானது மூன்று உறுப்பினர்களாதல் வேண்டுமென்பதுடன், தேவையான கூட்டநடப்பெண் இல்லாதபோது கூட்டமொன்றை நடாத்தாமலிருப்பது அத்தகைய குழுவின் தவிசாளரினது கடமையாதலும் வேண்டும்.

(5) பாராளுமன்றத்தின் கூட்டத்தொடர் ஒத்திவைக்கப்பட்டிருந்தாலும் குழுவானது அதன் கூட்டங்களைத் தொடர்ந்து நடாத்தலாம்.

(6) குழுவொன்றின் கூட்டங்கள் தவிசாளரினால் கூட்டப்படுதல் வேண்டும்.

(7) தவிசாளர் இல்லாதபோது குழுவினால் தேர்ந்தெடுக்கப்பட்ட வேறெவரேனும் உறுப்பினர் தலைமைதாங்குதல் வேண்டும்.

(8) உரிய குழுவின் முன்னனுமதியைப் பெறாமல் தொடர்ச்சியான மூன்று கூட்டங்களுக்கு வருகைதராதிருக்கும் எவரேனும் உறுப்பினர் அத்தகைய குழுவில் அவரது உறுப்பாண்மையை இழந்துள்ளாரெனக் கருதப்படுதல் வேண்டும்:

எனினும், அவ்வுறுப்பினர் முன்கூட்டியே பெறப்பட்ட பாராளுமன்ற அனுமதியுடன் பாராளுமன்றத்தின் அமர்வுகளுக்குச் சமூகமளிக்காதிருக்கும் காலப்பகுதிக்குள் ஒரு தினத்தில் அத்தகைய குழுவின் ஏதாவது கூட்டம் நடைபெறுமிடத்து முற்போந்த ஏற்பாடுகள் ஏற்புடையனவாதல் ஆகாது.

## குழுக்களுக்கான பொது விதிகள்

127. (1) செயலாளர் நாயகம் அல்லது செயலாளர் நாயகத்தினால் பெயர்குறித்து நியமிக்கப்பட்ட பாராளுமன்றத்தின் வேறெவரேனும் உத்தியோகத்தர் ஒவ்வொரு குழுவுக்குமான செயலாளராதல் வேண்டும்.

(2) ஒவ்வொரு குழுவும் அவசியமென அது கருதும்போது, அத்தகைய குழுவினால் குறித்துரைக்கப்பட்ட ஒரு காலப்பகுதியினுள் அத்தகைய கருமங்களைப் பரிசோதனை செய்து அத்தகைய குழுவுக்கு அறிக்கையிடுவதற்கு அதன் சொந்த உறுப்பினர்களை உள்ளடக்கிய ஏதேனும் உபகுழுவை நியமிக்கலாம். அத்தகைய குழுவானது அவசியமென அது கருதும்போது உபகுழுவானது அதற்கு ஆற்றுப்படுத்தப்பட்ட கருமங்களை முழுமையாக பரிசீலிப்பதற்கு தேவையான கடமைகளைப் புரிவதற்காக எவரேனும் அனைத்து அனைத்து விசாரிக்கவும் ஏதேனும் பத்திரத்தை, பதிவேட்டை அல்லது ஆவணத்தை வரவழைத்து பரிசோதனை செய்வதற்கும் இடத்துக்கிடம் செல்வதற்கும் பாராளுமன்றத்தின் ஒத்திவைக்கப்பட்டிருந்தாலும் கூடுவதற்கு அத்தகைய ஏதேனும் உபகுழுவுக்கு அதிகாரமளிக்கலாம்.

(3) இரண்டாம் உட்பந்தியின்கீழ் நியமிக்கப்பட்ட ஒவ்வோர் உபகுழுவும் ஒரு தவிசாளரையும் அதன் உறுப்பினர்களிடையேயிருந்து குழுவினால் பெயர்குறித்து நியமிக்கப்பட்ட இரண்டு அல்லது அதற்கு அதிகமான உறுப்பினர்களையும் கொண்டிருத்தல் வேண்டும். அத்தகைய உபகுழுவின் கூட்டநடப்பெண் தவிசாளருட்பட இரு உறுப்பினர்களை கொண்டமைதல் வேண்டும்.

(4) ஏதேனும் குழுவுக்கான செயலாளர் குழுவின் பணியாட்டொகுதியினிடையேயிருந்து ஒவ்வொரு உபகுழுவிற்கும் அலுவலர் ஒருவரைக் கையளிக்கலாம் என்பதுடன், அவர் அத்தகைய ஒவ்வோர் உபகுழுவினதும் கூட்ட அறிக்கைகளை தயாரித்துப் பேணுதலும் வேண்டும்.

(5) ஒரு குழுவின் அல்லது உபகுழுவின் அறிக்கை தவிசாளரினால் அல்லது தவிசாளரில்லாதவிடத்து தவிசாளரினால் அதிகாரமளிக்கப்பட்ட குழுவின் வேறு எவரேனும் உறுப்பினரினால் சமர்ப்பிக்கப்படுதல் வேண்டும்.

(6) ஒர் உபகுழுவின் தவிசாளராக பணியாற்றுகின்ற குழுவின் எவரேனும் உறுப்பினர் அத்தகைய குழுவின் வேறேதேனும் உபகுழுவின் அப்பதவியில் ஒருங்கிணைவாக பணியாற்றுதலாகாது.

(7) குழுவொன்றின் ஏதேனும் அறிக்கை சபாபீடத்தில் இடப்படும்போது, பாராளுமன்றம் அத்தகைய அறிக்கையின் உள்ளடக்கம் தொடர்பாக உரிய அமைச்சர் எட்டுவாரக் காலப்பகுதியினுள் பதிலளித்தல் வேண்டுமெனக் கட்டளையிடலாம். பகிரங்கக் கணக்குகள் மீதான குழுவினதும் பகிரங்கத் தொழில்முயற்சிகள் மீதான குழுவினதும் ஏதேனும் அறிக்கை தொடர்பாக நிதி எனும் விடயத்திற்குப் பொறுப்பான நிதியமைச்சர் அரசாங்கத்தின் பதிலைச் சபாபீடத்தில் இடுதல் வேண்டும். ஏனைய குழுக்களிலிருந்தான அறிக்கைகள் தொடர்பில் உரிய அமைச்சர்கள் பதிலளித்தல் வேண்டும்.

(8) ஒரு குழுவும் அத்தகைய குழுவினால் நியமிக்கப்பட்ட ஏதேனும் உபகுழுவும் பாராளுமன்றத்துக்கு வெளியே கூடுவதற்கு சபாநாயகரிடம் அனுமதிபெறுதல் வேண்டும்.

(9) குழுவொன்று, குழுவின் கட்டளை நியதிகளுக்குட்பட்ட விடயங்கள் தொடர்பாக தகவல் வழங்குவதற்கோ அல்லது சிக்கலான கருமங்களைத் தெளிவுபடுத்துவதற்கோ விசேட அறிவைக் கொண்ட ஆட்களைச் சபாநாயகரின் அங்கீகாரத்துக்கமைய நியமிப்பதற்கும் அத்தகைய ஆட்களுக்கு ஊதியமளிப்பதற்கும் தத்துவமுடையதாதல் வேண்டும்.

(10) ஒவ்வொரு குழுவும் அத்தகைய குழுவினால் நியமிக்கப்பட்ட ஏதேனும் உபகுழுவும் குழுவினால் அவ்வாறு அதிகாரமளிக்கப்பட்டபோது, சபாநாயகரின் அங்கீகாரத்துடன் தமது கூட்டங்களுக்குப் புறத்தோரை அனுமதிப்பதற்கான தத்துவத்தைக் கொண்டிருத்தல் வேண்டும். அத்தகைய புறத்தோர் அக்குழு அல்லது உபகுழு கலந்துரையாடும்போது விலக்கப்படலாம்.

(11) அத்தகைய குழுவின் அல்லது உபகுழுவின் தவிசாளர், கூட்டத்துக்குப் புறத்தோரை அனுமதிப்பதில் பின்பற்றப்படவேண்டிய நடவடிக்கைமுறையைத் தீர்மானித்தல் வேண்டும்.

(12) பாராளுமன்றத்தின் கலரிக்கு வருகின்ற பார்வையாளர்கள் தொடர்பில் பிரயோகிக்கப்படும் விதிகள், ஒரு குழுவின் அல்லது உபகுழுவின் கூட்டங்களுக்கு அனுமதிக்கப்பட்ட புறத்தோருக்கும் பிரயோகிக்கப்படல் வேண்டும்.

(13) குழுவின் அல்லது உபகுழுவின் கூட்டங்களில் ஒழுங்கைப் பேணுவது தொடர்பில் சபாநாயகருக்குள்ள அதே தத்துவங்களை விடயத்துக்கேற்ப ஒரு குழுவின் அல்லது உபகுழுவின் தவிசாளர், கொண்டிருத்தல் வேண்டும்.

**குழுக்களின் தவிசாளர்கள் பதவிநீங்குதல் அல்லது அகற்றப்படுதல்**

128. (1) தெரிகுழு தவிர்ந்த வேறு ஒவ்வொரு குழுவினதும் விடயத்தில்-

(அ) தவிசாளரின் உறுப்பினர் பதவி முடிவுறுத்தப்பட்டால்; அல்லது

(ஆ) தவிசாளர் பதவியிலிருந்து விலகுதல் தொடர்பான தமது விருப்பத்தை தவிசாளர் எழுத்து மூலம் சபாநாயகருக்கு அறிவித்திருந்தால்; அல்லது

(இ) இந்நிலையியற் கட்டளையின் (2) ஆம், (3) ஆம் பந்திகளின் ஏற்பாடுகளுக்கிணங்க, குழுவானது, தவிசாளர் தொடர்பில் நம்பிக்கையில்லாப் பிரேரணையொன்றை ஏற்றுக்கொண்டிருந்தால்,

சபாநாயகர் தவிசாளர் பதவி வெற்றானதென பிரகடனப்படுத்த வேண்டுமென்பதுடன், செயல்முறைக்குகந்தவரை விரைவாகவும் ஆனால், அப்பிரகடனத்தின் பின்னர் ஏழு அமர்வு நாட்களுக்கு குறைவாகவில்லாமலும் அக்குழுவின் தவிசாளர் தெரிவு பற்றிய திகதியை அறிவித்தல் வேண்டும்.

(2) தவிசாளருக்கெதிரான நம்பிக்கையில்லாப் பிரேரணை, அப்பிரேரணை பற்றிய அறிவித்தல் அக்குழுவின் தவிசாளருக்கும் எல்லா உறுப்பினர்களுக்கும், எக்கூட்டத்தில் அப்பிரேரணை செய்யப்படவுள்ளதோ அக்கூட்டத்துக்கு முன்னர் ஆகக்குறைந்தது ஏழு அமர்வு நாட்களுக்குமுன்னர் பகிர்ந்தளிக்கப்பட்டிருந்தாலொழிய, செய்யப்படுதலாகாது.

(3) குழுவொன்றினால் அதன் தவிசாளருக்கெதிராக நம்பிக்கையில்லாப் பிரேரணை தொடர்பான தீர்மானத்தின் போது,-

(அ) வாக்கெடுப்பின்றி குழுவினால் ஏற்றுக்கொள்ளப்பட்டாலன்றி; அல்லது

(ஆ) குழுவிலுள்ள அரசாங்கத்தரப்பு உறுப்பினர்களில் ஆகக்குறைந்தது இருவர் மற்றும் எதிர்க்கட்சி உறுப்பினர்களில் ஆகக்குறைந்தது ஒருவர் உட்பட, குழுவின் உறுப்பாண்மையின் பெரும்பான்மையானோர் அப்பிரேரணைக்கு சாதகமாக வாக்களித்திருந்தாலன்றி,

அப்பிரேரணை (1)(இ) பந்தியின் நோக்கங்களுக்காக பயனெதுவும் கொண்டதாதலாகாது.

(4) தவிசாளருக்கெதிரான நம்பிக்கையில்லாப் பிரேரணை, குழுவினால் தவிசாளர் ஒருவர் தேர்ந்தெடுக்கப்பட்டதனை அடுத்துப்பின்வரும் ஆறு மாதங்களில் அல்லது அத்தவிசாளருக்கெதிரான அத்தகைய பிரேரணையின்மீதான வாக்கெடுப்பை அடுத்துப் பின்வரும் ஆண்டில் குழுநிலையில் செய்யப்படுதலாகாது.

**ஒதுக்கீட்டுச் சட்டமூலங்களின் அட்டவணைகள் மீது முழுப் பாராளுமன்ற குழுவின் நடைமுறை**

129. (1) ஒவ்வொரு செலவீட்டுத் தலைப்பின் கீழுள்ள ஒவ்வொரு நிகழ்ச்சித்திட்டத்தினதும் தலைப்பை தவிசாளர் குறிப்பிடும்போது அந்நிகழ்ச்சித் திட்டத்தின்கீழ் அச்சிடப்பட்ட மதிப்பீடுகளில் காணப்படும் ஏதாவதொரு கருத்திட்டத்திற்கு அல்லது செலவுவிடயத்திற்குரிய தொகையைக் குறைக்குமாறு அல்லது நீக்குமாறு ஒரு பிரேரணையை பிரேரிக்கலாம். அவ்வாறு பிரேரிக்கப்படும் பிரேரணை "..... என்னும் செலவுவிடயத்திற்கான (அல்லது..... என்னும் கருத்திட்டத்திற்கான) ..... நிகழ்ச்சித்திட்டம் ..... ரூபாவால் குறைக்கப்படுமாக" என அமைதல் வேண்டும்.



(2) ஒரு கருத்திட்டத்திற்கான அல்லது செலவுவிடயத்திற்கான தொகை குறைக்கப்பட வேண்டுமென அல்லது நீக்கப்படவேண்டுமென ஒரு பிரேரணை பிரேரிக்கப்படும் சந்தர்ப்பத்தில் அது முடிவுறும்வரை உறுப்பினர்கள் அந்தப் பிரேரணைமீது மட்டுமே உரையாற்ற வேண்டும்.

(3) ஒரே நிகழ்ச்சித்திட்டத்திற்குப் பல பிரேரணைகள் சமர்ப்பிக்கப்பட்டுள்ள சந்தர்ப்பத்தில் அச்சிடப்பட்ட மதிப்பீடுகளில் அக்குறிப்பிட்ட கருத்திட்டங்களோ செலவுவிடயங்களோ எவ்வொழுங்கு முறையில் காணப்படுகின்றதோ அவ்வொழுங்குமுறையிலேயே மேற்கொள்ளப்படும்.

(4) ஒரு நிகழ்ச்சித்திட்டத்தில் ஒரே கருத்திட்டத்திற்கு அல்லது செலவுவிடயத்திற்குப் பல பிரேரணைகள் சமர்ப்பிக்கப்பட்டுள்ள சந்தர்ப்பத்தில் மிகக்குறைந்த குறைப்பு தொடர்பான பிரேரணை முதலில் முன்மொழியப்பட வேண்டுமென்பதுடன், குறைப்புக்களுக்கான எல்லாப் பிரேரணைகளும் முடிவாக்கப்பட்ட பின்னரே ஒரு கருத்திட்டத்தை அல்லது செலவுவிடயத்தை நீக்கவேண்டுமென்ற ஒரு பிரேரணை பிரேரிக்கப்படல் வேண்டும்.

(5) எந்தவொரு கருத்திட்டத்திற்கான அல்லது செலவுவிடயத்திற்கான தொகை குறைக்கப்படவேண்டும் அல்லது நீக்கப்படவேண்டுமெனத் தவிசாளரால் பிரேரணை ஒன்று எடுத்தியம்பப்பட்ட பின்னர் அதற்கு முந்திய ஏதாவதொரு கருத்திட்டத்தின் அல்லது செலவு விடயத்தின்மீதான எந்தவொரு பிரேரணையும் பிரேரிக்கப்படவோ விவாதிக்கப்படவோ அனுமதிக்கப்படுதலாகாது.

(6) எந்தவொரு கருத்திட்டத்திற்கான தொகை குறைக்கப்படவேண்டும் அல்லது நீக்கப்படவேண்டுமெனத் தவிசாளரால் பிரேரணை ஒன்று எடுத்தியம்பப்பட்ட பின்னர் அந்தக் கருத்திட்டத்தில் எந்தவொரு விடயத்திற்கான தொகையும் குறைக்கப்படவோ நீக்கப்படவோ வேண்டுமெனப் பிரேரணையெதுவும் பிரேரிக்கப்படலாகாது.

(7) ஒரு நிகழ்ச்சித்திட்டம், கருத்திட்டம் அல்லது செலவுவிடயத்திற்கான செலவுத் தொகை அதிகரிக்கப்படவேண்டுமென்ற பிரேரணை முன்னறிவித்தலின் பின்னர் ஓர் அமைச்சராலன்றி வேறு எவராலும் பிரேரிக்கப்படலாகாது என்பதுடன் பிரேரிக்கப்பட்டதென்பதையும் அம்முன்னறிவித்தல் பிறவிடயங்களினூடே அந்நிகழ்ச்சித்திட்டத்தின் செலவினத்தை எவ்வளவு தொகையால் அதிகரிக்க அவ்வதிகரிப்புக்கு அமைச்சரவையின் அங்கீகாரம் பெறப்பட்டுள்ளது என்பதையும் கொண்டிருத்தலும் வேண்டும்.

(8) நிகழ்ச்சித்திட்டத்தின் எந்தவொரு கருத்திட்டத்தின் அல்லது செலவுவிடயத்தின் தொகைக் குறைப்பிற்கான அல்லது நீக்கத்திற்கான பிரேரணை எதுவும் இல்லாத சந்தர்ப்பத்தில் அல்லது அத்தகைய பிரேரணைகள் அனைத்தும் முடிவாக்கப்பட்டவிடத்து அக்கிராசனத்திலிருந்து “..... நிகழ்ச்சித்திட்டத்திற்கான தொகையான ரூபா ..... (அல்லது ..... நிகழ்ச்சித்திட்டத்தில் குறைக்கப்பட்ட தொகையான ரூபா .....) அட்டவணையில் சேர்க்கப்படுமாக” எனும் பிரேரணை சபைக்கு விடப்படும். அப்பிரேரணை அக்கிராசனத்திலிருந்து சபைக்குவிடப்பட்டபின் அந்நிகழ்ச்சித்திட்டிலுள்ள தனிப்பட்ட கருத்திட்டங்கள் அல்லது செலவுவிடயங்கள் மீது மேலும் விவாதிக்க அனுமதிக்கப்படுதலாகாது.

(9) இருபத்தெட்டாம் நிலையியற் கட்டளையில் குறிப்பிடப்பட்டுள்ளவை எவ்வாறிருப்பினும் எந்தவொரு நிகழ்ச்சித்திட்டம், கருத்திட்டம் அல்லது செலவுவிடயம் தொடர்பான தொகைக் குறைப்பு பிரேரணைக்கு முன்னறிவித்தல் தேவைப்படும்.

## மிகைச் செலவுகள்

130. (1) இந்நிலையியற் கட்டளையின் (5) ஆம் பந்தியில் குறிப்பிடப்பட்டுள்ள சந்தர்ப்பங்களில் தவிர ஏற்கனவே முடிவுற்ற நிதியாண்டின் சேவைக்குப் பணம் வழங்குவது பற்றிய (இதன்பின்னர் மிகைச் செலவு எனப்படும்) பிரேரணை எதுவும் ஏற்றுக்கொள்ளப்படமாட்டாது.

(2) ஒரு நிகழ்ச்சித்திட்டத்தின் ஏதேனும் கருத்திட்டத்தின்மீதான மிகைச்செலவை ஆராய்ந்து அம்மிகைச்செலவு அந்நிகழ்ச்சித்திட்டத்தின் மீதான அல்லது அந்த நிகழ்ச்சித்திட்டத்தின் ஒன்று அல்லது ஒன்றுக்கு மேற்பட்ட கருத்திட்டங்களின் மீதானதா என்பதைக் குழுவின் அறிக்கையில் தெரிவிக்க வேண்டுமென்பது அரசாங்கக் கணக்குக் குழுவிற்கு வழங்கப்பட்டுள்ள கட்டளையாகும்.

(3) ஒன்று அல்லது ஒன்றுக்குமேற்பட்ட கருத்திட்டங்கள்மீது மட்டுமே மிகைச்செலவுகள் ஏற்பட்டிருந்தால் மிகைச்செலவுகள் முறையான அதிகாரத்துடனும் பொருளாதாரத்துக்கு உரிய கவனம் செலுத்தியும் செய்யப்பட்டனவா என குழு விசாரித்து அவைபற்றித் திருப்தியடைந்தால் அவ்வாறு அறிக்கையிடவேண்டும்; அத்தகைய மிகைச்செலவுக்கு மேற்கொண்டு அங்கீகாரம் பெறத்தேவையில்லை.

எனினும், ஆட்களுக்குரிய வேதனாதிகள் கருத்திட்டம் எதன்மீதிலும் மிகைச்செலவு எவையாயினும் செய்யப்பட்டிருந்தால் அவ்வாறு செய்யப்பட்ட செலவு அப்போது நடை முறையிலுள்ள சம்பள அளவுத்திட்டங்களின்படி செய்யப்பட்டுள்ளனவென்றும் தனி ஒருவருக்கு நன்மைபயக்கக்கூடிய வகையில் செய்யப்படவில்லை என்றும் குழு திருப்தியடைதல் வேண்டுமென்பதுடன் அவ்வாறு திருப்தியடைந்தால் அப்படியே அறிக்கையிடுதலும் வேண்டும்.

(4) அரசாங்கக் கணக்குக் குழு அவ்வாறு திருப்தியடையாவிட்டால் குழு தகுதியானதென கருதுகின்ற மிகைச்செலவுகளுக்கு அல்லது மிகைச்செலவில் குறிப்பிட்ட தொகைக்கு அனுமதி வழங்கப்படவில்லையென அறிக்கையிடலாம்.

(5) ஒரு நிகழ்ச்சித்திட்டத்தில் மிகைச்செலவு ஏற்பட்டிருப்பதாகவோ குறித்த செலவின விடயங்களைத் அனுமதித்திருப்பதாகவோ அரசாங்கக் கணக்குக் குழு அறிக்கையிடும் சந்தர்ப்பத்தில் அம்மிகைச்செலவை அல்லது அனுமதிக்கப்படாத அத்தகைய விடயங்கள் மீதான செலவை ஈடுசெய்வதற்கான வழங்குகையொன்று அளிக்கப்படுவதனை பரிசீலனை செய்யும் வகையில் பாராளுமன்றத்தை ஒரு குழுவாகக் கூட்டுவதற்குத் தீர்மானிக்கும் பிரேரணை ஒன்று நிதி என்னும் விடயத்திற்குப் பொறுப்பாகவுள்ள அமைச்சரால் நிர்ணயிக்கப்படும் ஒரு திகதியில் பரிசீலிக்கப்படுவதற்காக ஒழுங்குப் பத்திரத்தில் இடம்பெறல் வேண்டும்.

எனினும், அத்தகைய பிரேரணையில் குறிப்பிடப்படும் மிகைச்செலவு எதுவும் எவ்வாண்டிற்குரியதோ அதையடுத்துவரும் ஆண்டிற்கு அடுத்த ஆண்டு திசம்பர் 31 ஆம் திகதிக்குப் பின் ஏற்றுக்கொள்ளப்படமாட்டாது.

(6) முறையான அதிகாரம் பெறப்படாத செலவு எதையும், அது ஒரு மிகைச் செலவுக்கு சம்பந்தப்பட்டதாகவோ இருப்பினும் அனுமதிக்காதிருப்பதற்கு அரசாங்கக் கணக்குக் குழுவிற்குள்ள அதிகாரத்தை இந்த நிலையியற் கட்டளையில் குறிப்பிடப்படும் எதுவும் குறைக்காது என்பதுடன் (5) ஆம் பந்தியில் தரப்பட்டுள்ள நடைமுறை அத்தகைய அனுமதி மறுப்புக்கு ஏற்புடையதாகும்.

131 (1) எந்த நிதியாண்டிலும் (இதனகத்துப்பின்னர் முற்பணக் கணக்கு எல்லைகளுக்கு இணங்கியொழுக்காமை எனக் குறிப்பீடுசெய்யப்படும்) சட்டத்தால் அதிகாரமளிக்கப்பட்டுள்ள முறையில் ஆகக்கூடிய எல்லைகள் விஞ்சப்பட்டுள்ள அல்லது ஆகக்குறைந்த எல்லைகள் இணங்கியொழுகப்படாத முற்பணக் கணக்கு செயற்பாடு எதனதும் தொடர்பிலான பிரேரணையெதுவும் இந்த நிலையியற் கட்டளையின் (4) ஆம் பந்தியிற் தரப்பட்டுள்ள சூழ்நிலைகளில் தவிர, ஏற்றுக் கவனிக்கப்படமாட்டாது.

(2) முற்பணக் கணக்கு வரையறையுடன் இணங்கியொழுக்காமை பற்றிக் கணக்காய்வாளர் தலமையதிபதியினால் அறிக்கையிடப்பட்ட ஒவ்வொரு சந்தர்ப்பத்தையும் பரிசீலனை செய்வது அரசாங்கக் கணக்குக் குழுவிற்கான கட்டளையொன்றாதல் வேண்டும். அத்தகைய முற்பணக் கணக்குச் செயற்பாட்டு வரையறைகளுடன் இணங்கியொழுக்காமை சட்டத்திற்கிணங்கவுள்ளதா என்பதைக் குழு தீர்மானித்தல் வேண்டும். அறிக்கையிடப்பட்ட முற்பணக் கணக்கு வரையறைகளுடன் இணங்கியொழுக்காமை சட்டத்திற்கிணங்கவிராத சந்தர்ப்பத்தில் அரசாங்கக் கணக்குக் குழு அத்தகைய முற்பணக் கணக்கு வரையறைக்கு இணங்கியொழுக்காமைக்கு அதிகாரமளிக்கப்பட வேண்டுமா அல்லவா என்பதைத் தீர்மானித்தல் வேண்டும்.

(3) கணக்காய்வாளர் தலமையதிபதி பாராளுமன்றத்திற்குச் செய்யும் அறிக்கையில் அறிக்கையிடும் நட்டங்கள் எந்த நிதியாண்டுக்குரியனவோ அந்த நிதியாண்டு முடிவுறு முன்னர் அத்தகைய நட்டங்கள் முழுமையாகக் கொடுத்துத் தீர்க்கப்படாதவிடத்து முற்பணக் கணக்குச் செயற்பாடுகள் மீதான எவையேனும் அதிகாரம் பெறாத தொழிற்பாட்டு நட்டங்களைப் அரசாங்கக் கணக்குக் குழு பரிசீலனை செய்யவேண்டுமென்று அக்குழுவுக்கு அறிவுறுத்தப்படுதல் வேண்டும்.

(4) முற்பணக் கணக்குச் செயற்பாடு எதனதும் மீதான எல்லைகளுடன் இணங்கியொழுக்காமை எதற்கும் அதிகாரமளிக்கப்பட வேண்டுமா அல்லவா என்று அரசாங்கக் கணக்குக் குழு விதந்துரைத்திருக்கும்போதெல்லாம், அல்லது முற்பணக் கணக்குச் செயற்பாடு எதனதும் மீதான அதிகாரம் பெறாத நட்டங்களுக்கு அதிகாரமளிக்கப்பட வேண்டுமா அல்லவா என்று குழு விதந்துரைத்திருக்கும்போது, அத்தகையவிதப்புரைகளைப் பரிசீலிப்பதற்காக பாராளுமன்றம் குழுவொன்றாக அமைதல் வேண்டும் என்று தீர்மானிப்பதற்கான பிரேரணை ஒன்றை, நிதி என்ற விடயத்திற்குப் பொறுப்பாயிருக்கும் அமைச்சர் தாம் நிர்ணயிக்கும் ஒரு தேதியில் பரிசீலிப்பதற்கென ஒழுங்குப் பத்திரத்தில் இடலாம்.

### அரசாங்கப் பணம்

132. திரட்டு நிதியத்தை அல்லது குடியரசின் வேறு நிதியங்களைக் கையாளுவதற்கு அல்லது அவற்றின்மீது பொறுப்புகளைச் சுமத்துவதற்கு அல்லது ஏதேனும் வரியை விதிப்பதற்கு, அல்லது அப்போதைக்கு வலுவிலிருக்கும் ஏதேனும் வரியை நீக்குவதற்கு கூட்டுவதற்கு அல்லது குறைப்பதற்கு அதிகாரமளிக்கும் பிரேரணை, சட்டமூலம் அல்லது அதற்கான திருத்தம் எதுவும் அமைச்சர் ஒருவரால் மாத்திரமே சமர்ப்பிக்கப்படலாம். அவர் அத்தகைய பிரேரணையை, சட்டமூலத்தை அல்லது திருத்தத்தினைக் கொண்டுவருவதன் முன்னர் அத்தகைய பிரேரணைக்கோ, சட்டமூலத்திற்கோ, திருத்தத்திற்கோ அமைச்சரவையின் அங்கீகாரமளிக்கப்பட்டதெனக் குறிப்பிட்டாலன்றி அவற்றைப் பாராளுமன்றம் பரிசீலனை செய்யாது. **பாராளுமன்றத்தின் ஒழுங்குப்பத்திரத்தில் குறிப்பிட்ட விடயம் தொடர்பாக அமைச்சரவை அங்கீகாரம் பெறப்பட்டுள்ளதற்கான குறிப்பு இத்தேவைப்பாட்டிற்கு இணங்கியதற்கு போதுமானதாகக் கருதப்படலாம்.**

### நிலையியற் கட்டளைகளில் திருத்தம்

133. நிலையியற் கட்டளைகளைத் திருத்துவதற்காக எந்தவொரு உறுப்பினரும் ஒரு பிரேரணை முன்னறிவித்தல் கொடுக்கலாம். அத்தகைய முன்னறிவித்தலுடன் உத்தேசிக்கப்பட்டுள்ள திருத்தங்களைக் கொண்ட ஒரு வரைவு நிலையியற் கட்டளை இணைக்கப்படல் வேண்டுமென்பதுடன் இப்பிரேரணை முன்மொழிந்து வழிமொழியப்பட்டதும் அது எவ்விதனாவும் விடப்படாமல் நிலையியற்கட்டளைகள் குழுவிற்கு ஆற்றுப்படுத்தப்படும். அத்தகைய பிரேரணை எதைப்பற்றியும் நிலையியற் கட்டளைகள் குழு அறிக்கை சமர்ப்பிக்கும்வரை அதில் மேற்கொண்டு நடவடிக்கை எதுவும் எடுத்தலாகாது.

## நிலையியற் கட்டளைகள் இடைநிறுத்துதல்

134. ஏதேனும் விசேட அலுவலைப் பரிசீலிக்க அல்லது முடிவாக்க இயலும் வகையில் முன்னறிவித்தல் வழங்கப்பட்ட ஒரு பிரேரணையை பெரும்பான்மை உறுப்பினர்கள் ஆதரிப்பதன் மூலம் எந்தவொரு கூட்டத்திலும் ஒரு நிலையியற் கட்டளையை அல்லது ஒன்றுக்கு மேற்பட்ட நிலையியற் கட்டளைகளை இடைநிறுத்தி வைக்கலாம்.

எனினும், அமைச்சரவையின் ஓர் அமைச்சரால் பிரேரிக்கப்பட்டாலன்றி இந்நிலையியற் கட்டளையின் கீழ்வரும் ஒரு பிரேரணை வாக்கெடுப்பு வாயிலாகத் தீர்மானிக்கப்படும். வாக்கெடுப்பில் பிரேரணையை ஆதரித்து இருபதுக்குக் குறைவான உறுப்பினர்களே பெரும் பான்மையினராக வாக்களித்தார்களெனக் காணப்பட்டால் பிரேரணை தோல்வியுற்றதாகப் பிரகடனப்படுத்தப்பட வேண்டும்.

## சபாநாயகரின் பொது அதிகாரம்

135. நிலையியற் கட்டளைகளில் ஏற்பாடுசெய்யப்பெறாத எவ்விடயம் தொடர்பாகவும் பாராளுமன்ற அலுவலை நடாத்தும் முறையை ஒழுங்குபடுத்தும் அதிகாரம் சபாநாயகருக்கு உண்டு.

136. (1) சபாநாயகர், ஒழுங்கைப் பேணுவதற்கு அவ்வாறு செய்தல் அவசியமெனக் கருதினால் பாராளுமன்றக் கூட்டத்தை இடைநிறுத்தலாம் அல்லது சபையை ஒத்திவைக்கலாம்.

(2) சபாநாயகர் பாராளுமன்ற அமர்வொன்றை இடைநிறுத்தும் போதெல்லாம், பாராளுமன்ற அமர்வானது எப்போது மீண்டும் தொடங்கப்படவேண்டும் என்பதைச் சபாநாயகர் முடிவுசெய்தல் வேண்டும். சபாநாயகர் சபையை ஒத்திவைக்கும் போதெல்லாம், அது அடுத்த பாராளுமன்ற அமர்வு நாள்வரை ஒத்திவைக்கப்பட்டதாதல் வேண்டும்.

137. சபாநாயகர், கட்டிடங்கள், பாராளுமன்ற வளவெல்லை, பாதுகாப்பு ஒழுங்கேற்பாடுகள் என்பவற்றின் முகாமைக்கும் பாராளுமன்றச் சபையின் பொதுவான நிருவாகத்துக்கும் பொறுப்பாகவிருத்தல் வேண்டும்.

138. இந்த நிலையியற் கட்டளைகளினால் சபாநாயகரினால் ஆற்றப்படக்கூடிய எதுவும், அரசியலமைப்பின் 159ஆம் உறுப்புரையின் ஏற்பாடுகளிற்குட்பட்டு, பிரதிச் சபாநாயகரினால் அல்லது குழுக்களின் பிரதித் தவிசாளரினால் அல்லது சபாநாயகரின் ஆசனத்தில் தலைமைதாங்குவதற்குப் பாராளுமன்றத்தினால் தேர்ந்தெடுக்கப்பட்ட உறுப்பினரொருவரினால் ஆற்றப்படலாம்.

## தவிசாளர் குழாம்

139. சபாநாயகர் ஒவ்வொரு கூட்டத்தொடரின் ஆரம்பத்திலும் பிரதிச் சபாநாயகராலோ, பிரதிச் சபாநாயகர் சமுகமளிக்காதபோது குழுக்களின் பிரதித் தவிசாளராலோ கேட்டுக்கொள்ளப்படும்போது தற்காலிகமாகக் குழுக்களின் தவிசாளராகக் கடமையாற்றுவதற்கு நான்கு உறுப்பினர்களுக்குக் குறையாத ஒரு தவிசாளர் குழாத்தை நியமித்தல் வேண்டும். காலத்திற்குக்காலம் தவிசாளர் குழாத்தின் அமைப்பை அவர் மாற்றலாம். பிரதிச் சபாநாயகருக்குப் பதிலாக ஒரு தற்காலிகத் தவிசாளர் தலைமைவகிக்கும்போது அவர் பிரதிச் சபாநாயகர் ஆற்றக்கூடிய எதையும் ஆற்றலாம். இக்குழாத்திலிருந்தே ஒவ்வொரு நிலையியற் குழுவின்கான தவிசாளரைச் சபாநாயகர் நியமிப்பார். அவ்வாறு நியமிக்கப்படும் தவிசாளரை காலத்திற்குக்காலம் சபாநாயகர் மாற்றலாம்.

## உறுப்பினர்கள் சட்டத்தரணியாக பிரதிநிதித்துவப்படுத்தப்பட முடியாமை

140. உறுப்பினரெவரும் சட்டத்தரணி என்ற அவரது பதவியில் பாராளுமன்றத்தின் முன்னரோ அதன் ஏதேனும் குழுவின் முன்னரோ எந்தவொரு கட்சிக்காரருக்காகவும் வேதனம் அல்லது வெகுமதி பெறவிருக்கும் சட்டத்தரணியாகவோ வேறெந்த முறையிலோ எந்தவொரு உறுப்பினரும் செயற்படலாகாது.

## சாட்சிகள் மற்றும் நிபுணர்களின் செலவுகள்

141. (1) அக்காலத்தில் வலுவிலிருக்கும் ஒழுங்குவிதிகளுக்கமைய ஒரு சாட்சியாக நீதிமன்றத்தில் சமூகமளிக்கும் ஒருவருக்கு வழங்கவேண்டிய தொகையே ஓர் ஆவணத்தைச் சமர்ப்பிக்கும்படி அல்லது நேரில் சமூகமளிக்கும்படி அழைப்பாணை அனுப்பப்படும் ஒருவரின் செலவுகளுக்காக வழங்கப்படலாம்.

(2) ஏதேனும் நிபுணர் அல்லது ஏதேனும் தொழில்நுட்ப பணியாட்களின் சேவைகள் பாராளுமன்றக் குழுக்களிற்கு தேவைப்படும்போது, அவர்களால் வழங்கப்பட்ட சேவைகளுக்காக பாராளுமன்ற பணியாட்டொகுதி ஆலோசனைக் குழுவினால் தீர்மானிக்கப்பட்டவாறு அத்தகைய சேவை வழங்குனர்களுக்கு ஊதியம் வழங்கப்படல் வேண்டும்.

## எஞ்சிய அதிகாரங்கள்

142. இந்நிலையியற் கட்டளைகளில் திட்டவட்டமாகக் குறிப்பிடப்படாத எல்லா விடயங்களும் இந்நிலையியற் கட்டளைகளை விரிவாகச் செயற்படுத்தல் தொடர்பான எல்லாப் பிரச்சினைகளும் காலத்திற்குக்காலம் சபாநாயகர் பணிக்கின்ற முறைப்படி ஒழுங்குபடுத்தப்படல் வேண்டும்.